

ŚRIRANGAM SRI SĀNKARA GURUKŪLA SERIES No. 7.

MADRAS GOVERNMENT ORIENTAL MANUSCRIPTS SERIES No. 12.

ŚRĪNGĀRAPRAKĀŚA

BY

Maharajadhiraja Śrī BHOJA DEVA

EDITED BY

Vidyasagara Vidyavacaspati

P. P. SUBRAHMANYA SASTRI, B.A. (Oxon), M.A. (Madras),

*Curator, Government Oriental Manuscripts Library & Professor of Sanskrit
& Comparative Philology, Presidency College, Madras.*




— SRIRANGAM —

SRI VANI VILAS PRESS.

1939



**INDIAN INSTITUTE OF
ADVANCED STUDY
SIMLA**



S
808.049 12
B469 S

NOTE.

The Srīngaraprakāsa of Maharajadhiraja Sri Bhoja Deva is a standard work on Alankāra well known to all rhetoricians. It was discovered in Malabar by the peripatetic party of the Madras Government Oriental Manuscripts Library during their search for rare manuscripts. But till now, no edition of the whole work has appeared. The enthusiastic Orientalist His Holiness Sri Yatirajasvami of Melkote, Mysore, published the three Prakāsas 22-23-24 in 1926 as Part I.

Our edition is based on the Paper Manuscript in Devanagari script preserved under R. No. 3252 in the Madras Government Oriental Manuscripts Library. The paper manuscript was transcribed in 1921-22 from a manuscript of the Library, Sanskrit College, Tiruppunithura, Cochin State.

A detailed Introduction, Table of Contents and other critical remarks will be furnished when the Volume is completed.

PRESIDENCY COLLEGE,
MADRAS.
Dated: 31-3-1939.

} P. P. Subrahmanya Sastri,
Curator, Government Oriental Manuscripts Library,
Madras.



Library

IIAS, Shimla

S 808.049 12 B 469 S



00006424

INTRODUCTION.

Royal authors of works on Sanskrit Language and Literature have always been well known to students of Indology. Some Orientalists like Theodore Aufrecht and Arthur Antony Macdonell had always held the belief that these Royal Authors usually palmed off the works of their court-pandits as their own. But this short-sightedness among Indologists is slowly disappearing.

We are therefore glad to bring to light for the first time the first two Prakasas of Maharajadhiraja Sri Bhojadeva's monumental work on Rhetoric, the Sringaraprakasa, which was first discovered in its complete form by the Peripatatic Party of the Madras Government Oriental Manuscripts Library during its search for new and rare works in Malabar in 1920.

Maharajadhiraja Bhojadeva lived in the first half of the 11th century A. D. It is known that he composed the Rajamrganka, an astronomical treatise in Saka 964 or 1042 A. D. It is also known that Parantaka, the author of the famous Syamaladandaka was honored by King Bhojadeva with a grant in Saka 923 or A. D. 1001. He was King of Malwa from 1018 A. D. to 1054 A..D.

King Bhojadeva was a prolific writer on all departments of knowledge. More than twenty works are attributed to him by Dr. T. R. Chintamani of the University of Madras, in his Introduction to his edition of the Sarasvatikanthabharana (University of Madras 1937).

To Indian Rhetoricians, Bhojadeva's Sringaraprakasa had long been known as a voluminous work, bristling with quotations from numerous authors. A critical study of the text by modern students had been handicapped by the want of a printed edition.

The enthusiastic Orientalist His Holiness Sri Yatirajaswami of Melkote, Mysore printed the three Prakasas, 22, 23 and 24 in 1926 as a Part. But it has not been followed up since then. The Madras Government Oriental Manuscripts Library included the publication of the Sringaraprakasa in its programme of publications and prepared a press copy of the first six Prakasas,

under the immediate supervision of Pandit V. Krishnamachariar. It is in furtherance of this scheme, that Prakasas 1 and 2 are now published for the first time as Part I, so that scholars might not be kept waiting too long.

Dr. Raghavan of the University of Madras made a critical study of the contents of the *Sringaraprakasa* and has recently published, a portion of his thesis as "*Bhoja's Sringaraprakasa Vol. I—Part I* (Karnatak Publishing House, Bombay 1940). The thesis is a critical examination of the contents of the *Sringaraprakasa* and brings to light much interesting material of permanent value to students of Indian Literary Criticism.

Bhojadeva's chief contribution is to establish that *Sringara* or *Love* is the *only* *Rasa* and to dispel the time-honoured darkness from the minds of those who recognised the *Rasas* to be ten (Dr. Sankaran has an interesting chapter on King Bhojadeva in his "*Some Aspects of Literary Criticism in Sanskrit*"—Madras University 1929).

In Prakasas 1 and 2 of the *Sringaraprakasa*, Bhojadeva quotes profusely from Panini, Patanjali, Yaska, *Vakyapadiya*, *Vatsyayana* (p. 7), *Venisamhara* (pp. 31 and 89), *Sangraha-kara*, probably *Vyadi* (p. 46) *Katyayana* (p. 53), *Malanaga* (p. 53), *Hari* (p. 54) *Candragomi* (pp. 60 & 81) and *Manu* (p. 87). There are also some unidentified quotations, notably in pp. 4, 56, 60, 65 & 89.

A detailed table of contents and an alphabetical index to the *slokas* in the *Sringaraprakasa* (1 & 2) are also furnished.

Thanks are due to my learned Colleague, Pandit V. Krishnamachariar, who saw the work through the press.

The Sri Vani Vilas Press, Srirangam deserves our warmest thanks and gratitude for having successfully co-operated with Government in bringing out in quick succession five books in three years, Nos. 8, 9, 10, 11 & 12 of the Madras Government Oriental Manuscript Series.

Presidency College, }
Madras. }
31—3—42.


P. P. SUBRAHMANYA SASTRI,
Curator, Government
Oriental Manuscripts Library.

॥ विषयसूचिका ॥

	पुटम्		पुटम्
॥ प्रथमः प्रकाशः ॥		प्रत्ययः—धातुप्रत्ययः—तव्यादयः	३६
उपोद्घातः	१	” ” ण्वुलादयः	”
शब्दः द्वादशधा	४	” ” उणादयः	”
प्रकृतयः—धातुरूपाः—परिपठिताः	”	” ” प्रत्ययप्रत्ययः—यदादयः	”
” ” अपरिपठिताः	५	” ” घादयः	”
” ” परिपठितापरिपठिताः	”	” ” मबादयः	”
” ” प्रत्ययधातवः	”	” ” फगादयः	”
” ” नामधातवः	६	” ” युजादयः	”
” ” प्रत्ययनामधातवः	”	” ” ढगादयः	”
” प्रत्ययरूपाः—सुप्प्रत्ययान्ताः	७	” प्रातिपदिकप्रत्ययः—टाबादयः	”
” ” तिङ्प्रत्ययान्ताः	”	” ” स्वादयः	”
” ” कृत्प्रत्ययान्ताः	”	” ” तसिलादयः	३७
” ” तद्धितप्रत्ययान्ताः	”	” ” कादयः	”
” ” धातुसंज्ञाप्रत्ययान्ताः	”	” ” अणादयः	”
” ” स्त्रीप्रत्ययान्ताः	”	” ” क्यजादयः	”
” प्रातिपदिकरूपाः—नामानि	८	उपस्कारः—प्रकृत्युपस्कारः—भूषणाः	”
” ” अव्ययानि	९	” ” समवायाः	”
” ” अनुकरणाः	२२	” ” अध्याहाराः	”
” ” कृतः	२४	” ” वैकृताः	”
” ” तद्धिताः	”	” ” यत्नाः	”
” ” समासाः	”	” ” प्रतियत्नाः	”
प्रत्ययः—धातुप्रत्ययः—सनादयः	३६	” प्रत्ययोपस्कारः—भूषणादयः	”
” ” तिवादयः	”	” उभयोपस्कारः—भूषणादयः	३८
” ” तुमुनादयः	”	उपपदम्—तिङ्पपदम्—क्रियारूपम्	”

	पुटम्	पुटम्
उपपदम्-तिङ्गुपपदम्-कारकरूपम्	३८	प्रातिपदिकम्-अविभक्तावयवम्-निपातरूपम् ७५
” ” नामरूपम्	”	” ” अनुकरणम्-साध्वनुकरणम् ७६
” ” अव्ययरूपम्	”	” ” ” असाध्वनुकरणम् ”
” ” निपातरूपम्	”	” ” ” अव्यक्तानुकरणम् ”
” ” उपसर्गरूपम्	”	विभक्तिः-तिङ्गुविभक्तिः ”
” कृदुपपदम्-क्रियारूपादयः	३९	” सुबिभक्तिः ”
” सुबुपपदम् ”	”	” ” अव्ययविभक्तिः ”
॥ द्वितीयः प्रकाशः ॥		उपसर्जनम्-विशेष्यरूपम् ७७
प्रातिपदिकम्-विभक्तावयवम्-कृद्रूपम्	४०	” विशेषणरूपम् ”
” ” तद्धितरूपम्	४६	” तुल्यरूपम् ”
” ” समासरूपम्	६५	समासः-उपरिष्ठक्रियः ८०
” ” अविभक्तावयवम्-नामरूपम्	७५	” गमितक्रियः ”
” ” अव्ययरूपम् ”	”	” अक्रियः ”





॥ शृङ्गारप्रकाशः ॥

भोजदेवविरचितः



प्रथमः प्रकाशः

अच्छिन्नमेखलमलब्धदृढोपगूढ-

मग्राप्तचुम्बनमवीक्षितवक्त्रकान्ति ।

कान्ताविमिश्रवपुषः कृतविप्रलम्भ-

संभोगसख्यमिव पातु वपुः पुरारेः ॥ १ ॥

यत्पादपङ्कजरजःपरिमार्जितेषु

चेतःसु दर्पणतलामलतां गतेषु ।

शब्दार्थसंपद उदारतराः स्फुरन्ति

विघ्नच्छिदेऽस्तु भगवान्स गणाधिनाथः ॥ २ ॥

आत्मस्थितं गुणविशेषमहंकृतस्य

शृङ्गारमाहुरिह जीवितमात्मयोनेः ।

तस्यात्मशक्तिरसनीयतया रसत्वं

युक्तस्य येन रसिकोऽयमिति प्रवादः ॥ ३ ॥

सच्चात्मनाममलधर्मविशेषजन्मा

जन्मान्तरानुभवनिर्मितवासनोत्थः ।

सर्वात्मसंपदुदयातिशयैकहेतु-

र्जागर्ति कोऽपि हृदि मानमयो विकारः ॥ ४ ॥

तात्पर्यमेव वचसि ध्वनिरेव काव्ये

सौभाग्यमेव गुणसंपदि वल्लभस्य ।

लावण्यमेव वपुषि खदतेऽङ्गनायाः

शृङ्गार एव हृदि मानवतो जनस्य ॥ ५ ॥

शृङ्गारवीरकरुणान्धुतरौद्रहास्य-

र्बीभत्सवत्सलभयानकशान्तनाम्नः ।

आम्नासिषुर्दश रसान्सुधियो वयं तु

शृङ्गारमेव रसनाद्रसमामनामः ॥ ६ ॥

वीरान्धुतादिषु च येह रसप्रसिद्धिः

सिद्धा कुतोऽपि वटयक्षवदाविभाति ।

लोके गतासुगतिकत्ववशादुपेता-

मेतां निवर्तयितुमेष परिश्रमो नः ॥ ७ ॥

अप्रातिकूलिकतया मनसो मुदादे-
 र्यः संविदोऽनुभवहेतुरिहाभिमानः ।
 ज्ञेयो रसः स रसनीयतयाऽऽत्मशक्ते
 रत्यादिभूमनि पुनर्वितथा रसोक्तिः ॥ ८ ॥

रत्यादयोऽर्धशतमेकविवर्जितानि
 भावाः पृथग्विधभावभ्रुवो भवन्ति ।
 शृङ्गारतत्त्वमभितः परिवारयन्तः
 सप्तार्चिषं द्युतिचया इव वर्धयन्ति ॥ ९ ॥

आभावनोदयमनन्यधिया जनेन
 यो भाव्यते मनसि भावनया स भावः ।
 यो भावनापथमतीत्य विवर्तमानः
 साहकृतौ हृदि परं स्वदते रसोऽसौ ॥ १० ॥

रत्यादयो यदि रसाः स्युरतिप्रकर्षे
 हर्षादिभिः किमपराद्धमतद्विभिन्नैः ।
 अस्थायिनस्त इति चेद्भयहासशोक-
 क्रोधादयो वद कियच्चिरमुल्लसन्ति ॥ ११ ॥

स्थायित्वमत्र विषयातिशयान्मतं चे-
 च्चिन्तादयः कुत उत प्रकृतेर्वशेन ।
 तुल्यैव साऽऽत्मनि भवेदथ वासनायाः
 संदीपनात्तदुभयत्र समानमेव ॥ १२ ॥

अतः सिद्धमेतत्— रत्यादयः शृङ्गारप्रभवा एव एकोनपञ्चाशद्भावाः ; वीरादयो मिथ्यारस-
 प्रवादाः ; शृङ्गार एवैकश्चतुर्वर्गैककारणं रस इति । स चानुभवैकगम्यत्वादसर्वविषयत्वाच्च दुरवसेयः,
 सम्यगभिनयेषु वा विदग्धशैल्यैः प्रदर्श्यमानः सामाजिकैरवधार्यते, प्रबन्धेषु वा महाकविभिर्यथा-

वदाख्यायमानो विदुषां मनीषाविषयमवतरति । तत्र न तथा पदार्थाः प्रत्यक्षेण प्रतीयमानाः स्वदन्ते, यथा वाग्मिनां वचोभिरावेद्यमानाः । तदाह—

‘ अत्थत्रिसेसा ण हि तह चित्तविआसं कुणन्ति सञ्चविआ ।

जह उण ते उम्मिळ्ळन्ति सुकइवआहिं सुसीसन्ता ॥ ’

अतोऽभिनेतृभ्यः कवीनेव बहुमन्यामहे, अभिनयेभ्यश्च काव्यमेवेति । तत्पुनः शब्दार्थयोः साहित्यमामनन्ति ; तद्यथा ‘ शब्दार्थौ सहितौ काव्यम् ’ इति । कः पुनः शब्दः ? येनोच्चारितेनार्थः प्रतीयते । स च द्वादशधा— प्रकृतिः, प्रत्ययः, उपस्कारः, उपपदम्, प्रातिपदिकम्, विभक्तिः, उपसर्जनम्, समासः, पदम्, वाक्यम्, प्रकरणम्, प्रबन्धः, इति । कोऽर्थः ? यः शब्देन प्रत्याख्यते । स च द्वादशधा— क्रिया, कालः, कारकम्, पुरुषः, उपाधिः, प्रधानम्, उपस्कारार्थः, प्रातिपदिकार्थः, विभक्त्यर्थः, वृत्त्यर्थः, पदार्थः, वाक्यार्थः, इति । किं साहित्यम् ? यः शब्दार्थयोः संबन्धः । स च द्वादशधा— अभिधा, विवक्षा, तात्पर्यम्, प्रविभागः, व्यपेक्षा, सामर्थ्यम्, अन्वयः, एकार्थीभावः, दोषहानम्, गुणोपादानम्, अलंकारयोगः, रसावियोगः, इति ।

तत्र यद्यपि ‘ न केवला प्रकृतिः प्रयोक्तव्या न च केवलः प्रत्ययः ’ इति प्रयोगनियमः, तथाऽपि धर्मनियमाय शास्त्रप्रक्रियाव्यवहारे प्रकृतिप्रत्ययविभागकल्पनया शब्दार्थभावनायां प्रत्ययात्प्रथममुपादानकारणमिव योपादीयते तां प्रकृतिरिति व्यपदिशन्ति । सा त्रिधा— धातुरूपा, प्रत्ययरूपा, प्रातिपदिकरूपा च । तत्र धातवः षोढा— परिपठिताः, अपरिपठिताः परिपठितापरिपठिताः, प्रत्ययधातवः, नामधातवः, प्रत्ययनामधातवश्चेति । तेषु परिपठिता भूवादयः ; यथा—

भूयात्तेषां कुले जन्म जायन्तां तेषु संपदः ।

येषां स्वमिति मन्वानाः स्वीकुर्वन्ति स्वमर्थिनः ॥

कविः सृजति काव्यानि हृद्यादधति सज्जनाः ।

सूते मुक्ताः पयोराशिर्वहन्ति तरुणीस्तनाः ॥

न रूणत्सीन्द्रियग्रामं न शृणोषि गुरोर्वचः ।

नोपार्जयसि मित्राणि कथं गृह्णास्यरिश्रियः ॥

अपरिपठिताः आन्दोलयत्यादयः ; यथा—

नीपानान्दोलयन्नेव प्रेङ्खोलयति मे मनः ।
 पवनो वीजयन्नाशा' मानाशामुञ्चुलुम्पति ॥
 तडित्स्वचयतीवाशा न सन्ते शर्म बर्हिणः ।
 पान्थस्त्रीश्वासवेधौष्ण्यं विधमन्त्यब्दवायवः ॥
 मिलन्त्याशासु जीमूता विकृबन्ते दिवि ग्रहाः ।
 तापं क्षपयति प्रावृद् क्षीयन्ते कामिविग्रहाः ॥

ये सूत्रेष्वेव पठ्यन्ते न भूवादियु ते परिपठितापरिपठिताः स्कु इत्यादयः ; यथा—

अनुस्कुनुहि मा मन्तून् वसन्तो मानघस्मरः ।
 दूति द्रुतमृतीयस्व जिजावयिषति स्मरः ॥
 मुसलक्षेपहुंकारस्तोभैः कलमखण्डिनि ।
 कुचविष्कम्भमुत्तभ्रन्निष्टम्नातीव ते स्मरः ॥
 पतयाल्लनि चेष्टासु मनांसि गृहयालवः ।
 यूनामेकेन रूपेण योषितो दाह्यसातयाः ॥

सनाद्यन्ताः प्रत्ययधातवः ; यथा—

मीमांससे न शास्त्राणि कृतार्थयसि नार्थिनः ।
 गोपायसि न संत्रस्तान् किमुद्धतमटाढ्यसे ॥
 सूर्यीयति सुधारश्मि नरकीयति नन्दने ।
 कामं कामयमाना त्वां सा जीवन्ती मृतायते ॥
 कपोलौ लोहितायेते बाष्पायेते विलोचने ।
 प्रियप्रणामकाम्यन्ती कृशाङ्गि कलहायसे ॥

कण्डादयो नामधातवः ; यथा—

कण्डूयति न यो मर्म नर्मणा यो हणीयते ।
 उरुष्यति रुषं यः स राजा राज्यं भिषज्यति ॥
 वल्गूयति न योऽसाधुमसूयति न साधवे ।
 मन्तूयति न मान्याय महत्सु स महीयते ॥
 कमिषुध्यन्तु यज्वानः कं मगध्यन्तु मागधाः ।
 कमर्थिनः कुषुभ्यन्तु रामेऽरण्यं भुरण्यति ॥

कथं पुनः कण्डादिर्नामधातुश्च भवति—

‘ धातुप्रकरणाद्घातुः कस्य चासञ्जनाद्यकि ।
 आह चायमिमं दीर्घं मन्ये धातुर्विभाषितः ॥ ’

येभ्यः परिपठितधातुभ्यो नामत्वसिद्धये नामभ्यो वा धातुत्वसिद्धये किबादिप्रत्यया लुप्यन्ते, ते प्रत्ययेन नामानि च धातवश्चेति प्रत्ययनामधातवः— होडगल्भक्लीबप्रभृतयः ; यथा—

गिरो गीर्ब्रह्म वामाशीः श्रियः प्रतिभुवौ भुवौ ।
 शत्रुशीर्मित्रपूर्बाद्दुर्युधि ते बन्धना सजूः ॥

होडसे नाभिजातेषु क्लीबसे नाभिमानिषु ।
 विदग्धसि न मुग्धेषु नाप्रगल्भेषु गल्भसे ॥

सविता विधवति विधुरपि सवितरति तथा दिनन्ति यामिन्यः ।
 यामिनयन्ति दिनान्यपि सुखदुःखवशीकृते मनसि ॥

एवं कंसवधमाचष्टे कंसंघातयति, आरात्रि विवासमाचष्टे रात्रिं विवासयति, पुष्यचन्द्रयोगं जानाति पुष्येण चन्द्रं योजयति, उज्जयिन्याः प्रस्थितो माहिष्मत्यां भूर्योद्गमं प्राप्नोति माहिष्मत्यां

सूर्यमुद्गमयतीति । अत्र 'आख्यानात्कृतस्तदाच्चे' इति णिच्, 'कृलुक् प्रकृतिप्रत्ययापत्तिः प्रकृतिवच्च कारकम्' 'आङ्लोपश्च कालायन्तसंयोगे मर्यादायाम्' 'नक्षत्रयोगे ङि' 'चित्रीकरणे प्रापि' इति स्मर्यते ॥

प्रकृतिः पट्प्रकारैषा धातुरूपा निरूपिता ।

अथ प्रत्ययरूपाऽपि पट्प्रकारैव कथ्यते ॥

प्रत्यया हि सुमिङ्कृतद्धितधातुप्रत्ययस्त्रीप्रत्ययभेदात् पट्प्रकाराः; तदन्ता प्रकृतिरपि प्रत्ययरूपा पट्प्रकारैव भवति । सा सुप्रत्ययान्ता यथा— अहंयुः, शुभंयुः, सार्यंतनम्, चिरंतनम्, त्वयका, मयका, आमुष्यायणः, अप्सव्यः, प्राह्वेतराम्, प्रगेतराम्, पूर्वाह्वेतनम्, समांसमीना, इति । तिङ्प्रत्ययान्ता यथा— पचतितराम्, गच्छतितमाम्, स्पृशतिरूपम्, जल्पतिकल्पम्, जिघ्रतिदेश्यम्, पश्यतिदेशीयम्, आस्तिकः, नास्तिकः, पचतकि, भिन्धकि, पचतभृज्जता, खादतमोदता, इति । कृतप्रत्ययान्ता यथा— कृत्रिमम्, भृत्रिमम्, सेकिमम्, साङ्कूटिनम्, सांराविणम्, व्यावक्रोशी, व्यावहासी, श्येनपाता, तैलपाता, जित्वरी, आढ्यंकरणी, इति । तद्धितप्रत्ययान्ता यथा— गार्ग्यायणः, दाशायणः, वाष्यायणिकः, वाष्यायणीयः, फण्टाहृतः, फण्टाहृतायनिः, आभिजित्यः, कौञ्जायन्यः, कुतरत्यः, तत्रत्यः, पचतितराम्, पचतितमाम्, इति । धातुसंज्ञाप्रत्ययान्ता यथा— चिकीर्षा, कण्डूया, पुत्रीया, कारणा, मिश्रणा, मृगया, अटात्र्या, सासहिः, यायावरः, यायजूकः, चिकीर्षुः, चङ्क्रमणः, इति । स्त्रीप्रत्ययान्ता यथा— गाङ्गेयः, सौदामेयः, कारीषगन्धेयः, द्रौपदेयः, गौरेयः, शार्ङ्गरेवेयः, काद्रवेयः, कामण्डलेयः, यौवतेयः, सौरभेयः, बहुस्त्रीकः, सुवधूकः, इति । अथ कथं यौवतेयः इति प्रत्ययप्रकृतातुदाहृतम् ? यावता 'यूनस्तिः' (पा. ४. १. ७७) इत्येतस्य तद्धितसंज्ञया प्रातिपदिकत्वमेव । सत्यमेतत्; किं तु स्त्रीसामान्यपर्यायो युवतिशब्दः प्रकृत्यन्तरमस्ति; यथाऽऽह— 'धर्मार्थाङ्गविद्याकालाननुपरोधयन् कामसूत्रं तदङ्गविद्याश्च पुरुषोऽधीधीत, प्राग्यौवनायुवतिः' (कामसू. ३) इति । तस्य, 'यूनस्तिः' इत्येतस्यैव वा 'परक्तिनः' इति विभाषितङीपो ढगुत्पत्तिः; यथा आदितेयः, सौरभेयः, इति; अथ काद्रवेयः, कामण्डलेयः, इति कथम् ? ङ्यापोरप्रातिपदिकत्वेऽपि हि 'ङ्याप्प्रातिपदिकान्' (पा. ४. १. १) इति विशेषविधानात्, 'यूनस्तिः' इत्येतस्य तु तद्धितत्वात् अस्तु सुबुत्पत्तिः; ऋडस्तु प्रत्ययत्वेन सा न सिध्यति; समर्थाच्च तद्धितेन भवितव्यम् । अन्तबद्धावाङ्गविष्यति; तथा हि— ब्रह्मबन्धूरित्यादौ 'अकः सर्वो दीर्घः' (पा. ६. १. १०१.) इति द्वयोरेकत्वं भवति । यद्येवं 'स्त्रीभ्यो ढक्' (पा. ४. १. १२०) इति ढक् न सिध्यति, सोऽप्यादिबद्धावाङ्गविष्यति । 'साऽस्य देवता' (पा. ४. २. २४.) इति ज्ञापकादुङ्गुत्पत्तेः प्रागेव वा सुबुत्पत्तिः इति ॥

उक्ता षोडशमेयाऽपि प्रकृतिः प्रत्ययात्मिका ।

अथातः प्रातिपदिकरूपा षोडश कथ्यते ॥

प्रातिपदिकप्रकृतिः ।

तत्र नामाव्ययानुकरणकृत्तद्धितसमासाः प्रातिपदिकानि ; यदाह— ‘अर्थवदधातुरप्रत्ययः प्रातिपदिकम्’ (पा. १. २. ४५.) ‘कृत्तद्धितसमासाश्च’ (पा. १. २. ४६.) ‘निपातस्य चानर्थकस्य प्रातिपदिकसंज्ञा वक्तव्या’ (म. भा. वा. १. २. ४५.) इति ; तत्रार्थवद्ग्रहणेन नामाव्ययानुकरणानि गृह्यन्ते, कृत्तद्धितसमासास्तु कण्ठोक्त्या इति । नन्वेतेऽप्यर्थवन्त एव । सत्यमेतत् ; किं तु कृतस्तद्धिताश्च प्रत्ययाः ; तेषामप्रत्ययग्रहणात्प्रातिपदिकत्वं न प्राप्नोतीति कृत्तद्धितग्रहणेन तदुपसंगृह्यति । समासग्रहणेन त्वर्थवत्समुदायस्य समासस्यैव प्रातिपदिकसंज्ञेति ज्ञापयन् तथाविधस्य वाक्यस्थैतां निवर्तयति ॥

तत्रानपेक्षितशब्दव्युत्पत्तीनि सत्त्वभूतार्थाभिधायीनि च नामानि । तानि द्विधा— आविष्टलिङ्गानि, अनाविष्टलिङ्गानि चेति । तेषु जातिद्रव्यपरिमाण्णाभिधायीन्याविष्टलिङ्गानि । तत्र जातिद्विधा— आकृतिव्यङ्ग्या, उपदेशव्यङ्ग्या च ; तयोराद्या यथा— गौः, मृगः, पक्षी, सर्पः, सिंहः, वृक्षः, कुमारी, कुण्डम्, स्त्री, पुमान्, नपुंसकम्, इति । द्वितीया यथा— ब्राह्मणः, गार्ग्यः, कठः, क्षत्रियः, वैश्यः, शूद्रः, मूर्धाभिषिक्तः, अम्बष्ठः, पारशवः, सूतः, वैदेहकः, चण्डालः, इति । द्रव्यं द्विधा— सापेक्षम्, अनपेक्षं च ; तयोराद्यं यथा— गुरुः, पिता, पुत्रः, भ्राता, जामाता, मित्रम्, माता, स्वसा, दुहिता, याता, ननान्दा, भार्या, इति । द्वितीयं यथा— चैत्रः, मैत्रः, इन्द्रः, उपेन्द्रः, चन्द्रः, सूर्यः, कालः, आकाशः, प्राची, प्रतीची, शची, लक्ष्मीः, इति । परिमाणं द्विधा— नियतम्, अनियतं च ; तयोराद्यं यथा— द्रोणः, खारी, पलम्, भारः, क्रोशः, योजनम्, निवर्तनम्, नल्वः, पणः, पुराणः, गणः, अश्वौहिणी, इति । द्वितीयं यथा— संचः, पूगः, सार्थः, समाजः, वर्गः, श्रेणिः, कुटुम्बम्, परिपत्, पङ्क्तिः, यूथम्, वनम्, सेना, इति । गुणसंख्याबचनसर्वनामान्यनाविष्टलिङ्गानि ; तेषु गुणो द्विधा— अनुरञ्जकः, अननुरञ्जकश्च । तत्रानुरञ्जकयोगात्तदनुक्तानि यथा— श्वेतः, स्वादुः, शीघ्रः, मन्दः, दीर्घः, ह्रस्वः, ऋजुः, वक्रः, मृदुः, कठिनः, युवा, वृद्धः, इति । अननुरञ्जकयोगात्तद्विपरीतानि यथा— दक्षः, जिह्वः, जडः, प्राज्ञः, खलः, साधुः, स्निग्धः, क्रूरः, शूरः, भीरुः, लघुः, गुरुः, इति । संख्या द्विधा— लिङ्गवती, अलिङ्गा चेति ; तयोराद्या यथा— एकः, एका, एकम् ; द्वौ, द्वे, द्वे ; उभौ, उभे, उभे ; त्रयः, तिस्रः, त्रीणि ; चत्वारः, चतस्रः, चत्वारि, इति । द्वितीया यथा— पञ्च प्रातिपदिकार्थाः, पञ्च वृत्तयः, पञ्च पदजातानि,

पङ्क्तिपयाः, पङ्क्तुद्वयः, पङ्क्तिन्द्रियाणि, अष्टौ वसवः, अष्टौ मूर्तयः, अष्टौ वर्णस्थानानि, दश दिशः, षोडश पदार्थाः, अष्टादश पुराणानि, इति । सर्वनामानि द्विधा— सर्वादीनि असर्वादीनि च ; तेषु आद्यानि यथा— सर्वः, विश्वः, अन्यः, इतरः, कतमः, यः, सः, एषः, अयम्, त्वम्, अहम्, इति । द्वितीयानि यथा— प्रथमः, चरमः, अल्पः, कतिपयः, पूर्वः, परः, अपरः, दक्षिणः, उत्तरः, स्वः, अन्तरः, सकलः, कृत्स्नः इति ।

प्राथेणालिङ्गसंख्याशक्तीन्यव्ययानि । तानि षोढा— अव्ययनिपातगत्युपसर्गकर्मप्रवचनीयविभक्तिप्रतिरूपभेदात् । तेषु प्राथेण शक्तिसंख्यायोगात्स्वरादीन्यव्ययानि ; यदाह—

‘सदृशं त्रिषु लिङ्गेषु सर्वासु च विभक्तिषु ।

वचनेषु च सर्वेषु यन्न व्येति तदव्ययम् ॥’ (गोपधन्वा. १. १. २६. a) इति ।

तानि द्विधा— सत्त्वगन्धीनि असत्त्वगन्धीनि चेति । तेषु सत्त्वगन्धीनि षोढा— द्रव्यरूपाणि, गुणरूपाणि, क्रियारूपाणि, जातिरूपाणि, संज्ञारूपाणि, संबन्धिरूपाणि चेति । असत्त्वगन्धीन्यपि षोढैव— क्रियापेशीणि, क्रियाद्रव्यापेशीणि, क्रियाविशेषणानि, क्रियाद्रव्यविशेषणानि, क्रियाविष्टरूपाणि, क्रियाद्रव्याविष्टरूपाणि चेति । तत्र सत्त्वगन्धिभेदेषु द्रव्यरूपाणि यथा— स्वः, दिवः, भुवः, विहायसा, रोदसी, आपः, भूः, ऋचः, शम्, महः, तपः, हाहा, हूह इति ; गुणरूपाणि यथा— शश्वत्, आवत्, नृवत्, कूपत्, कुवित, सामि, साचि, द्राक्, स्नाक्, ज्योक्, मनाक्, ईपत् इति ; क्रियारूपाणि यथा— नमः, स्वस्ति, स्वाहा, स्वधा, वषट्, वौषट्, श्रौषट्, हन्त, अच्छ, ववं, ववे, भाव इति ; जातिरूपाणि यथा— कम्, शम्, योः, मयः, सायम्, प्रातः, अस्तम्, नक्तम्, दिवा, दोषा, ह्यः, श्वः, इति ; संज्ञारूपाणि यथा— क्तिप्, सः, ओम्, स्वाहा, हां, हीं, कीं, व्रूं, दिङ्, हेङ्, ऋङ्, जुङ्, दुङ्, इति ; संबन्धिरूपाणि यथा— अन्तः, अन्तरा, ऊर्ध्वम्, बहिः, पारे, मध्ये, समया, निकषा, आरात्, विष्वक्, पुरः, पश्चात्, इति । असत्त्वगन्धिभेदेषु क्रियापेशीणि यथा— द्वन्द्वम्, यथा-यथम्, मिथः, अन्योऽन्यम्, परस्परम्, इतरेतराम्, परोपराम्, उत्तराधरम्, अधरोत्तरम् इति ; क्रियाद्रव्यापेशीणि यथा— साकम्, सार्धम्, सह, समम्, अमा, विना, ऋते, पृथक्, नाना, इति ; क्रियाविशेषणानि यथा— अभीक्ष्णम्, सुहुः, पुनः, भूयः, युगपत्, अजस्रम्, अनिशम्, शनैः, उपांशु, मङ्क्षु, झटिति, प्रायः, इति ; क्रियाद्रव्यविशेषणानि यथा— अलम्, बलवत्, सुष्ठु, मृषा, वृथा, मिथ्या, मुधा, अद्धा, ऋधक्, उच्चैः, नीचैः, इति ; क्रियाविष्टरूपाणि यथा— शश्वत्, सपदि, संप्रति, पुरा, असंप्रति, सना, सांप्रतम्, जातु, बाढम्, फाण्टम् ।

स्वयम्, कामम्, इति ; क्रियाद्रव्याविष्टरूपाणि यथा — आविः, प्रादुः, तिरः, साक्षात्, अलम्, प्राध्वम्, सत्, असत्, धिक्, हिरूक्, तूष्णीम्, जोषम्, इति ॥

जात्यादिप्रवृत्तिनिमित्तानुपप्राहित्वेनासत्त्वभूतार्थाभिधायिनोऽल्लिङ्गसंख्याशक्तय उच्चावचे-
ष्वर्थेषु निपतन्तीत्यव्ययविज्ञेया एव चादयो निपाताः ; यदाह— 'चादयोऽसत्त्वे' (पा. १. ४.
५७) इति । ते खलु विध्वयार्थाः, अर्थवादाः, अनुवादाः, निषेधार्थाः, विधिनिषेधार्थाः
अविधिनिषेधार्थाश्च इति षोढा संभवन्ति । तेषु मङ्गलम्, अधिकारः, संभ्रमः, नियोगः, समुच्चयः,
विकल्पः, इति विधिः ; कुत्सा, प्रशंसा, विषादः, हर्षः, ईर्ष्या, विस्मयः, इत्यर्थवादः ; स्मरणम्,
उपमा, अभ्युपगमः, अनुपमः, परकृतिः, पुराकल्पः, इत्यनुवादः ; प्रतिषेधः, निवारणम्,
अपाकरणम्, असूया, गर्हणा, विनिग्रहः, इति निषेधः ; संबोधनम्, अनुकम्पा, वितर्कः, प्रश्नः,
पक्षान्तरम्, हेत्वपदेशः इति विधिनिषेधः ; पदपूरणम्, पादपूरणम्, वाक्यपूरणम्, अलङ्कारपूर-
णम्, वाक्यालङ्कारः, पदसंस्कारः इत्याविधिनिषेधः ॥

तेषु ओम्, अथ, स्वस्ति, दिष्ट्या, नह, स्म, शश्वत्, कश्चित्, इति मङ्गलार्थाः ।
यथा— ओम् अग्निमीळे पुरोहितः, अथातो ब्रह्मजिज्ञासा, स्वस्ति नो मिमीतामश्निना भगः,
दिष्ट्या वर्धसे, नह भोक्ष्यसे भोगान्, ऊर्ध्वं मुहूर्तात् कटं करोतु स्म भवान्, शश्वदध्येष्या-
महे, कश्चिदध्येष्यामहे. इति । अथ, अथो, यावत्, तावत्. अनु, पुनः, पश्चात्, भूयः, इत्यधि-
कारार्थाः ; यथा— अथ शब्दानुशासनम्, अथो त्वमेष्टसि, यावत्संभवस्तावद्विधिः, मुनिं
कणादमन्वतः पुनः प्रभातं पुनरेव शर्वरी, पश्चादावां विरहगुणितम्, भूयश्चाह त्वमसि शयने,
इति । यावत्, तावत्, ननु, पुरा, अङ्ग, हि, हन्त, सीम्, इति संभ्रमार्थाः ; यथा— याव-
त्स एव समयः सममेव तावत्, ननु गच्छामि भोः, अधीष्व माणवक पुरा विद्योतते विद्युत्,
अङ्ग पच, न हि पच, हन्त प्रशाधि, प्र सीमादित्योऽसृजत (ऋग्वे. २. २८. ४) ; प्रासृजत् सर्वत
आदित्यः इत्यर्थः । परम्, वै, वाच, एव, ह, अह, तु, उ, इति नियोगार्थाः, यथा— धर्मः
सखा पगमहो परलोक्याने, वेदो वै धर्ममूलम्, द्वे वाच ब्रह्मणो रूपे, आत्मैवैदमग्र आसीत्, स
होवाच, त्वमहं ग्रामं गच्छ, आख्यास्यामि तु ते, सत्यमु ते वदन्ति (नि. १. ५.), इति । च,
वा, आ, अपि, उत, अथ, अथो, तथा, इति समुच्चयार्थाः ; यथा— अहं च त्वं च वृत्रहन्
(ऋग्वे. ६. ४. ४१. ५), वायुर्वा त्वा मनुर्वा त्वा (तै. १७. ७. २.), देवेभ्यश्च पितृभ्य आ,
ऋग्वे. ७. ६. २२. १.) दन्तैरपि नखैरपि, दैव्याः शमितार उत मनुष्याः (तै. ब्रा. ३. ६. ६.),
देवानथ पितृन्स्तुहि, अथो खल्वाहुः, हारीतोऽत्रिरहं तथा, इति । वा, अथ, अथो, यदि, चण्,

चेत्, नेत्, मा, इति विकल्पार्थाः; यथा— राज्यं वा कर्तव्यं भाष्यं वा श्रोतव्यम्, ऋतौ व्यवेयादथानृतौ पर्ववर्जनम्, नदीषु स्नायादथो देवखाते, यदि शमः किं तपसा, त्वं च गन्ता किमत्र मे, उपाध्यायश्चेदागच्छेदाशंसे युक्तोऽधीयीय, नेज्जिह्वायन्तो(न्त्यो) नरकं पताम, नि. १-११.), माकृदाचिदिदमपि स्यात्, इति । एवमन्येऽपि प्रयोगानुसारतो द्रष्टव्याः । एते च विधेरन्यत्रापि वेदितव्या इति ॥

अर्थवादे— हा, धिक्, चित्, नाम, किम्, ह, अपि, जातु, इति कुत्सार्थाः; यथा— हा किमेवं प्रवर्तसे, धिक्प्रमादः, कुत्सार्थाश्चिदाहर (नि. १-४-१४), को नामायं सवितुरुदयो यत् न स्वे स्फुरन्ति, किमधीते देवदत्तः, त्वं ह ब्राह्मणोऽसि, अपि सिञ्चेत्पलाण्डुम्, तत् जातु गमिष्यसि इति । तु, पश्य, पश्यत, अह, अहो, यथा, यावत्, चित्, इति प्रशंसार्थाः; यथा— यस्तु माणवको भुङ्क्ते, पश्य माणवको भुङ्क्ते, पश्यत माणवको भुङ्क्ते, अह माणवको भुङ्क्ते, अहो देवदत्तः पचति शोभनम्, यथा पचति शोभनम्, यावत् करोति चारु, आचार्यश्चिदिदं ब्रूयात् (नि. १-४-१२), इति । ही, ई, हा, हन्त, वत्, नाम, भोः, कष्टम्, इति विषादार्थाः; यथा— ही महीशो दृश्यते, ई ईदृशः संसारः, हा प्रिये जानकि, निराश्रया हन्त हता मनस्विता, अहो वत् महत्कष्टम्, क नाम गमिष्यसि, भोः श्रान्तोऽस्मि कष्टं भोः कष्टम्, इति । दिष्ट्या, हन्त, वत्, बट्, वाट्, कत्, कथम्, कश्चित् इति हर्षार्थाः; यथा— दिष्ट्या न मृतोऽसि सखे, हन्त जीविताः स्मः, सैवेयं वत् मे प्रिया, बण्महात् असि सूर्य (ऋग्वे. ८-१०१-११), वाट् ताभ्यः स्वाहा (तै. ब्रा. १-४-५-३), कद्रुदाय प्रचेतसे (ऋग्वे. १-४३-१), कथं वत्सो मे रामभद्रः, कश्चिज्जीवति पार्वती, इति । ह, अह, प्रत्युत्, परम्, किं तु, अपि, नाम, यदि नाम, इति ईर्ष्याार्थाः; यथा— स्वयं हौदनं भुङ्क्ते उपाध्यायं सक्तून् पाययति, स्वयमह रथेन याति उपाध्यायं पदातिं गमयति, प्रत्युत् मामुपालभसे, देवो भवान् परं भृङ्गिरितिः, विद्वानसि किं तु कितवः, मातर्यपि मृतायां दीव्यसि, भवतु नाम कामचारी तथाऽप्यसौ पतिरेव, असि तपस्वी यदि नाम मूर्खः, इति । ही, अहो, अहह, चन, नाम, पश्य, पश्यत, वत् इति विस्मयार्थाः; यथा— हतविधिलसितानां ही विचित्रो विपाकः, अहो रूपमस्याः, अहह माहात्म्यं महीपतेः, याचिता ये न कुप्यन्ति पुरुषाः केचनैव ते, अन्धो नाम पर्वतमारोक्ष्यति, पश्य माणवको ब्रूते, पश्यताकाशेन याति, कोऽयं वत् दृश्यते, इति । एवमन्येऽपि यथाप्रयोगमनुसर्तव्याः । एते चार्थवादादन्यत्रापि वेदितव्या इति ॥

अनुवादे— आम्, आः, आ, अये, नाम, नूनम्, हुम्, ओम्, इति स्मरणार्थाः; यथा— आं सैषा पञ्चवटी, आः स तस्याः संलापः, आ ज्ञातं स जटायुरेषः, अये देवो दाशरथिः, स नामायं भविष्यति, नूनमेषा जानकी, हुं मअरंदो, ओमेवमेतत्, इति । इव,

वा, यथा, चित्, न, नकिर्, नु, प्रति, इत्युपमार्थाः ; यथा— राजेव ब्रूयात्, मणी वोढूय्य लम्बेते, ज्येष्ठो भ्राता यथा पिता, अभिश्चित् भायात्, मृगो न भीमः कुचरो गिरिष्ठाः (ऋग्वे. २-२-२४-२.), पावको नकिर्माणवकः, वक्षस्य नु ते पुरुहूतवयाः शाखाः (ऋग्वे. ४-६-१७-३), अभिमन्युरर्जुनतः प्रति, इति । ओम्, तथा, आम, नाम, अथ किम्, श्रन्, सत्यम्, वाढम्, इत्यभ्युपगमार्थाः ; यथा— ओमिति होवाच, स तथेति प्रतिज्ञाय, आम यथा ब्रवीषि, एवं नाम भवतु, गमिष्यति भवान् अथ किम्, श्रद्धे यथाऽऽत्थ, सत्यमसारः संसारः बाढमेघोऽस्मि कामन्दकी संवृत्तः, इति । ननु, ही, नु, हुम्, नकिल, ननुकिल, एवम्, शश्वन्, इत्यनुप्रभार्थाः ; यथा— अकार्षीः कटं देवदत्त ! ननु करोमि भोः ? आकर्ष ही ह्यः ? कथं नु करिष्यामि ? (नि. १-४-१७) अपि भवान् मकरन्दः ? इं स एवास्मि । न किलैवम् ? ननु किलैवम् ? नि. (१-५-७) एवमेतत् ? शश्वदेवम् ? (नि. १-५-११) इति । इति, एवं किल, खलु, ननु, स्म, अपि, नाम, इति परकृत्यार्थाः ; यथा— नित्यः शब्द इति मीमांसकाः अनित्य एवेति तार्किकाः, एवं किलोपाध्यायः पठति, धन्याः खलु धर्ममाचरन्ति, नन्वेतदकार्षीत् सर्वोऽपि, इति स्मोपाध्यायः कथयति, सोऽपि मां जानात्येव, को नाम न मन्यते, इति । पुरा, शश्वत्, इतिह, इतिकिल, इतिस्म, इतिहस्म, यत्किल, शश्वत्किल, इति पुराकल्पार्थाः ; यथा— नलेन स्म पुराधीयते, एवं शश्वदिति, इति ह चकार, इति किल श्रूयते पुराणेषु, इति स्म ब्रह्मवादिनः पूर्वे वदन्ति, इतिहस्म तत्रभवान् भागुरायणः, एवमिह गुरुभ्यः श्रूयते यत्किलेह तरुण्डे पाण्डवा ऊपुः, शश्वत्किलेदमित्थं वभूव, इति । एवमन्येऽपि यथाप्रयोगमनुसर्तव्याः । एते चानुवादतोऽन्यत्रापि द्रष्टव्या इति ॥

निषेधे— न, नञ्, अ, अन, नो, नकिर्, किम्, नहि, इति प्रतिषेधार्थाः ; यथा— युगपन्नैकधर्माणाम्, नेन्द्रं देवममंसत (ऋग्वे. ८-३-४); शश्वत्त्वमत्राह्मण इव भाषसे, अनोपमा ते बुद्धिः, तस्य तुल्योऽपि नो भवान्, नकिर्प्राप्तं गमिष्यसि, किं गतेन करिष्यसि, न हि नहि प्रेमानिमित्ते संति, इति । मा, माञ्, मास्म, माकिर्, अलम्, खलु, कृतम्, पर्याप्तम्, इति निवारणार्थाः ; यथा— मा करिष्यसि, मा कार्षीः (नि. १-५-८), मास्म करोः, माकिर्नेशनमार्की रिषत् (ऋग्वे. ६-५४-७), अलं कृत्वा, खलु कृत्वा, कृतं साहसेन, पर्याप्तं भयेन, इति । आः, ई, ओम्, हुम् फट्, धिक्, खर्, अरे, इत्यपाकरणार्थाः ; यथा— आः पाप प्रतिहतोऽसि, ई इतो निष्पत्, ओं किमेवं वदसि, इं णिलज्जापसर, फट् अपख्याकरोऽसि, धिक् त्वा जास्म. खर् दुष्टे पिशाचि, अरे दुरात्मन्, इति । अङ्ग, हि, अहो, हंहो, ए, ह्ये, अरे, अररे, इत्यसूयार्थाः ; यथा— अङ्ग कूजन्य इदानीं ज्ञास्यसि जास्म, स हि व्याहृतु कथं हि व्याकरिष्यति (नि. ५. ५), वृषलप्राममहो गमिष्यसि, हंहो गमिष्यसि प्रामम्, ए देववत्, ह्ये जाये मनसा तिष्ठ घोरे (ऋग्वे. १०-९५-१), अरे नाहमुन्मत्तः, अररे महाराजं प्रति कुतः क्षत्रियाः, इति । कथम्, यत्, यदि, यदा

जातु, अपि, यच्च, यन्न, इति गर्हणार्थाः; यथा— कथं नाम तत्रभवान् वृषलं याजयेत्, यत्तत्रभवान् वृषलं याजयेत्, यदि तत्रभवान् वृषलं याजयेत्, यदा तत्रभवान् वृषलं याजयेत्, जातु तत्रभवान् वृषलं याजयेत्, अपि तत्रभवान् वृषलं याजयति, यच्च तत्रभवान् वृषलमयाजयिष्यत्, यत्र तत्रभवान् वृषलमयाजयिष्यत्, इति । ह, अह, त्वै, न्वै, वै, वाव, वरम्, ननु, इति विनिग्रहार्थाः; यथा— अयमिदं ह करिष्यति (नि. १-५-२), अयमहेदं करोतु, अयं त्वै तत्र गन्ता, अयं न्वै ते नियोगः, बृहस्पतिर्वै देवानां पुरोहित आसीत्, अयं वाव हस्त आसीत्, वरमद्य कपोतः श्वो मयूरान्, ननु वक्तृविशेषनिःस्पृहा गुणगृह्या वचने विपश्चितः (किराता० २-५.) । एवमन्येऽपि यथाप्रयोगमनुसर्तव्याः । एते च निषेधतोऽन्यत्रापि द्रष्टव्याः इति ॥

विधिनिषेधे— हे, है, अयि, अङ्ग, हो, अहो, हंहो, भोः, इति संबोधनार्थाः; यथा— हे देवदत्त, है यज्ञदत्त, अयि विष्णुमित्र, अङ्ग माणवक, हो अग्निहोत्रिन्, अहो महाराज, हंहो महान्राक्षण, भोः पान्थ प्रवर्तस्व निवर्तस्व वा, इति । अ, इ, उ, ए, ओ, आ, ई, ऊ, इत्यनुकम्पार्थाः; यथा— अ अवेहि, इ इन्द्रं पश्य, उ उत्तिष्ठ, ए इत एहि, ओ ओषति त्वां तरणिः, आ आगतस्ते तातः, ई ईक्षितोऽसि गच्छ, ऊ ऊषरे बीजं वपसि, इति । किम्, नु, नूनम्, आहो, उत, स्वित्, वा, इव, इति वितर्कार्थाः; यथा— किमयं स्थाणुः किं पुरुषः, अहिर्नु रज्जुर्नु, न नूनमस्ति नो श्वः (ऋग्वे. २-४-१०-१), स्थाणुरयमाहो पुरुषः, धूमोऽयमुत कपोतः, पद्ममेतन्मुखं स्वद्गाति, हन्ताहं पृथिवीमिमां निदधानीह वेह वा (ऋग्वे. ८-६-२७-३), ताम्यतीव वत्सो मे मकरन्दः, इति । सत्यम्, किम्, हि, कश्चित्, एवम्, अपि, अथ, उत, इति प्रभार्थाः; यथा— सत्यं भौक्ष्यसे? किं देवदत्तः पचति? कटं करिष्यसि हि? कश्चिज्जीवति ते माता? एवमेतदेवदत्त? अपि क्रियार्थं सुलभं समित्कुशम् (कुमारसंभवन्)? देवोऽयमथ मानुषः? उत दण्डः पतिष्यति? इति । ननु, पुनः, तु, तर्हि, यावत्, यावता, अथो, चित्, इति पक्षान्तरार्थाः; यथा— नन्वरण्यमेतन्न गृहम्, स पठत्ययं पुनः शेते, स रोदित्ययं तु हसति, यद्येवं तर्हि गम्यते, जानेऽन्योऽयं यावत् स एव, जाने गतो भवान् यावताऽद्यापि न याति, अथो शरस्तेन मदर्थमुज्झितः, कश्चिद्भुङ्क्ते कश्चिद्भोजयति, इति । हि, नु, अतः, इति, यत् तत्, येन तेन, इति हेत्वपदेशार्थाः; यथा— इदं हि करिष्यति, वत्सक एहि किमिह नु ते धानकाः, अतस्त्वामर्थयाभि, हस्तीति पलायते, यदयं ददाति तत्सुभगः, येन लभते तेन स्तौति, इति । एवमन्येऽपि यथाप्रयोगमनुसर्तव्याः । एते च विधिनिषेधादन्यत्रापि वेदितव्याः ॥

अविधिनिषेधे— उ, उत, आहो, वै, हि, वा, खलु, स्वित्, इति पदपूरणार्थाः; यथा— किमु, किमुत, उताहो, न वै, न हि, अथवा, न खलु, आहो स्वित्, इति । कम्,

ईम्, सीम्, इत्, उ, तु, हि, च, इति पादपूरणार्थाः; यथा— शिशिरं जीवनाय कम्, (नि. १-१०-१) एमेनं सृजता सुते (ऋग्वे. १-१-१७-२), प्र सीमादित्यो असृजद्विधर्त्ता (नि. १-७), तमिद्वर्धन्तु नो गिरः (ऋग्वे. ८-१२-२१), अयमु ते समतसि, (ऋग्वे. १-३०-४), देवः स तु न मानुषः, इन्द्रवो वासुशान्ति हि (ऋग्वे. १-२-४), विलोलदृष्टं हरिणाङ्गनासु च, इति । एते चान्ये च, नूनम्, इव, एव, इति, खलु, इत्यादयो वाक्यपूरणार्थाः; यथा— विसीमतः सुरुचो वेन आवः (तै. सं. ४-२-८-२), नरं च नारयणमेव चेति, नूनं सा ते प्रति वरं जरित्रे (ऋग्वे. २-११-२१), कथमिवैतद्भविष्यति, एवाह्येव (तै. आ. १-२०-१), एवाहीन्द्र, अथो खल्वाहुः, अभीषु णः सखीनाम् (ऋग्वे. ४-३१-३), आ एवं नु मन्यसे, इति । भङ्गश्लेषभाषाश्लेषयमक-वक्रोक्तिचित्रानुप्रासपदावृत्तिप्रभोत्तरप्रभृतयोऽलंकाराः; तदर्था यथा— न वार्यन्ते, न चार्यन्ते, न स्मार्यन्ते, न हसन्ति, न हीयन्ते, न वैरायते, इति भङ्गश्लेषे; स हि अहो रणे कथ्यतेपि योनराया इति भाषाश्लेषे; योषितां गात्रं न खलूनं न खलूनम् इति यमकश्लोके; शखं न खलु वोढव्यम् इति वक्रोक्तौ; ननु होमथनाराधो घोरा नाथ महो नु न इति चित्रे; स हि महीशो वर्तते इत्यनुप्रासे; प्रासेप्रासेऽमुना रणे इति पदावृत्तौ, का ननाद तिमिरादपि कालीति प्रभोत्तरे इति । आर्षिक आर्षि-पुत्रक आर्षिक इत्येतानि वैदिकवाक्यानामलंकारहेतवो वाक्यालंकारार्थाः; यथा—अथो खलु, त्वयि, तर्हि, अथ खल्वेतर्हि, अहो नु खलु भोः, हा धिक्कष्टं भोः, इति ह स्म भगवान् पुनर्वसुरात्रेयः, न ह वै सन्नरीरस्य सतः प्रियाप्रिययोरपहतिरस्ति, (छान्दो. ८-१२-१) न वा अरे जात्यायै कामाय जाया प्रिया भवति (बृहदा. ४-५) न वा उवेतन्म्रियसे न रिष्यसि, इति । पदसंस्कारस्तु द्विधा विधिनिषेधरूपाम्याम्; तयोः प्लुतविधिः, लडादिविधिः, पररूपादिविधिः, इति विधिरूपः; पररूपादिप्रतिषेधः, संहिताप्रतिषेधः, पदादेशादिप्रतिषेधः, निघातप्रतिषेधः, इति निषेधरूपः । तत्र, 'है-हेप्रयोगे हैहयोः' 'ओमभ्यादाने' 'ब्रूहि प्रेष्यश्रौपड्वाषडावहानामादेः' (पा. ८-२-८५-८७-९१), इति प्लुतविधिः; यथा— देवदत्त है३, हे३ देवदत्त, ओ३ अभिमीडे पुरोहितम्, अभिमा३ वह, अस्तु श्रौ३षट्, ब्रू३हि, वौ३षट्, इति । 'परेर्वर्जने' 'प्रसमुपोदः पादपूरणे' 'उपर्य-ध्यधसः सामीप्ये' इति द्विवचनविधिः; यथा— परिपारे त्तिर्गतेभ्यो वृष्टो देवः, प्रप्रायमभिर्भ-रतस्य शृण्वे, संसभिश्चुवसे वृषन्, उपोप मे परामृश, किं नो द्रुदु हर्षसे दातवा, उपर्युपरिग्रामम् । यावत्पुरानिपातयोर्लट्, 'जातुयदोर्लिङ्,' 'अलंखल्वोः प्रतिषेधयोः प्राचां क्त्वा' इति लडादिविधिः; यथा— यावद्भुङ्क्ते, पुरा व्रजति, जातु तत्रभवान् वृषलं याजयेत्, यत् तत्रभवान् वृषलं याजवेत्; अलं कृत्वा, खलु कृत्वा इति । 'ओमाङ्कोश्च', 'अव्यक्तातुकरणस्यत इतौ' 'आङ्माङ्कोश्च' इति पररूपादिविधिः यथा— अद्योम्, अद्योढा, अद्येव झटिति, आच्छादयति, माच्छिदत्, इति । 'एवे चानियोगे' 'नाम्नेडितस्य' 'न माङ्गयोगे'

इति पररूपादिप्रतिषेधः ; यथा— अद्यैव गच्छ, इहैव तिष्ठ, पठत् पठदिति करोति, मा कार्षीत्, मा स्म कार्षीत्, मा स्म करोत्, इति । ‘निपात एकाजनाङ्’ ‘ओत्’ ‘संबुद्धौ शाकल्यस्ये-
तावनाशे’ (पा. १.१.१४-१५-१६) इति संहिताप्रतिषेधः ; यथा— अ अवेहि, इ इन्द्रं पश्य, उ उत्तिष्ठ, आ एवं नु मन्यसे, अहो आश्चर्यम्, भानो इति, इति । ‘न चवाहाहैवयुक्ते’
(पा. ८.१.२४) ‘नानोद्भिः’ (पा. १.३.५८) ‘समासेऽनन्पूर्वे क्त्वो ल्यप्’ (पा. ७.१.३७)
इति पदादेशादिप्रतिषेधः ; यथा— ग्रामो युष्माकं च ग्रामोऽस्माकं च, ग्रामो युष्माकमेव ग्रामो-
ऽस्माकमेव, पुत्रमनुजिज्ञासति, अस्नात्वा भुङ्क्ते, इति । ‘निपातैर्यद्यदिहन्तकुविन्नेश्चैषण्काश्चिद्यत्र-
युक्तम्’ (पा. ८.१.३०) ‘चादिषु च’ ‘चवायोगे प्रथमा’ (पा. ८.१.५८-५९) इति
निघातप्रतिषेधः ; यथा— यद् देवदत्तः पचति, यदि देवदत्तः पचति, देवदत्तः पचति च
खादति च, देवदत्तः पचति वा खादति वा, गर्दभांश्च कालयति वीणां च परिवादयति, गर्दभान्
वा कालयति वीणां वा परिवादयति इति ॥

समासार्हा निपाता एव कतिपयेऽपि गतयः ; तद्यथा— ‘प्रादयः क्रियायोगे (पा. १.
४.५९) ‘ऊर्यादिच्चिबडाचश्च’ ‘अनुकरणं चानितिपरम्’ (पा. १.४.६१-६२) ‘आदरानादरयोः
सदसती’ ‘भूषणेऽलम्’ ‘अन्तरपरिग्रहे’ (पा. १-४-६३-६४-६५) ‘कणेमनसी श्रद्धाप्रतीघाते’
‘पुरोऽव्ययम्’ ‘अस्तं च’ (पा. १.४.६६-६७-६८) ‘अच्छ गत्यर्थवदेषु’ ‘अदोऽनुपदेशे’
‘तिरोऽन्तर्धौ’ (पा. १.४.६९-७०-७१) ‘विभाषा कृत्वि’ ‘उपाजेऽन्वाजे’ ‘साक्षात्प्रभृतीनि
च’ (पा. १.४.७२-७३-७४) ‘अनत्याधान उरसिमनसी’ ‘मध्येपदेनिवचने च’ (पा. १.४-
७५-७६) ‘नित्यं हस्तेपाणावुपयमने’ ‘प्राध्वं बन्धने’ ‘जीविकोपनिपदावौपम्ये’ (पा. १.४.७७-
७८-७९) ‘ते प्राग्घातोः’ ‘छन्दसि परेऽपि’ ‘व्यवहिताश्च’ (पा. १.४.८०-८१-८२)
इति । अथैतदुदाहरणानि— प्रपचति, पराकरोति, उरीकरोति, कारिकाकरोति, शुद्धीकरोति,
पटपटाकरोति, पटत्करोति, खाट् करोति, सत्करोति, असत्करोति, अलङ्कृत्य, अन्तर्हृत्य, कणेहत्य,
मनोहत्य, पुरस्कृत्य, अस्तंगत्य, अच्छगत्य, अच्छोद्य, अदःकृत्य, तिरोभूय, तिरस्कृत्वा, तिर-
स्कृत्य, उपाजे कृत्वा, उपाजेकृत्य, अन्वाजे कृत्वा, अन्वाजेकृत्य, साक्षात् कृत्वा, साक्षात्कृत्य,
मिध्या कृत्वा, मिध्याकृत्य, उरसि कृत्वा, उरसिकृत्य, मनसि कृत्वा, मनसिकृत्य, मध्ये कृत्वा,
मध्येकृत्य, पदे कृत्वा, पदेकृत्य, निवचने कृत्वा, निवचनेकृत्य, हस्तेकृत्य, पाणौकृत्य, प्राध्वंकृत्य,
जीविकाकृत्य, उपनिषत्कृत्य, उपनिषत्कृतम्, यदुपनिषत्करोति, यद्युपनिषत्करोति, इति ॥

गतिविशेषा एव प्रादय उपसर्गाः ॥

प्रपरापसमन्ववनिर्दुर्व्याङ्म्यधयोऽप्यतिसुदभयश्च ।

प्रतिना सह लक्षयितव्याः पर्युपयोरपि लक्षणमत्र ॥

वष्टि भागुरिरिहोपमवाप्योरुपसर्गयोः ।

हितादिषु समो म्लोर्प पाठं चात्र श्रदन्तरोः ॥

एवमेते विंशतिः वपिस्रश्चदन्तर्भिः सहोषसर्गोः पञ्चविंशतिर्भवन्ति ॥

ते खलु—(१) वाचक्रः, (२) स्रोतकः, (३) विशेषकाः, (४) सहाभिधायकाः, (५) कार्यार्थिकाः, (६) निरर्थकाश्चेति षोढा विप्रथन्ते । तेषु (१) वाचका यथा— प्रगता ऋषभः अस्माद्भानात् प्रर्षभम् वनम्, परागता असद्योऽस्येति परासुः, अपगतो मन्युरस्य अपमन्युः, संगतमश्रेण समश्रम्, अनुप्राप्ते नासिकामनुनासिकः, अवकुष्टः कौकिलया अवकौकिलः, माक्षिकाणाप्रभावो निर्मश्रिकम्, ऋद्धयभावो यवनानां दुर्यवनम्, विरुद्धः पशो विपशः, आदाय युष्यते तदित्यायुधम्, अत्ययो वातस्य निवातम्, अधिगतमश्रेण अध्यश्रम्, अपिहितः झल इत्यपिझलः, अतीतः श्वानमतिशो वराहः, समृद्धिर्मद्राणां सुमद्रम्, उद्भूतोऽत्यर्थमुत्तमः, अभिलक्ष्यं मुखमस्याभिमुखः, प्रतिनिधेयः कायः प्रतिकायः, परिग्लानोऽध्ययनस्य पर्यध्ययनः, उपेत्याधीयतेऽस्माद्दुपाध्ययः, एवम् अवगतवान् कोटं वकोटः, अपिहितः कायतीति पिकः, संपन्नं ब्रह्म बाभ्रवाणां सन्नद्ध, श्रद्धीयत इति श्रद्धा, अन्तर्धीयते अन्तर्धिः, इति ॥

(२) स्रोतका यथा— प्रतिष्ठते, पराक्रमते, अपकरोति, संक्रीडति, अनुकम्पते, अवधत्ते, निर्विवेका, दुर्ललितः, व्याददाति, आह्वयते, निशमयति, अधिकुरुष्व, अपिदधाति, अतिशेते सुरभिः, उल्लापयति, अभिधत्ते, प्रतीक्षते, परिणमते, उपायंस्तः; एवं वधत्ते, पिधत्ते, श्रद्धत्ते, सहितः, अन्तर्दधाति, इति ॥

(३) विशेषकास्तु द्विधा— प्रकृत्यर्थविशेषकाः, प्रत्ययार्थविशेषकाश्च; प्रकृत्यर्थविशेषका यथा— प्रवर्धते, पलायते, अपवदते, संसरति, अनुमन्यते, अवलोकते, निष्कर्षति, दुर्भवति, विलोकते, आलोकते, निषीदति, अधिवसति, अपिनङ्गति, अतिवर्तेते, सुभवति, उद्भवति, अभ्येति, प्रतिपद्यते, परिगणयति, उपदधाति, एवं वतंसः, पिनद्धवान्, सतस्म्, ब्रह्मनः, अन्तर्भवति इति । प्रत्ययार्थविशेषका यथा— मनस्वी सुभवति सुमनायते, दुर्भवति दुर्मनायते, एवमभिमनायते; पुच्छमुदस्यति उत्पुच्छयते, व्यस्यति विपुच्छयते, पर्यस्यति परिपुच्छयते; भाण्डं समारचयति संभाण्डयते, चीवरं संचिनोति संचीवरयते; हस्तेनापक्षिपति अपहस्तयति, बर्मणा संनद्धति संवर्मयति, पात्रेण संयच्छति संपात्रयति, चूर्णैरवभ्रंसयति अवचूर्णयति, तूलैरवकुष्णाति अवतूलयति, हस्तिनाऽतिक्रामति अतिहस्तयति, सेनयाऽभियानि अभिषेणयति, वीणयोप-

गायति उपवीणयति, वास्या परिच्छिनति परिवासयति, श्लोकैरुपस्तौति उपश्लोकयति, लोमान्यनुष्णादिं अनुलोमयति, पाशान् विमोचयति विपाशयति, तूस्तानि विहन्ति वितूस्तयति, रूपं निरीक्षते निरूपयति, वस्त्रं परिदधाति परिवस्त्रयति, पर्याणमुत्तानयति उत्पर्याणयति, इति ॥

नन्वेतेऽपि क्रियाविशेषाणां वाचकाः कस्मान्न भवन्ति ? यद्धि यत्प्रयोगादवगम्यते तत् तस्य वाच्यं भवति । नैवम् ; 'शृणादिभ्यो भुव्यच्चेः' (पा. ३.१.१२) इत्यादिभिर्भवत्याद्यर्थ एव प्रत्ययो-
त्पत्तेः । मैवं वोचः ; नाहं क्यञ्चन्तं पृच्छामि, किं तर्हि ण्यन्तम् ; तत्र 'शब्दवैरकलहाभ्रकण्वमेधेभ्यः
करणे' (पा. ३-१-१७) इति वर्तते ; तत्रश्च करोत्यर्थलक्षणे धात्वर्थसामान्ये णिङ्णित्त्वोर्विधानात् ,
पुच्छस्योदसनं करोति उत्पुच्छयते, सेनया अभियानं करोति अभिषेणयति इति करोत्यर्थस्य प्रत्य-
येन उदसनाभियानादेस्तूपसर्गेणाभिधाने वाचकत्वमेषां भविष्यतीति । उच्यते— नेह करण
इत्यनेन सकलधात्वर्थानुयायि क्रियासामान्यं प्रतिनिर्दिश्यते, अपि त्वनवधारितात्मस्वरूपा उद-
सनाभियानादयः क्रियाविशेषा एव । कथमिदं ज्ञायते इति चेत्, आचार्यप्रवृत्तिर्ज्ञापयति— यदयं
मुण्डमिश्रश्लक्ष्णलवणेभ्यः करणमात्रे प्रत्ययमुदाहरति ; तथा— मुण्डं करोति मुण्डयति, एवं
मिश्रयति, श्लक्ष्णयति, लवणयति । हलिकलिकृतत्वचेभ्यस्तु ग्रहणलक्षणे तद्धिषेः ; यथा—
हलिमग्रहीत् अजहलत्, कलिमग्रहीत् अचकलत्, कृतं गृह्णाति कृतयति, त्वचं गृह्णाति त्वचपति ;
वर्णसत्यार्थवेदेभ्यस्तदाचष्टे इत्युपसर्गविशिष्टे धात्वर्थे ; यथा— वर्णमाचष्टे वर्णयति, सत्यमाचष्टे
सत्यापयति, अर्थमाचष्टे अर्थापयति, वेदमाचष्टे वेदापयति इति ; व्रताद्भोजने तन्निवृत्तौ च,
यथा— पयो व्रतयति, वृषलाञ्जं व्रतयति । अतोऽवगम्यते करण इत्यनेनानवधारितविशेषो धात्वर्थः
प्रत्ययाभिधेयतयाऽधिक्रियते इति । एवं तर्हि, सविशेषणस्यैव क्रियाविशेषस्य प्रत्ययेनोक्तत्वात्
अभिषेणयत्यादिषूपसर्गप्रयोगो न प्राप्नोति ; यथा— श्येन इवाचरति श्येनायते, बाष्पमुद्गमति
बाष्पायते, हस्तेन निरस्यति हस्तयते, एवं पादयते, इति । भवेदेतत् यत्रैक एव प्रत्ययार्थः ;
यथा— 'उपमानादाचारे' (पा. ३-१-१०) 'बाष्पोष्मभ्यामुद्गमने' (पा. ३-१-१६) 'अङ्गा-
भिरसने' इति । इह तु बहवः प्रत्ययार्थाः ; यथा— 'पुच्छादुदसने न्यसने पर्यसने च',
'भाण्डान् समारचने विभ्रजने च', 'चीवरादार्जने परिधाने च', मुण्डादिभ्यस्तत् करोति
तदाचष्टे तेजातिक्रामति इत्यादाविति ; तदोपात्तस्यापि क्रियाविशेषस्य प्रत्ययतो रूपसामान्यादव-
धारणे तदवच्छेदायोपसर्गविशेषः प्रयुज्यते, यथा प्रत्ययार्थविशेषणपत्रे मनःशब्दादुत्पन्नेन क्यच्-
वोपसर्गविशिष्टभक्त्यर्थाभिधाने मुमनायते, दुर्मनायते, अभिमनायते, इति सुपुरभ्यः प्रयुज्यन्ते ।
एवं तर्हि हस्विन्नाऽतिभ्रमत्यतिहस्तयति इत्यादिबत् श्वेताश्वमाचष्टे श्वेतयति, अश्वतरमाचष्टे
अश्वयति, गात्रेभित्तमाचष्टे गात्रेभयति, आह्वरं कमाचष्टे आह्वरयति, इत्यादावाकूप्रयोगः प्राप्नोति ।

नैवम् , अत्राङ्कः सहाभिधायकत्वात् । न हि कामतीत्यादिवत् चष्टे इत्यस्यैकाकिनः स्वार्थाभिधाने सामर्थ्यमस्ति । अतो विशेषकत्वमेवैषां न वाचकत्वमिति ॥

अथ (४) सहाभिधायका यथा— प्रस्नुते, प्राणिति, प्रपञ्चते, प्राप्नोति, संग्रामयते, सं-
चष्टे, संरम्भते, संधुक्षयति, अनुरुध्यते, विह्वलते, विलोकते, विश्राणयति, आचष्टे, आशास्ते, आ-
चामति, आतङ्कयति, निद्रायति, नियमयते, अर्धीते, अभ्येति, अभिवादयते, परिष्वजते, उज्जासयति,
उत्तंसयति, इति ॥

(५) कार्यार्था यथा— विजयते, पराजयते, न्यविक्षत, समगंस्त, अन्वकरोत्,
पराकरोत्, विरराम, उपरराम, उदसिष्यति, उदसिष्यते, अपस्किरते, प्रतिचस्कार, उपस्क्रुहते,
प्लायते, प्रार्षभीयति, निष्टपति, अभिष्टौति, विपहते, परिष्वजते, विष्वणति, प्रहिणोति, प्रणश्यति,
परिणेष्यति, अन्तर्णयति, इति ॥

(६) निरर्थका यथा— प्रारभते, प्रलम्बते, प्रसूयते, प्रयच्छति, अपहरति, अपह्नोते,
अपत्रपते, अभिषुणोति, निमीलति, निवार्यते, निष्ठीवति, निमज्जति, निखञ्जति, विगाहते,
विराजते, विजानाति, विनश्यति, विकत्थते, विदीर्यते, आश्रयति, आश्लिष्यति, संयुज्यते,
अध्यागच्छति, पर्यागच्छति, इति ॥

प्रादय एव क्रियाविशेषोपजानितसंबन्धावच्छेदहेतवः कर्मप्रवचनीयाः ; यदाह—

क्रियाविशेषजन्यानां संबन्धानां प्रकाशने ।

कर्मप्रवचनीयाः स्युर्निमित्तमवधारिताः ॥ इति ।

किं पुनरमीषामवधारणम् ? कर्मप्रवचनीयसंज्ञाधिकारे अनुप्रभृतयः शब्दा एकादश,
लक्षणादयोऽर्था द्वाविंशतिरिति ; तद्यथा— ‘अनुर्लभणे’ ‘वृतीयार्थे’ ‘हीने’ (पा. १.४.८४-
८५-८६) ‘उपोऽधिके च’ ‘अपपरी वर्जने’ ‘आङ् मर्यादावचने’ (पा. १.४.८७-८८-८९)
‘लक्षणेत्थंभूताख्यानभागवीप्सासु प्रतिपर्यनवः’ (पा. १.४.९०) ‘अभिरभागे’ (पा. १.४.९१)
‘प्रतिः प्रतिनिधिप्रतिदानयोः’ (पा. १.४.९२) ‘अधिपरी अनर्थकौ’ (पा. १.४.९३) ‘सुः पूजा-
याम्’ ‘अतिरतिक्रमणे च’ (पा. १. ४.९४-९५) ‘अपिः पदार्थसंभावनान्ववसर्गगर्हासमुच्चयेषु’
‘अधिरीश्वरे’ (पा. १.४.९६-९७) ‘विभाषा कृष्णि’ (पा. १.४.९८) । एवम्— अनु, उप,
अप, परि, आङ्, प्रति, अभि, अधि, सु, अति, अपि, इत्येकादश शब्दाः । हेतुलक्षणम्,

सहार्थः, हीनता, आधिक्यम्, वर्जनम्, मर्यादावचनम्, लक्षणम्, इत्थंभूताख्यानम्, भागः, वीप्सा, प्रतिनिधिः, प्रतिदानम्, आनर्थक्यम्, पूजा, अतिक्रमणम्, पदार्थः, संभावना, अन्ववसर्गः, गर्हा, समुच्चयः, स्वाम्यम्, अधिकारः इति द्वाविंशतिरर्थः । तत्रानुः सप्तार्थः, प्रतिपरी पडर्थौ, अपिः पञ्चार्थः, अध्यर्भी त्र्यर्थौ, उपाती द्व्यर्थौ, आङ्गपसव एकार्थाः इति । तेष्वनुः हेतुलक्षणसहार्थहीनतालक्षणेत्थंभूताख्यानभागवीप्सासु कर्मप्रवचनीयः ; तत्रोगे द्वितीया यथा— शाकल्यस्य संहितामनु प्रावर्षत्, पर्वतमन्ववसिता सेना, अनुशाकटायनं वैयाकरणाः, वृक्षमनु विद्योतते विद्युत्, साधुर्देवदत्तो मातरमनु, यदत्र मामनु स्यात्, वृक्षं वृक्षमनु तिष्ठति, इति ॥

क्रियाया द्योतको नायं न संबन्धस्य वाचकः ।

नापि क्रियापदाक्षेपी संबन्धस्य तु भेदकः ॥ (वाक्यपदीयम् २-२०६)

तथा हि— शाकल्यस्य संहितामनुप्रावर्षदिति संहिताप्रवर्षणयोर्हेतुफलभूतयोर्लक्ष्यलक्षणभावो निशमयतिक्रियोपजनित इत्यनुना प्रकार्यते 'शाकल्यस्य संहितामनु निशम्य प्रावर्षत्' इति । एवमन्यत्राप्यवगन्तव्यम् । इत्यनुः सप्तार्थः । लक्षणेत्थंभूताख्यानभागवीप्साप्रतिनिधिप्रतिदानेषु प्रातः ; स चतुर्षु द्वितीयां द्वयोः पञ्चमीमुत्पादयति ; यथा— वृक्षं प्रति विद्योतते, साधुर्देवदत्तो मातरं प्रति, यदत्र मां प्रति स्यात्, वृक्षं वृक्षं प्रति सेकः, अभिमन्युरर्जुनतः प्रति, माषानस्मै तिलेभ्यः प्रति प्रयच्छति । लक्षणेत्थंभूताख्यानभागवीप्सावर्जनानर्थक्येषु परिः ; सोऽपि चतुर्षु द्वितीयां द्वयोः पञ्चमीमुत्पादयति ; यथा -- वृक्षं परि विद्योतते, साधुर्देवदत्तो मातरं परि, यदत्र मां परि स्यात्, वृक्षं वृक्षं परि सेकः, परिपरि त्रिगर्तेभ्यो वृष्टो देवः, 'विश्वस्मिन्या विश्रतस्परि' (तै. सं. १.५.३.३) । इति प्रतिपरी पडर्थौ । पदार्थसंभावनान्ववसर्गगर्हासमुच्चयेष्वपि ; तस्यैतेषूपसर्गसंज्ञा वाध्यते ; तत्र पदान्तरस्याप्रयुज्यमानस्यार्थः पदार्थः ; सर्पिषोऽपि स्यात्, मधुनोऽपि स्यात् ; मात्रा बिन्दुः स्तोत्रमित्यस्यार्थे अपिशब्दो वर्तते । अधिकार्थवचनेन शक्तेरप्रतिघाताविष्करणं संभावना— अपि सिञ्चेन्मूलकसहस्रम्, अपि स्तुयाद्वाजानम् इति । कामचारानुज्ञानमन्ववसर्गः, अपि सिञ्च, अपि स्तुहि । निन्दा गर्हा— अपि सिञ्चेन् पलाण्डुम्, अपि स्तुयाद्दृपलम् इति । अनेकक्रियोपनिपातः समुच्चयः ; अपि सिञ्च, अपि स्तुहि ; सिञ्च च स्तुहि चेत्यर्थः । उपसर्गसंज्ञाबाधनात् पत्वं न भवति । इत्यापः पञ्चार्थः । अधिरानर्थक्याधिकारस्वाम्येषु कर्मप्रवचनीयः ; स आद्ययोः 'गतिर्गतौ' 'तिङ्गि चोदात्तवति' (पा. ८.१.७०-७१) इति गत्युपसर्गसंज्ञाबाधनात् निघातादिकं नानुभवति इति ; यथा— कुतोऽध्यागच्छति, यदत्र मामधिकस्मिन् इति । स्वाम्ये तु द्विधा — अधियोगे सप्तमी भवति कदाचित् स्वामिनः, कदाचित् स्वात् ; यथा— अधि ब्रह्मदत्ते पञ्चालाः, अधि पञ्चालेषु ब्रह्मदत्तः । अभिलक्षणेत्थंभूताख्यानवीप्सासु द्वितीया-

मुत्पादयति ; यथा— वृक्षमभि विद्योत्ते, साधुर्देवदत्तो मातरमभि, वृक्षं वृक्षमभि सिञ्चति । इत्यध्यभी त्र्यर्थौ । हीनाधिकार्थयोरुपः ; तत्र यथासंख्यं द्वितीयासप्तम्यौ ; यथा— उपार्जुनं योद्धारः, उप खार्यां द्रोणः इति । अतिः पूजायामतिक्रमणे च ; तत्र पूजा स्तुतिः, निष्पन्नेऽपि फले क्रियाप्रवृत्तिरतिक्रमणम् । यथा— शोभनं स्तुतम् । अति स्तुतं भवता, अति सिक्तमेतद्भवता, इति । उपसर्गसंज्ञावाधनात् षत्वं न भवति । इत्युपाती त्र्यर्थौ । आङ्मर्यादावचने पञ्चमीमुत्पादयति— आ पाटलिपुत्रादृष्टो देवः । वचनग्रहणादभिविधिरपि गृह्यते ; तत्रापिदमेवोदाहरणम् । अपो वर्जने पञ्चमीमुत्पादयति— अप त्रिगतेभ्यो वृष्टो देवः । सुः पूजायामुपसर्गसंज्ञां वाधते— सुस्तुतं भवता, सुसिक्तं भवता, इति षत्वं न भवतीति । इत्याङ्पसव एकार्थं इति ॥

अव्ययानि सुवन्ततिङन्तानुकारीणि विभक्तिप्रतिरूपाणि ; तानि प्रत्येकं षोढा— प्रकृत्यर्थानि, प्रत्ययार्थानि, उभयार्थानि, अनुभयार्थानि, प्रकृत्यन्तरार्थानि, प्रत्ययान्तरार्थानि चेति । तेषु सुवन्तानुकारीणि प्रकृत्यर्थानि यथा— उच्चैः, नीचैः, चिराय, विहायसा इति ; प्रत्ययार्थानि यथा— आरात्, अकस्मात्, एकपदे, प्रगे, इति ; उभयार्थानि यथा— अहम्, शुभम्, पारे, मध्ये इति ; अनुभयार्थानि यथा— ऋते, दिष्ट्या, साक्षात्, अहाय इति ; प्रकृत्यन्तरार्थानि यथा— कृतम्, दिवा, दोषा, अन्तरेण इति ; प्रत्ययान्तरार्थानि यथा— सायम्, स्वयम्, चिरस्य, परस्परस्य इति । तिङन्तानुकारीणि प्रकृत्यर्थानि यथा— मन्ये, शक्ते, अये, आम इति ; प्रत्ययार्थानि यथा— एहि, अपेहि, पश्य, पश्यत इति ; उभयार्थानि यथा— अस्ति, असि, अस्मि, ब्रूहि इति ; अनुभयार्थानि यथा— याति, न याति, वर्तते, न वर्तते इति ; प्रकृत्यन्तरार्थानि यथा— अस्तु, भवतु, पूर्यते, आस इति ; प्रत्ययान्तरार्थानि यथा— आह, स्यात्, स्तुयात्, भूयात् इति ॥

‘स्वरादिनिपातमव्ययम्’ (पा. १. १. ३७) इत्यव्ययप्रकरणे ‘कृन्मेजन्तः’ क्त्वा-तोसुन्कसुनः’ (पा. १-१-३९, ४०) ‘तद्धितश्चासर्वविभक्तिः’ ‘अव्ययीभावश्च’ (पा. १-१-३८, ४१) इति पठ्यते । तत्र आम्, क्त्वा, ल्यप्, तुमुन्, णमुल्, खमुच् इति कृतः षड्भाषायाम् । ते तु कृतः क्रियारूपाः, क्रियाफलरूपाः, क्रियाविशेषणरूपाः, क्रियावधिरूपाः, क्रियाकर्मरूपाः, क्रियावयवरूपाश्च भवन्ति ; तेषु क्रियारूपा यथा— चकासाश्चकार, कारयामास, विभगंवभूव, विदांकुर्वन्तु, अलं कृत्वा, खलु कृत्वा, अलमालप्य, खल्वालप्य, अलं भोक्तुम्, कालो भोक्तुम्, श्रोतुं श्रोत्रम्, द्रष्टुं चक्षुः इति ; क्रियाफलरूपा यथा— भोक्तुं ब्रजति, पक्तुमुपतिष्ठते, भोक्तुं मुङ्क्ते, पक्तुं पचति, भोक्तुं ग्लायति, भोक्तुं घटते, भोक्तुं क्षमते, भोक्तुं महते, भोक्तुमस्ति, भोक्तुं विद्यते, भोक्तुमीष्टे, भोक्तुं प्रभवति इति ; क्रियाविशेषणरूपा

यथा— इत्थंकारम्, अन्यथाकारम्, यथाकारम्, तथाकारम्, उच्चैःकारम्, तिर्यङ्कारम्, मुखतःकारम्, नानाभावम्, द्विधाभावम्, तूष्णींभावम्, अन्वगभावम् इति ; क्रियावाधिरूपा यथा— भुक्त्वा व्रजति, अपमित्य याचते, अग्नेभोजं व्रजति, ब्रह्मत्यासं गाः पाययति, ब्रह्मलोकं स्वर्णं खण्डिकारिणोत्ति, शय्योत्थायं राजद्वारमेति, कन्यादर्शं वरयति, ब्राह्मणवेदं भोजयति, यावज्जीवमधीते, चर्मपूरं स्तृणाति, गोष्पदपूरं वृष्टो देवः, चेलक्लोपं वृष्टो देवः इति ; क्रियाकर्मरूपा यथा— शक्नोति भोक्तुम्, धृष्णोति भोक्तुम्, जानाति भोक्तुम्, आरभते भोक्तुम्, पारयति भोक्तुम्, प्रक्रमते भोक्तुम्, लभते भोक्तुम्, अर्हति भोक्तुम्, इच्छति भोक्तुम्, कामयते भोक्तुम्, एषितुमिच्छति, कमितुं कामयते इति ; क्रियावयवरूपा यथा— मूलकोपदंशं भुङ्क्ते, दण्डोपघातं गाः कालयति, पार्श्वोपपीडं शेते, व्रजोपरोधं गाः सादयति, पाण्युपकर्षमुत्थापयति, केशग्राहं युध्यन्ते, भ्रूविश्लेषं जल्पति, गेहानुप्रवेशमास्ते, नामग्राहमाकारयति, चोरंकारमाक्रोशति, स्वादुंकारं भुङ्क्ते, स्वादूकृत्य भुङ्क्ते, इति । क्रियाकर्मावयवरूपाः खल्वपि संभवन्ति ; यथा— स्वपोषं पुष्यति, आत्मपोषं पुष्णाति, गोपोषं पुष्यति, रौपोषं पुष्णाति, निमूलकाषं कषति, समूलकाषं कषति, समूलघातं हन्ति, पाणिघातं वेदिमाहन्ति, शुष्कपोषं पिनष्टि, चूर्णपोषं पिनष्टि, रूक्षपोषं पिनष्टि, उदपोषं पिनष्टि, अकृतकारं करोति, जीवग्राहं गृह्णाति, हस्तग्राहं गृह्णाति, हस्तवर्तं वर्तयति, चूडकनाशं नष्टः, सुवर्णनिधायं निहितः, ओदनपाकं पकः, क्रौञ्चबन्धं बद्धः, जीवनाशं नश्यति, पुरुषवाहं वहति, ऊर्ध्वशोषं शुष्कः, ऊर्ध्वपूरं पूर्णः इति । शेषाश्छन्दसि चतुर्विंशतिर्भवन्ति ; तद्यथा— एश्, केन्, तवै, के, से, सेन्, असे, असेन्, कसे, कसेन्, अध्यै, अध्यैन्, कध्यै, कध्यैन्, शध्यै, शध्यैन्, तवेङ्, तवेन्, कै, इष्यै, णमुल्, कमुल्, तोसुन्, कसुन् इति । तेषु कृत्यार्थे एश्केनौ ; एश्— 'अवचक्षे' (ऋग्वे. ४.५८.५) केन्—नावगाहे । तवै कृत्यार्थे तुमर्थे च, कृत्यार्थे— परिधातवै, परिस्तरितवै ; तुमर्थे—सोममिन्द्राय पातवै (ऋग्वे. ३. ४६. ५.) अन्वेतवै (ऋग्वे. ७. ४४. ५) । कयादयः सप्तदश तुमर्थे ; तेषु के— दृशे विश्वाय सूर्यम् (ऋग्वे. १-५०. १) विख्ये त्वा हरामि ; से— वक्षे रायः, सेन्— ता वामेपे रथानाम (ऋग्वे. ५. ६६. ३) ; असे— क्रत्वे दक्षाय जीवसे (ऋग्वे. १०. ५७. ४) ; असेन्— इह क्षयाय जीवसे (ऋग्वे. १०. ५८. १) ; कसे— प्रेषे मगाय श्रियसे (ऋग्वे. ५. ५९. ३) ; कसेनप्येवंरूपः, स्वरे विशेषः ; अध्यै— काममुपाचरध्यै (तै. सं. १. २. ११, १) अध्येनप्येवंरूपः, स्वरे विशेषः ; कध्यै— इन्द्रामी आहुवध्यै (ऋग्वे. ६. ६०. १३) ; कध्यैन्— श्रियध्यै ; शध्यै— पिबध्यै (ऋग्वे. ९. ९७. २०) ; शध्यैन्— सह मादयध्यै ; तवेङ्— दशमे मासि सूतवे ; तवेन्— सोममिन्द्राय पातवे (ऋग्वे. ८. ६९. १०) ? सुवर्देवेषु गन्तवे (तै. सं. ५. ७. ७. २) कर्तवे (ऋग्वे. ९. ८६. २०) हर्तवे ;

कै-प्रयै देवैभ्यः (ऋग्वे. १-१४२. ६); इष्णै— अपामोषधीनां रोहिष्यै (तै. सं. १. ३. १०. २); अव्यथिष्यै; रोहणाय चाव्यथनाय चेत्यर्थः । तुमर्थ एव 'शक्ति णमुल्कमुलौ' (पा. ३. ४. १२)— अग्निं देवा विभाजं नाशक्नुवन्, अपलुपं नाशक्नुवन् । 'ईश्वरे तोसुन्कसुनौ' (पा. ३. ४. १३)— ईश्वरोऽभिचरितोः, ईश्वरो विलिखः, ईश्वरोऽवितृदः । तोसुन्कसुनौ भावलक्षणे च; तत्र स्थेष्कृन्वदिचरिहुतमिजनिभ्यस्तोसुन् (पा. ३. ४. १६) 'सृपितृदोः कसुन्' (पा. ३. ४. १७) यथा— आसंस्थातोर्वेद्यां सीदन्ति, पुरा सूर्यस्योदेतोरार्धेयः, पुरा वत्सानामपाकर्तोः, पुरा प्रवदितोरश्रौ होतव्यम्, पुरा प्रचरितोरार्शीध्रे होतव्यम्, आहोतोरप्रमत्तस्तिष्ठति, आतमितोरुपतिष्ठन्ते (तै. ब्रा. १. ६. ९. ८) आविजनितोः संभवाम (तै. सं. २. ५. १. ५) पुरा क्रूरस्य विसृपः (तै. सं. १. १. ९. ३), पुरा जत्रुभ्य आवृदः (ऋग्वे. ८. १. १२) । तद्धितेष्वसर्वविभक्तिषु 'तसिल्लादयः प्राक् पाशपः, शस्प्रभृतयः प्राक्समासान्तेभ्यः, मान्तः, कृत्वोऽर्थाः, तसिवती नानाञ्चौ' इति; यथा— यतः, तत्र, इह, क, एकदा, एतर्हि, अधुना, इदानीम्, सद्यः, परन्तु, परारि, ऐषमः, अद्य, परेद्यवि, पूर्वेद्युः, उभयेद्युः, सर्वथा, इत्थम्, पुरस्तात्, प्राक्, अधः, उपरि, उपरिष्ठात्, पुरः, पश्चान्, दक्षिणात्, दक्षिणा, दक्षिणाहि, दक्षिणेन, दक्षिणतः, द्विधा, द्वेषा, द्वैधम्, ऐक्यम्, बहुशो देहि, वासुदेवतः प्रति, शुक्लीभवति, अग्निसात् संपद्यते, देवत्रागच्छति, पटपटाकरोति, पचतितराम्, बहुकृत्यो भुङ्क्ते, द्विर्भुङ्क्ते, सकृद्भुङ्क्ते, बहुधा भुङ्क्ते, आदितो भवति, ब्राह्मणवद्वयीति, विना देवदत्तम्, नाना देवदत्तात्, इति । अव्ययीभावो द्विधा— सत्त्वभूतार्थः, असत्त्वभूतार्थश्च इति । तयोः सत्त्वभूतार्थो यथा— उपकुम्भम्, सुमद्रम्, दुर्यवनम्, निर्मक्षिकम्, निशीतम्, सत्रह्य, बहिर्ग्रामम्, सूपप्रति, मध्येसमुद्रम्, द्विमुनि, पञ्चनदम्, लोहितगङ्गम् इति । असत्त्वभूतार्थो यथा— अधिसि, प्रत्युरसम्, अनुरथम्, प्रत्यर्थम्, यथाशक्ति, सचक्रम्, यावदमत्रम्, परित्रिगर्तम्, आपाटलिपुत्रम्, अभ्यग्नि, द्विपरि, अनुगङ्गं वारणसी, इति ॥

शब्दस्य ताद्रूप्येणाभिधानमनुकरणम्; यदाह— 'व्यक्तव्यक्तवर्णपदवाक्यसादृश्योक्तयोऽनुकरणानि' । तत्र व्यक्तवर्णसादृश्योक्तिर्यथा—

छिन्नेन पतता बह्वौ यन्मुखेन हठात्कृते ।

स्वेति हेति हरेणोक्ते स्वाहासीत् सैप रावणः ॥

व्यक्तपदसादृश्योक्तिर्यथा—

गच्छेति वक्तुमिच्छामि मत्प्रिय त्वत्प्रियैषिणी ।

निर्गच्छति मुखाद्वाणी मा गा इति करोमि किम् ॥

व्यक्तवाक्यसाहचर्योक्तिर्यथा—

त्वं जीवितं त्वमसि मे हृदयं द्वितीयं
 त्वं कौमुदी नयनयोरमृतं त्वमङ्गे ।
 इत्यादिभिः प्रियशतैरनुरुध्य मुग्धां
 तामेव शान्तमथ वा किमतः परेण ॥

अव्यक्तवर्णसाहचर्योक्तिर्यथा—

गतेऽर्धरात्रे परिमन्दमन्दं
 गर्जन्ति यत्प्रावृषि कालमेघाः ।
 अपश्यन्ती वत्समिवेन्दुबिम्बं
 तच्छर्वरी गौरिव हुं करोति ॥

अव्यक्तपदसाहचर्योक्तिर्यथा—

चटच्चटिति चर्मणि च्चिमिति चोच्चलच्छोणिते
 धगद्धगिति मेदासि स्फुटरवोऽस्त्रिषु घ्रागिति ।
 पुनातु भवतो हरेरमरवैरिराजोरासि
 क्कणत्करजपञ्जरक्रकचकाषजन्मानलः ॥

अव्यक्तवाक्यसाहचर्योक्तिर्यथा—

पिपिप्रिय ससस्वयं मुमुमुस्वासवं देहि मे
 ततत्यज दुदुद्रुतं भभभभाजनं काञ्चनम् ।
 इति स्वलितजल्पितं मदवशात्कुरङ्गीदृशः
 प्रगे हसितहेतवे सहचरीभिरधैयत ॥

एतेन यानि साधून्यर्थवन्ति पदानि, यानि च वाक्यानि, यथा क्वचित्प्रमसाधु बन्धरूपम्, ये चापभ्रंशाः, ये चानर्थका वर्णाः, याश्चाव्यक्तवर्णपदवाक्योक्तयः, तदनुकरणानां साधुत्वमुपपन्नं भवति । ननु अनुकरणं शिष्टस्य वा दानाध्ययनादेः, अशिष्टाप्रतिषिद्धस्य वा हसितदिक्षितादेः साधुत्वं भवति; न प्रतिषिद्धस्य; यो ह्येवमसौ ब्राह्मणं हन्तीति तस्यानुकुर्वन् ब्राह्मणं हन्यात्, सोऽपि मन्ये पतितः स्यात् । नैवम्; यश्च ब्राह्मणं हन्ति, यश्चानुहन्ति, उभौ तौ हतः;

यस्तु खल्वेवमसौ ब्राह्मणं हन्तीति तस्यानुकुर्वन् कदलीस्तम्भं छिन्द्यान्न स मन्ये पतितः स्यात् इति । न चानुकरणमपशब्दः, अन्यो ह्यसावपशब्दपदार्थकः साधुशब्दः; न चापशब्दपदार्थकः शब्दोऽपशब्दो भवति, अपशब्द इत्येतस्याप्यपशब्दत्वप्रसङ्गात् । यः पुनरेवमसावपशब्दं प्रयुङ्क्ते, इति तस्यानुकुर्वन्नपशब्दमभिधेयेषु प्रयुङ्क्ते, सोऽपशब्दकार्येव भवति इति ॥

भावकारकाभिधायिनो धातुप्रत्ययाः कृतः; ते षोढा— लिङ्गिनः, अन्यलिङ्गिनः, स्वलिङ्गिनः, अलिङ्गिनः, शकत्याद्यपेक्षिणः, अनुप्रयोगाद्यपेक्षिणश्च । तेषु द्रव्यवचना अणादयो लिङ्गिनः, यथा— कुम्भकारः, पङ्कजम्, धात्री, दात्रम्, कारुः, कृकवाकुः, इति । गुणवचना षुलादयोऽन्यलिङ्गिनः, यथा— कारकः, कारिका, कारकम्, दर्शनीयः, दर्शनीया, दर्शनीयम्, इति । उत्पत्तावपेक्षितनियतलिङ्गाः ‘स्त्रियां क्तिन्’ (पा. ३. ३. ९४) इत्येवमादयः स्वलिङ्गिनः, यथा— पाक्तिः, पचनम्, पाकः, व्रजः, शय्या, सुप्तम्, इति । असन्वभूतार्थत्वेनानुपगृहीतलिङ्गसंख्याशक्तयस्तुमुनादयोऽलिङ्गिनः, यथा— कालो भोक्तुम्, अलं कृत्वा, खलु प्रहृत्य, नावगाहे, ईश्वरोऽभिचरितोः, ईश्वरो विलिखः, इति । शक्तिहेतुमलक्ष्यक्रियाद्यपेक्षाः शत्रादयः शकत्याद्यपेक्षिणः, यथा— व्रजता कृतम्, क्रियमाणं पश्य, आर्जयन् वसति, चङ्क्रम्यमाणोऽधीते, पक्ष्यन् व्रजति, भोजको व्रजति, इति । अपेक्षितानुप्रयोगतद्धिताद्यनुपङ्गा णमुलादयोऽनुप्रयोगाद्यपेक्षिणः, यथा— रैपोषं पुष्यति, चोरंकारमाक्रोशति, कारयाञ्चकार, कृत्विमम्, व्यावक्रोशी, सांराविणम्, इति ॥

भावकारकसंबन्धिस्वार्थाभिधायिनोऽधातुप्रत्ययास्तद्धिताः; ते षोढा— अलोपिनः, लोपिनः, सर्वलोपिनः, आदेशिनः, प्रदेशिनः, अप्रदेशिनश्चेति । तेषु निरनुबन्धा अलोपिनः, यथा— अश्वत्वम्, अश्वकः, अश्वत्थामः, सभ्यः, सख्यम्, देवदत्तरूप्यः इति । सानुबन्धा लोपिनः यथा— ब्राह्मण्यम्, मृत्तिका, दाक्षिः, वैयाकरणः, स्तेयम्, कैदार्यम्, इति; येषां लुग्लुपादिभिः किमपि नावतिष्ठते ते सर्वलोपिनः, यथा— गर्गाः, चरकाः, पञ्चालाः, चञ्चा, गार्गी, साम्प्री, इति । येषामायन्नादय आदिश्यन्ते ते आदेशिनः, यथा— ऐतिकायनः, कापेयम्, आत्मनीनम्, अश्वीयम्, शत्रियः, शाश्वतिकम्, इति । प्रकृतेरादिमध्यविषयाः प्रदेशिनः, यथा— बहुतुणम्, बहुराजा, सर्वकः, उच्चकैः, त्वयका, पचतकि, इति । तस्या एवान्यावयवभूता अप्रदेशिनः, यथा— वाक्त्वचम्, प्रत्युरसम्, केशाकेशि, युवजानिः, सरजसम्, निष्प्रवाणिः, इति ॥

पृथगर्थानामेकार्थीभावः समासः; स षोढा— सुवन्ताभ्याम्, तिङन्ताभ्याम्, सुप्तिङन्ताभ्याम्, सुब्धातुभ्याम्, सुवन्तनामभ्याम्, नामभ्यां चेति । तेषु सुवन्ताभ्यां यथा— उपकुम्भम्, राजपुरुषः, नीलोत्पलम्, अष्टाकपालः, चित्रगुः, धवखदिरौ इति । अत्र ‘समर्थः

पदविधिः' (पा. २. १. १.) इति सामर्थ्ये सति समासः । सामर्थ्यं च संबन्धः । स च द्वयोरुपसर्जनप्रधानभावे भवति ; न हि प्रधानयोरुपसर्जनयोरेव वा मिथोऽनपेक्षयोः संबन्धो घटते । प्रधानोपसर्जनभावश्च द्विधा— अभिधीयमानः, प्रतीयमानश्च । अभिधीयमानो व्यतिरेकविभक्तिः, यदा वैयाधिकरण्यम्— कुम्भस्य समीपम्, राज्ञः पुरुषः, इति । तत्रोपकुम्भमिति पूर्वपदप्रधानोऽव्ययीभावः ; राजपुरुषः इत्युत्तरपदप्रधानस्तत्पुरुषः । प्रधानमविचलितस्वार्थं प्रथमैवाभिधीयते, उपसर्जनं पुनः प्रधानानुग्रहायाश्रितव्यतिरेकं षष्ठ्यादिभिः । इदं च सुबन्तत्व एव भवति । प्रतीयमानस्तुल्यविभक्तिः यदा सामानाधिकरण्यम्— नीलं च तदुत्पलं च नीलोत्पलम् ; अष्टसु कपालेषु संस्कृतोऽष्टाकपालः, इति । अयं च 'विशेषणं विशेष्येण' (पा. २. १. ५७) इति कर्मधारयः, 'संख्यापूर्वः' 'तद्धितार्थ' (पा. २. १. ५२, ५१) इति च द्विगुत्वं विशेषणविशेष्यभावेन प्रतीयमानोपसर्जनप्रधानभावयोः सामानाधिकरण्ये स्मर्यते ; तच्च तुल्यविभक्तित्वे स्यादिति सुबन्तत्व एव भवति । यदा च चित्वा गावोऽस्थेत्यन्यपदार्थपरतया विशेषणविशेष्ययोः सामानाधिकरणलक्षणो बहुव्रीहिः, तदाऽप्यभिहितः सोऽर्थोऽन्तर्भूतः प्रातिपदिकार्थः संवृत्त इति वृत्त्यवस्थायां वाक्यवैपरीत्येन चित्रा गावोऽस्थेत्युपसर्जनं समासार्थश्चित्राणां गवामयमिति प्रधानभावमनुभवति ; तच्च षष्ठीप्रथमान्तत्वात् सुबन्त एव स्यात् । यदा च धवश्च खदिरश्चेति प्रधानयोर्धवस्य खदिरस्य चेत्यप्रधानयोर्वा क्रियादीन् प्रतीतेरतरयोगे युगपदधिकरणवचनो द्वन्द्वः, तदाऽप्युभयत्र तुल्यविभक्तित्वमन्तरेण प्रधान्यमप्रधान्यं वा न प्रतीयते ; तुल्यविभक्तित्वं तु द्वयोः सुबन्तत्व एव भवति । अतश्च सर्वत्र सुबन्तेन सह सुबन्तं समस्यते इति स्मर्यते । तिङन्ताभ्यां यथा— अश्रीतपिबता, खादतमोदता, पचतभृज्जता, उन्मृजावमृजा, आवपनिवपा, एहिरेयाहिरे, इति । अत्र 'आख्यातमाख्यातेन क्रियासातत्ये' इति मयूरव्यंसकादिपाठात् तिङन्तानां समासः स्मर्यते । अश्रीत पिबतेत्यादि यासु क्रियासु सातत्येन विद्यते, ता एवमुच्यन्ते । तन्मध्यपतितश्च तद्गृहणेन गृह्यते इत्युदादीनां रे इत्येतस्य चाख्यातत्वं भवति । सुमिङ्गन्ताभ्यां यथा— अपचसि, प्रावर्षत्, अनुव्यचलत्, अस्तिक्षीरा, एहिवाणिजा, जहिस्तम्ब, इति । अत्र 'सह सुपा' (पा. २. १. ४) इत्यत्र तृतीययैव सहार्थस्याभेदे, सहग्रहणादतिरिक्ताद्योगविभागाश्रयणेन सुबन्ततिङ्गन्ताभ्यां समासः क्रियते । स च 'नबो नलोपस्तिङ्गव्यवक्षेपे' इति 'उदात्तवता तिङ्गा गतिमता च' इति, 'सुबधिकारेऽस्तिक्षीरादिवचनम्' इति, 'एहीढादयोऽन्यपदार्थे' इति 'जहि कर्मणा बहुलमाभीक्ष्ये समस्यते कर्तारं चाभिदधाति' इत्युपपन्नो भवति । तेनायमर्थः संगच्छते— अवक्षिप्तोऽसि न पचसि त्वमभिहितोऽपि वृषल इति ; प्रकर्षेणावर्षत् इति ; पश्चाद्विशिष्टं चलनमकरोत् इति ; अस्ति क्षीरमस्या इति ; एहि वाणिजेत्यामन्त्र्यमाणवाणिजविशिष्टा क्रियेति ; जहि जहि स्तम्बमिति कर्ता योऽभिधीयते स एवमुच्यते इति । सुब्धा-

तुभ्यां यथा— संग्रामयते अनुरुध्यते, श्रद्धा, अन्तर्धिः, परमनियौ, प्रतिभुवौ. इति । अत्र—
 'संग्राम युद्धे', 'अनुरुध कामे' इति समस्तयोरेव पाठः । 'आतश्चोपसर्गे' (पा. ३. ३. १०६)
 'उपसर्गे घोः किः' (पा. ३. ३. ९२) इत्यङ्किविधाने प्रादिषु श्रदन्तोरुपसङ्गथानम्, 'अचि श्नु
 धातुभ्रुवां य्वोरियङ्बुवञौ' (पा. ६. ४. ७७) इत्यादिकार्यसिद्धये क्विन्तस्य प्रत्ययनामधातु-
 त्वाद्घातुत्वमिति सुवधातुभ्यां समासो भवति । सुवन्तनामभ्यां यथा— दधिसेक्, चर्मकारः,
 चर्मक्रीती, धनक्रीता, ब्राह्मणाच्छंसी, सरसिजम्, इति । अत्र 'कुगतिप्रादयः' (पा. २. २. १८)
 'उपपदमतिङ्' (पा. २. २. १९) इत्यत्रातिङ्ग्रहणेनोभयसूत्रशेषतया व्याख्यायमानेन सुबित्येतस्य
 निवृत्तिः क्रियते; 'कर्तृकरणे कृता बहुलम्' (पा. २. १. ३२) इत्यत्र च कर्तृकरणयोः समा-
 सविधानादुत्तरपदस्य कृदन्ततायां लब्धायां कृद्ग्रहणादतिरिक्तात् तदन्तावस्थायामेव समासाभ्यनुज्ञाने
 सुपेत्येतदपि निवर्तते । ततश्च गतिकारकोपपदानां कृद्धिः सह समासः सुबुत्पत्तेः प्रागेव भवती-
 त्याख्यातम्; बहुलग्रहणस्य चेष्टसिद्धयर्थत्वात् । स क्वचिन्नामभ्यां क्वचित्. सुबन्ताभ्यां क्वचिन्नाम-
 सुबन्ताभ्यां निश्चीयते । तत्र दधिसेगित्यत्रोत्तरपदस्य 'सात्पदाद्योः' (पा. ८. ३. १११) इति
 पदादिनिबन्धनषत्वप्रतिषेधसिद्धये, चर्मकार इत्यत्र तु पूर्वपदस्य पदान्तलक्षणनलोपार्थं सुबन्तता
 क्रियते । चर्मक्रीतात्यत्र पूर्वपदं नलोपार्थमेव सुबन्तम्, उत्तरपदं तु प्रातिपदिकं क्रियते; तेन
 'क्रीतात् करणपूर्वात्' (पा. ४. १. ५०) अकारान्तात् इति— ईकारः सिद्धो भवति ।
 सुबुत्पत्तौ तु प्राक् सुबुत्पत्तेरन्तरङ्गलिङ्गसंस्कारनिमित्तष्टाबुत्पद्यमानः क्रीतस्य अकारान्ततां हत्वा
 ङीषं प्रतिवप्रीयात् । धनक्रीतेत्यत्र 'सा हि तस्य धनक्रीता प्राणेभ्योऽपि गरीयसी' इति शिष्टप्रयो-
 गदर्शनादुत्तरपदस्य सुबुत्पत्तौ टाबुत्पत्तेराकारान्तत्वान्न ङीष उत्पत्तिः । ब्राह्मणाच्छंसी, सरसि-
 जमित्यत्र पूर्वपदयोः साक्षात् सुपः श्रवणम्; उत्तरपदयोस्तु प्रयोजनाभावाद्भिभेक्त्वनुत्पत्तिरिति ।
 नामभ्यां यथा— अश्वक्रीती, धनक्रीती, प्रवापिणी, माषवापिणी, असूर्यपश्या राजदाराः, कृतपूर्वी
 कटम्, इति । अत्र अश्वक्रीती, धनक्रीती, इत्येतयोः प्राग्वदेव ङीषुत्पत्तौ विभक्त्युत्पत्तिमन्तरे-
 णापि पञ्चकप्रातिपदिकार्थपक्षे करणत्वाविरोधः । प्रवापिणी, माषवापिणी इत्यत्र तु प्राक् सुबुत्पत्तेः
 समासे प्रातिपदिकस्यान्तो नकार इति 'प्रातिपदिकान्तनुम्बिभक्तिषु च (पा. ८. ४. ११) इति णत्वं
 भवति; सुबन्ताभ्यां तु समासेऽन्तरङ्गत्वान्ङीबुत्पत्तौ ङीबत्र प्रातिपदिकान्तः न नकार इति णत्वं न
 स्यात्, यथा— गर्गभगिनीति । असूर्यपश्या इत्यत्र नञ्सूर्ययोर्दृशिक्रियया संबन्धात् परस्पर-
 मसंबन्धे सामर्थ्याभावाद्भिभक्त्यभावः, अत्र हि सूर्यमपि न पश्यन्तीति नञ् सूर्यकर्मिकां दृशि-
 क्रियामपेक्षते, न सूर्यसत्ताम्; 'असूर्यललाटयोर्दृशितपोः' (पा. ३. २. ३६) इति वचनाद-
 सामर्थ्येऽपि नाग्नोरेव समासो भवति । एतेन कृतपूर्वी इत्यपि व्याख्यातम्; अत्रापि हि कृतं
 पूर्वं कटोऽनेनेति कृतशब्दस्य कटापेक्षायां पूर्वशब्देनासंबन्धादसामर्थ्येऽपि 'पूर्वादिनिः,' 'सपू-

वृष' (पा. ५. २. ८६-८७) इति वचनान् कृतपूर्वयोरसुबन्तयोरेव समासो भवतीति स्थितम् । उपलक्षणं चेह सुबन्ताभ्यामित्यादिषु द्विवचनम् ; तेन यथा द्वाभ्यां तथा त्रिभिर्बहुभिश्च समासो भवति । तत्राव्ययीभावः कर्मधारयश्च द्वाभ्याम् । यथा— अधिस्त्रि, शाकप्रति, पञ्चाम्नाः, पुरुष-व्याघ्रः, इति । पष्ठीलक्षणः कालपरिमाणलक्षणश्च तत्पुरुषो द्वाभ्यां त्रिभिश्च । यथा— राजगवी-क्षीरम्, राजगोक्षीरम्, ब्रह्मजातः, ब्रह्मजातः, इति । अत्र यदा राज्ञो गौः राजगवी तस्याः क्षीरमिति, तदा द्वाभ्याम्, यदा तु राज्ञो गोः क्षीरं राजगोक्षीरमिति, तदा त्रिभिः । तदुक्तम्— 'राजगवीक्षीरे द्विसमासप्रसङ्गः, द्विषष्ठीभावात् ; सिद्धं तु राजविशिष्टाया गोः क्षीरेणाभिसंबन्धात्' राजगवीक्षीरम्, राजगोक्षीरमिति च । ननु च, गोः क्षीरं गोक्षीरम्, राज्ञो गोक्षीरं राजगोक्षीरमिति द्वितीयपक्षे भविष्यति ; नैवम्, अर्थभेदात् ; यथैवायं गत्रि यतते न महिष्यादेरपि क्षीर-मात्रेण तुष्यति, एवं राजन्यपि यतते — राज्ञो या गौः, तस्या यत् क्षीरमिति ; तच्चैवं न सिध्यति ; एवं हि यतः कुतश्चिदागतं गोक्षीरमात्रं राज्ञः संबन्धि प्रतीयते । कथं पुनर्गौः क्षीरमप्यपेक्ष-माणायाश्च राज्ञा राजानमप्यपेक्षमणायाश्च क्षीरेण समासः ? उच्यते— न गौः प्रधानत्वात् तथा राजानमपेक्षते, यथा उपसर्जनत्वेन गां राजा ; क्षीरमप्यविचलितस्वार्थत्वादनौत्सुक्येन न तथा गामपेक्षते, यथोद्धृतसंबन्धव्यतिरेकत्वादौत्सुक्येन गौः क्षीरम् । एवं चानुकूल्ये गमकत्वात् प्रधानसापेक्षत्वे सति समासो भवत्येव ; यथा— देवदत्तगुरुकुलम्, राजपुरुषभार्या, इति । तदुक्तम्— ' भवति वै प्रधानस्य सापेक्षस्यापि समासः ' इति । एवं द्वे अहनी समाहृते ब्रह्मः, ब्रह्मो जातस्येति यदा समासः तदा द्वाभ्याम् ; यदा तु द्वे अहनी जातस्य ब्रह्मजात इति तदा त्रिभिः । ' सुप् सुपा ' इति वचनाद्वयोरेव समास इति चेत्, न ; ' कालाः परिमाणिना ' (पा. २. २. ५.) इति बहुवचननिर्देशात् ' सुप् सुपा ' इत्येतस्मिन् गुणपदेऽपि संख्या न विवक्ष्यते ; तेन त्रिष्वपि पदेषु समासाभ्यनुज्ञाने, द्विशब्दस्यापि कालसंख्यायकत्वेन कालाभिधायित्वे द्वे अहनी जातस्येति विगृह्य जातेन परिमाणिना द्विशब्दाहःशब्दौ कालाभिधायिनौ समस्येते । पूर्वस्य पदस्यो-त्तरपदनिमित्तायास्तत्पुरुषसंज्ञायाः प्रवर्तनात् ' न संख्यादेः समाहारे ' (पा. ५. ४. ८९.) इति प्रतिषेधाभावात् ' अहोऽह एतेभ्यः ' (पा. ५. ४. ८८.) इति समासान्तसिद्धौ ब्रह्मजात इति चिबक्षितरूपसिद्धिः । अथ राजगोक्षीरमित्यत्रापि कथं न समासान्तः ? गोशब्दस्य युगपत् पूर्वो-त्तरपदापेक्षायामसामर्थ्यात् । ब्रह्मजातः इत्यत्रापि तुल्यमिति चेत्, तन्न ; उत्तरपदयोग एव द्विगो-राम्नानात् । अपि च, द्वे अहनी इति द्वे अपि प्रथमान्ते ; राज्ञो गोरिति द्वे अपि षष्ठ्यन्ते ; अस्ति च प्रथमान्तषष्ठ्यन्तयोर्विशेषः— प्रथमान्तं ह्यनुपजातव्यतिरेकत्वान्निरौत्सुक्यं नान्यदपेक्षते ; षष्ठ्यन्तं पुनरुद्धृतव्यतिरेकत्वात् परोपकारायौत्सुक्येन प्रवर्तमानं नानवाप्योपकार्यं विरमति । एवं च सापेक्षत्वादसामर्थ्ये समासः कथमिति चेत्, गमकत्वात् ; यथा— सूर्यमपि न पश्यन्त्यसूर्यपत्र्या

राजदाराः, न पुनर्गीयन्ते अपुनर्गीयाः श्लोकाः, श्राद्धं न भुङ्क्ते अश्राद्धभोजी ब्राह्मणः, अशूद्रान्नभोजी, एवमलवणभोजी, एकात्रविंशतिः ; यथा— अवतप्ते नकुलस्येव स्थितमवतप्तेनकुलस्थितं तवैतदिति । बहुव्रीहिद्वन्द्वौ द्वाभ्यां त्रिभिर्बहुभिश्च यथा— चित्रगुः, कण्ठेकालः, प्लक्षन्यग्रोधौ, पाणिपादम्, पञ्चगवधनः, मत्तबहुमातङ्गम्, शङ्खदुन्दुभिर्वीणाः, धवखदिरपलाशम्, इति । अत्र 'अनेकमन्य-पदार्ये' (पा. २. २. २४.) बहुव्रीहिः, 'चार्थे द्वन्द्वः' (पा. २. २. २९.) इति च स्मृतिः ; उक्तं च—

सुसूक्ष्मजटकेशेन सुनताजिनवाससा ।
समन्तशितिरन्ध्रेण द्वयोर्वृत्तौ न सिध्यति ॥

द्वन्द्वो यावद्भिरारब्धः प्राधान्यं तत्र तावताम् ।
इतरेतरयोगे स्यात् समाहारे तु संहतेः ॥

ननु च, शोभनाः सूक्ष्मा जटाः केशा अस्य, शोभनम् नतमजिनं वासोऽस्य, संजा-
तान्यन्तेषु शितिरन्ध्राण्यस्येति कर्मधारयादिगर्भा एते बहुव्रीहयः ; तत्र सुसूक्ष्मजटकेशेन सुनताजिन-
वाससेत्येतयोर्मध्यपदस्योत्तरपदेन पूर्वपदेन वा कर्मधारयम्, अन्यस्य तूत्तरपदेनैव सप्तमीतत्पुरुषं
विधाय द्वयोरपि वृत्तौ बहुव्रीहिः कस्मान्न क्रियते । उच्यते— पूर्वयोः पूर्वपदेन कर्मधारयानुपपत्तिः,
असमानाधिकरण्यात् ; न हि द्वयोरपि विशेषणयोः सामानाधिकरण्यं भवति । उत्तरेण तु 'विशेषणं
विज्ञेय्येण' (पा. २. १. ५७.) इति सामानाधिकरण्ये भवति कर्मधारयः ; किं तु न तदुत्तरकाल-
मन्यपदार्ये विवक्षितार्थसिद्धिः ; तथा हि सति, सूक्ष्मजटासंबन्धनिबन्धनमेव केशानां शोभनत्व-
मुपलभ्यते न तु स्वाभाविकम्, नतिनिमित्तमेव चाजिनवाससश्चाख्यं गम्यते न तु नैसर्गिकम् ।
अन्त्ये पुनरन्तेषु इत्येतस्य सापेक्षत्वादसामर्थ्ये सति नोत्तरपदेन सप्तमीतत्पुरुषः ; अन्तेषु शिति-
रन्ध्राणि इति ह्युक्ते, कस्यान्तेष्वित्यपेक्ष्यं स्यात् ; तच्च शित्यर्थं उत्पद्यमाने बहुव्रीहावेवोपपन्नं भवति—
संजातान्यन्तेषु सूक्ष्मच्छिद्राण्यस्येति, न पुनस्तत्पुरुषे । ननु च, दृश्यते द्वयोरपि विशेषणत्वे सापे-
क्षत्वे च समासः ; तद्यथा— खञ्जश्चासौ कुञ्जश्च खञ्जकुञ्जः, भ्रातुर्भार्या भ्रातृभार्या देवदत्त-
स्येति । उक्तमत्राचार्यैः । किमुक्तम् ? कस्य चित् खञ्जो निर्जातः कस्य चित् कुञ्ज इति प्रधानो-
पसर्जनभावाद्भवत्येव विशेषणविशेष्यभावः ; अपि च

संबन्धिशब्दः सापेक्षो नित्यं सर्वः प्रवर्तते ।
स्वार्थवत्सा व्यपेक्षाऽस्य वृत्तावपि न हीयते ॥

यथा पितुः पिता पितामहो देवदत्तस्येति । इह तु सूक्ष्मजट इत्येतदन्यपदार्थ एवा-

झायते ; नतमित्येतदपि क्रियाभिधायित्वेन गुणवचनत्वादाश्रितमेव भवति । सु इत्येतत्पुनरव्ययं शोभनार्थे वर्तमानं समस्यते ; तस्य चास्तां द्रव्यवचनत्वम् ; गुणवचनत्वेऽपि विप्रतिपत्तिः, अव्ययानामसत्त्वार्थवाचित्वात् । केचित् पुनस्तत्रापि विवदन्ते— द्योतका हि किलैते न वाचका इति ; समासश्च ‘ सुप् सुपा ’ (पा. २. १. ४.) इति द्योतकानामपि भवति । मा भूत् पूर्वयोः कर्मधारयः ; अन्त्ये पुनरन्तशब्दस्य संबन्धिशब्दत्वेन भ्रातृभार्यादिवत् कथं न तत्पुरुषः ? उच्यते— यद्यपि संबन्धिशब्दाः सापेक्षत्वेऽपि समस्यन्ते, तथाऽपि यत्र संदेहविपर्ययासादयो न जायन्ते तत्रैव तद्दुत्पत्तिः ; अत्र त्वन्तशित्तिरन्ध्राणीत्युक्ते सन्देहः— किमन्तेषु शित्तिरन्ध्राण्यस्य, उत अन्तशितिनी(तीनि)रन्ध्राणि इति । अथ यदा सुष्ठु सूक्ष्मजटाः केशाः अस्येति विग्रहः, तदा भवितव्यं पूर्वपदयोः कर्मधारयेण । न भवितव्यम् । किं कारणम् ? स्वरे दोषः स्यात् ; बहु-ब्रीहौ पूर्वपदप्रकृतिस्वरं बाधित्वा समासस्थान्त उदात्त इत्यन्तरङ्गत्वाद्भवयवसमासस्वरः प्राप्नोति, तदाह—

सुसूक्ष्मजटकेशादौ समासावयवो यदि ।

स्यात्स्यात्तत्रान्तरङ्गत्वाद्बाधकोऽवयवस्वरः ॥

न चेष्ट्यते । का पुनरत्र कर्मधारयवाधायामुपपत्तिः ? ‘ विशेषणं विशेष्येण बहुलम् ’ (पा. २. १. ५७.) इति बहुलग्रहणमेव ; उक्तं च—

या सामान्याश्रया संज्ञा विशेषविषया च या ।

बहुलग्रहणाद्भास्ति प्रवृत्तिरुभयोस्तयोः ॥

अतश्च यत्र द्वे अपि विशेषसंज्ञे, तत्रोत्तरपदे नित्यमेव द्विगुर्द्वन्द्वश्च समासो भवति ; तद्यथा— पञ्चगवप्रिय इति, छत्रोपानहप्रिय इति । यत्र किञ्चित्सामान्यं कश्चिच्च विशेषः, तत्र विकल्पेन ; यथा— राजगवीक्षीरम्, राजगोक्षीरम्, इति । यत्रैकतः सामान्यमन्यतो विशेषः, तत्र न भवत्येव ; यथा— सुसूक्ष्मजटकेशेन सुनताजिनवाससा, इति ; अत्र बहुब्रीहिरिति विशेषसंज्ञायामवयवयोः ‘ विशेषणं विशेष्येण बहुलम् ’ इति या समाससंज्ञा सा ‘ सुप्सुपा ’ इति तत्पुरुषादिभेदापरामर्शेन भवन्ती सामान्यसंज्ञेत्युच्यते । ननु ‘ द्वन्द्वतत्पुरुषयोरुत्तरपदे नित्यसमासवचनम् ’ इति महावार्तिककारः ; अयमपि च तत्पुरुष एवेति कस्मादिहापि समासो न भवति ? उत्तरपदोपादानात् उत्तरपद एवाभ्यायते सोऽत्र तत्पुरुषो ग्रहीतव्यः ; यथा द्वयहजातः, पञ्चगवधनः इति । द्वन्द्वः पुनरनुत्तरपद एवेति बहुब्रीहिविषयेणोत्तरपदेन सर्व एव गृह्यते । किमर्थं पुनरेवमुच्यते यावता बहुलग्रहणेनैव सिद्धम् ? समुदायवृत्तावयवानां मा कदाचिद्वृत्तिर्भूदिति ।

तथापि न वक्तव्यम् ; इह द्वौ पक्षौ— वृत्तिपक्षश्च अवृत्तिपक्षश्च ; यदा वृत्तिः तदा सर्वेषां वृत्तिः, यदा तु न वृत्तिः तदा सर्वेषामवृत्तिः इति । नैवम् ; अस्यत्र विशेषः ; तथाहि— पञ्चगवप्रिय इत्यादौ नास्य पञ्चसंख्यामात्रं प्रियं नापि गोमात्रम्, किं तर्हि पञ्चसंख्योपलक्षिताः काश्चिदेव गावः, यथा पञ्चात्राः सप्तर्षयः, इति । तच्च द्विगौ पूर्वमसति दुरुपपादमेव भवति । एतेन छत्रोपानहप्रिय इत्येतदपि व्याख्यातम् ; तत्रापि युगपदधिकरणवचनद्वन्द्वमन्तरेण नाभिवाञ्छितसिद्धिः । न ह्यस्योपानन्मात्रमेव प्रियम्, अपि तु छत्रमपि ; उपानच्छब्दादेव च परः प्रियशब्दो निशम्यमानः न द्वन्द्वं विना छत्रमुपग्रहीतुं शक्नोति । तस्मादनाक्षेप इति । सुसूक्ष्मजटकेशादिना च मत्तवहुमातङ्गं वनम् इत्यादावप्यनेकमेव पदमित्युक्तं भवति । अत्रापि मत्तवहवो बहुमातङ्गा इत्यपि न भवति । किं कारणम् ? 'बहुगणवतुडति संख्या' (पा. १. १. २३.) इति बहुशब्दस्य संख्यावाचित्वात्, संख्यापूर्वस्य च कर्मधारयस्य द्विगुत्वात्, द्विगोः पुनः तद्धितार्थोत्तरपदसमाहारेष्वेव भावात्, यथा पञ्चकपालः, त्रिलोकहर्म्यम्, पञ्चपूली इति । कथं तर्हि सप्तर्षयः, पञ्चात्राः इति ? 'दिकूसंख्ये संज्ञायाम्' (पा. २. १. ५०) इति संज्ञायामेव तद्भवति । ननु च माभूत्तद्धितार्थः उत्तरपदं वा, तथाऽपि बहुमातङ्गमिति समाहारे भविष्यति— बहवो मातङ्गाः समाहृताः बहुमातङ्गम् ; ततश्च मत्तं बहुमातङ्गमस्मिन्वने तन्मत्तवहुमातङ्गं वनमिति बहुव्रीहिर्भविष्यति । उच्यते— अथ समाहार इति कः शब्दार्थः ? ननु समाङ्पूर्वाद्धरतेः कर्मणि घञ्— समाह्वियत इति समाहारः । यद्येवं पञ्च कुमार्यः समाहृताः— पञ्चकुमारि, दशकुमारि— इति 'गोस्त्रियोरुपसर्जनस्य (पा. २. १. ४८)' इति ह्रस्वत्वं न प्राप्नोति । समासार्थस्यानेकत्वात्, 'द्विगुरेकवचनम्' (पा. २. ४. ९) इत्येतदपि वक्तव्यं भवति । एवं तर्हि भावसाधनो भविष्यति— समाहरणं समाहार इति । अथ भावसाधनेन किमभिधीयते ? यत्तदौत्तरार्धम् । कः पुनः पञ्चगवं पञ्चपूली, इत्यादौ गवादीनां समाहारः ? यत्तदार्जनं, क्रयणम्, भिक्षणम्, अवहरणम् वा । यद्येवं विक्षिप्तेषु पूलेषु चरन्तीषु गोषु न सिध्यति । तर्हि समभ्याशीकरणं समाहारः । एवमपि पञ्चप्राप्ती, षण्णगरी, इत्यादेरनुपपत्तिः । किं कारणम् ? अभ्याशीकरणार्थं समाहारशब्दे समिति समन्तादित्यभिधिर्धौ वर्तते, आढ्याभिमुख्ये ; हरतिर्देशान्तरप्रापणे इति । नावश्यं हरतिर्देशान्तरप्रापणे एव वर्तते । किं तर्हि ? सादृश्येऽपि— मातुरनुहरति पितुरनुहरतीति । अथ वा— पञ्चप्राप्ती षण्णगरीति नेदमियत्येवावतिष्ठते, अवश्यं ह्यसौ ततः किञ्चिदाकाङ्क्षति, क्रियां गुणं वा ; यदाकाङ्क्षति तदेकं समाहार इति । अयं तर्हि, भावसाधने सति दोषः— पञ्चपूली आनीयतामिति द्रव्यस्थानयनं न प्राप्नोति । नैष दोषः ; तद्यथा गौरनुबन्धोऽजोऽग्नीषोमीय इति जातौ चोदितायां तत्रासंभवादात्मभनप्रोक्षणविशसनादीनि द्रव्ये भवन्ति, इहापि भावानयनस्यासंभवाद्द्रव्यस्थानयनं भविष्यति ; अव्यतिरेकाद्वा -- न हि समूहिभ्यः समाहारलक्षणः समूहो व्यति-

रिक्तो भवति । एवं तर्हि बहुमातङ्गमिति समाहारे, एष दोषो भवति— “अकारान्तोत्तरपदो द्विगुः स्त्रियां भाष्यते” इति पञ्चपूलीवदीकारान्तत्वं प्राप्नोति ; न वाऽयं पात्रादिषु पठ्यते, येन चतुष्पात्र-त्रिभुवनादिवत्तन्निषेधो भविष्यति ; नाप्याबन्तः, येन पञ्चखट्वादी पञ्चखट्टम इत्यादिवद्विकल्पोऽवकल्पेत । ननु च द्विगावपीकारो न दृश्यते, यथा एकपुत्रः एकभिक्षेति । नायं द्विगुः । किं तर्हि ? “पूर्वकालैकसर्वजरत्पुराण” (पा. २. १. ४९.) इत्यादिना कर्मधारयः । किं च भोः संख्या-पूर्वोऽपि द्विगुर्न भवति ? बाढम्, तस्य तद्धितार्थोत्तरपदसमाहारेष्वेव भावात् ; न चेह तद्धितार्थ उत्तरपदं वा विद्यते ; न चैकस्य समाहारः संभवति । यदा तु सामर्थ्यातिशयादेकस्मिन्नपि समूहा-रोपणं, तदा भवत्येव, यथा एकापूपी एकशाटीति । किं पुनर्द्विगुसंज्ञा प्रत्ययोत्तरपदयोर्भवति ? एवं तावत् । एतर्हीतरेतराश्रयत्वादप्रसिद्धिः । कथमितरेतराश्रयत्वम् ? द्विगुनिमित्ते प्रत्ययोत्तरपदे प्रत्ययोत्तरपदनिमित्ता च द्विगुसंज्ञेति । एवं तर्हि, अर्थ इति वक्ष्यामि । अर्थे चेत्तद्धितानुत्पत्तिः बहुव्रीहिवत् ; तत्र यथा चित्रगुः शवलगुः इति बहुव्रीहिणोक्तत्वान्मत्वर्थस्य मत्वर्थीयो न भवति, एवं द्वैमातुरः पाञ्चनापितिः इत्यादौ तद्धितार्थस्य द्विगुनोक्तत्वान्तद्धितोत्पत्तिर्न प्राप्नोति । यथेच्छसि तथाऽस्तु ; अस्तु तावत् प्रत्ययोत्तरपदयोरिति । ननूक्तमितरेतराश्रयत्वादप्रसिद्धिरिति । नैष दोषः ; नेदं तुल्यमन्यैरितरेतराश्रयैः, शब्दनित्यत्वात् । ननु च न संज्ञा नित्या ; किं तर्हि ? शब्दः । यद्येवं भाविनी संज्ञा विज्ञास्यते ; तद्यथा— कश्चित्तन्तुवायमाह, अस्य सूत्रस्य शाटकं वयेति ; स पश्यति— यदि शाटको न वातव्यः, अथ वातव्यो न शाटकः, शाटको वातव्यश्चेति विप्रतिषिद्धम्, भाविनी तु खल्वस्य संज्ञाऽभिप्रेता, स मन्यते— वातव्यं यस्मिन्नुते शाटक इत्ये-तद्भवतीति । एवमिहापि तस्मिन् द्विगुर्भवति यस्याभिनिर्वृत्तस्य प्रत्ययः उत्तरपदामित्येते संज्ञे भविष्यत इति । अथवा पुनरस्त्वर्थ इति । ननु चोक्तमर्थे चेत्तद्धितानुत्पत्तिः बहुव्रीहिवदिति । नैष दोषः ; नावश्यमर्थशब्दोऽभिधेय एव वर्तते ; किं तर्हि ? स्यादर्थेऽपि ; तद्यथा— दारार्थं भिक्षामहे, जनार्थं भिक्षामहे ; दारा नः स्युः, जना नः स्युः, इति । एवमिहापि तद्धितार्थे द्विगुर्भवति, तद्धितः स्यादिति । द्विगोर्वा लुग्वचनं ज्ञापकम् ; यदयं “द्विगोर्लुगनपत्ये” (पा. ४. १. ८८) इति द्विगोस्तद्धितस्य लुक् शास्ति, तज्ज्ञापयति— उत्पद्यते द्विगोस्तद्धित इति । यद्येवं समाहारसमूहयोरविशेषात् समाहारग्रहणमनर्थकम्, “तस्य समूहः” (पा. ४. २. ३७) इति तद्धितार्थेनैव कृतत्वात् ; तथा हि समाहारः समूह इत्यविशिष्टावेतावर्थौ ; तत्र समूह इव समाहारेऽपि तद्धितार्थे द्विगुः इत्येव भविष्यति । यदि तद्धितार्थे द्विगुर्भवतीत्युच्यते, तद्धितोत्पत्तिः प्राप्नोति । उत्पद्यताम् ; लुग्भविष्यति । लुक्कृतानि प्राप्नुवन्ति । कानि पुनस्तानि ? पञ्चपूली दक्षपूली इति ; ‘न तद्धितलुकि’ (पा. ४. १. २२) इति ङीप्प्रतिषेधः प्राप्नोति ; पञ्चगवं दक्षगवमिति ‘गोरतद्धितलुकि’ इति टच् न प्राप्नोति । नैष दोषः ; अविशेषेण द्विगोः ङीप्

भवतीत्युक्त्वा अपरिमाणविस्त्राचितकम्बल्येभ्यः समाहारे इति वक्ष्यामि ; अविशेषेण च गोष्ट् च भवतीत्युक्त्वा द्विगोः समाहारे इति वक्ष्यामि ; तदुभयमपि नियमार्थं भविष्यति समाहार एव नान्यत्रेति । एवं तर्हि, अभिधानार्थं समाहारग्रहणम् ; समाहारेणाभिधानं यथा स्यात् न तद्धितार्थेन । यदि स्यात् को दोषः स्यात् ? तद्धितोत्पत्तिः प्रसज्येत । प्रसज्यताम् ; लुग्भविष्यति । लुक्कृतानि प्राप्नुवन्ति । सर्वाणि परिहृतानि । न सर्वाणि परिहृतानि ; पञ्चकुमारि दशकुमारीति “ लुक् तद्धितलुकि ” (पा. १. २. ४९) इति ङीपो लुक् प्रसज्यत इति । ननु च यदि तद्धितार्थे द्विगुः इत्युच्यते पञ्चखटुः दशखटुः इति मत्वर्थेऽपि द्विगुसंज्ञायां “ द्विगोः ” (पा. ४. १. २१) इतीकारः प्राप्नोति । बहुव्रीहिसंज्ञया द्विगुसंज्ञाया बाधितत्वान्न भविष्यति ; समानाधिकरणानां मत्वर्थे बहुव्रीहिर्भवति । यद्युत्तरपदे द्विगुरित्युच्यते, उत्तरपदोक्तिर्विक्तव्या । इयमुच्यते— “ उत्तरपदेन परिमाणिना द्विगोः समासवचनम् ” ; द्वौ मासौ जातस्य द्विमासजातः, द्वे अहनी जातस्य द्वयहजात इति । किमुच्यते परिमाणिनैवेति, न पुनरन्यत्रापि ; तद्यथा— पञ्चगवत्रियः पञ्चगवधन इति । अन्यत्र समुदायस्य बहुव्रीहित्वादुत्तरपदं प्रसिद्धमेव ; तथा हि— “ अनेकमन्यपदार्थे ” (पा. २. २. २४.) समस्यते, बहुव्रीहिश्च समासो भवति । अथ द्वन्द्वस्य का वार्ता ? द्वन्द्वोऽप्रतो विशेषेण व्याकरिष्यत इति । अथ बहुभिर्बहुव्रीहिः—

‘ चञ्चलुजभ्रमितचण्डगदाभिघातसंचूर्णितोरुयुगलस्य ’ । इति । (वेणीसंहारम् १.२१.)

तत्र चञ्चलुज्यां भुजाभ्यां भ्रमितायाश्चण्डाया गदायाः अभिघातेन संचूर्णितमूरुयुगलमस्येति विग्रहः । न चैतद्वाच्यं समानाधिकरणामेव बहुव्रीहिः ; “ सप्तमीविशेषणे बहुव्रीहौ ” (पा. २. २. ३५.) इति ज्ञापकेन वैयधिकरण्येऽपि बहुव्रीहिः स्मरणात् । एतेन सर्वपदप्रधानो द्वन्द्वोऽपि व्याख्यातः ; यथा—

‘ सूर्यानलानिलहिमांशुधनेशशक्रप्रेताधिनाथवरुणाः करुणास्पदं नः । ’ इति ॥

ननु च अन्यपदार्थे बहुव्रीहिः स्मर्यते ; तत्र चित्रगुर्देवदत्तः इति देवदत्तादेरनुप्रयोगो न प्राप्नोति ; न हि चैत्रादिशब्दप्रयोगादवधृतेषु चैत्रादिषु पुनश्चैत्रादिश्रुतयः प्रयुज्यन्ते । नैवम् ; चित्रगुशब्दः चित्रगवीनां स्वामिसामान्यमभिधत्ते ; तत्रावश्यं विशेषार्थिना विशेषेऽनुप्रयोक्तव्यः । चित्रगुः कः ? देवदत्त इति ; यत्र त्वसाधारणविशेषणादिभिर्विशेष एव समासः तत्रानुप्रयोगो न भवत्येव ; यथा— त्रिलोचनः, श्लपाणिरिति । एवं तर्हि, सामान्यवचमानामनुप्रयोगस्याप्राप्तिः ; यथा— चित्रगु सर्वम्, चित्रगु विश्वम्, इति । सामान्यमपि यथा विशेषः ; तथा हि— यथा चित्रगुशब्दादिप्रयोगे विशेषान्तराणां निवृत्तिः, तथा सर्वाविशब्दप्रयोगे विशेषाणां निवृत्तिः

प्रतीयते । यदि वा, चित्रा गावोऽस्य देवदत्तस्येति षष्ठ्यर्थस्य समासेनाभिधानात् षष्ठी नानुप्रयुज्यते; संबन्धी तु न समासोपादान इत्यनुप्रयुज्यते । एवं तर्हि, विभक्त्यर्थोभिधायिनो बहुव्रीहिपदस्य देवदत्तादिभिर्द्रव्यवचनैः सामानाधिकरण्यं न प्राप्नोति । मत्तुल्लोपाद्भविष्यति । मैवम्; मत्तुपोऽपि संबन्धार्थत्वात् द्रव्यवचनैरसामानाधिकरण्यमेव । न च बहुव्रीहेः विभक्त्यर्थोभिधायिनो मत्तुप्रत्ययो विधातुं शक्यते; स हि प्रथमासमर्थोऽस्त्युपाधिर्विधीयते; न च विभक्त्यर्थवृत्तेर्बहुव्रीहिपदस्यास्त्यादिक्रियाभिः सामानाधिकरण्येन संबन्धो भवति । अथ, अभिहितः सोऽर्थोऽन्तर्भूतः प्रातिपदिकार्थः संपन्न इति सामानाधिकरण्यमुपपत्स्यते । तन्न; अभिहितोऽप्यसौ यतो यत्नेत्यादिवन्न स्वरूपं हास्यति । एवं तर्हि, यथा— जातौ पदार्थे जातेः कार्यमुच्यमानमसंभवान् तत्सहचरितासु व्यक्तिषु निविशते, तथा बहुव्रीह्यर्थे संबन्धे सामानाधिकरण्यक्रियायोगादिकार्यं प्रयुज्यमानं तदाश्रये भविष्यति; एवं च सोऽयमित्युपचरितसंबन्धेषु संबन्धिषु बहुव्रीहिपदैरभिधीयमानेषु, शुक्लादिविशेषणानामिवाश्रयतो लिङ्गवचनान्यपि न विरोत्स्यन्ते । यदि वा, अन्यपदार्थ इत्यर्थग्रहणसामर्थ्यात् सद्रव्यस्य सल्लिङ्गस्य ससङ्ख्यस्य चोपादानं भविष्यति, न विभक्त्यर्थमात्रस्य । कथं पुनरर्थशब्दोपादानाद्यमर्थो लभ्यते? श्रूयताम् — अन्यपद इतीयत्युच्यमाने पदे वृत्त्यसंभवात् पदसहचरितां यां कांचिदर्थमात्रां पदशब्दो लक्षयेत्; पदत्वस्य वा निमित्तत्वेन प्रत्यासन्नोपकारिणं विभक्त्यर्थं प्रत्याययेत्; सोऽयमेवं सिद्धे समीहिते, यदर्थग्रहणं करोति तेनैतत् ज्ञापयति— यावानर्थश्रुतेः पदविषयोऽर्थः प्रतीयते, तावान् सर्वोऽपि त्यागनिमित्ताभावाद्दुपादीयत इति । अपि च, पदमर्थस्य परिच्छेदायोपादीयते; अर्था हि प्रकृत्यादीनां सामान्येन प्रसक्ताः पदेनावच्छिद्यन्ते पदावधिकोऽर्थ उपादेय इति; तत्र यथा वाक्यार्थस्थानाश्रयणभाधिक्यात् तथा पदार्थैकदेशस्यापि, न्यूनत्वात् । तदेवमर्थग्रहणसामर्थ्यात् सल्लिङ्गः ससङ्ख्यः सद्रव्यश्च समर्थः पदार्थ उपादीयते । ननु च बहुव्रीहिणा समस्तपदार्थाभिधाने यथा संबन्धाभिधायिका षष्ठी न प्रयुज्यते, तथा संख्याभिधायिनः स्वादयः लिङ्गाभिधायिनश्चादादयो वा न प्रयुज्येरन् । उच्यते— एकादिपदैरिव वृत्तिपदैरभिहिताऽपि न संख्या संख्याकार्यं निप्रविष्यति; न हि पष्ठयादिविधान इव वचनविधावनभिहिताधिकारो विद्यते, कर्मादयश्च कारकविशेषाः प्रत्याययितव्या इत्यवश्यविधेया द्वितीयादयः; प्रथमा तु वचनग्रहणसामर्थ्यात् न केवला प्रकृतिः प्रयोक्तव्या इति समवादा प्राथमिककल्पिका भविष्यति । स्यादेतत्; यथा अभिहिता एकत्वादयो वचनव्यवस्थानिमित्तं तथाऽभिहितः संबन्धोऽपि षष्ठीनिमित्तं भवति । तदयुक्तम्, अनभिहिताधिकारात् । अपि च, संबन्धोपसर्जनं प्रातिपदिकार्थो वृत्तिशब्देनाभिधीयते; न चायं षष्ठीविषयः, तस्मात् प्रातिपदिकार्थोपसर्जने संबन्धे विधानात् । टाबादयस्तु स्वार्थिकत्वादभिहितेऽपि लिङ्गे भवन्ति;

तदुक्तम्— 'सिद्धं तु स्त्रियाः प्रातिपदिकविशेषणत्वात् स्वार्थे टाबादयः' इति (महाभाष्यम् ४. १. १. १.) । यदि वान्य एव वाक्यार्थो वृत्त्यर्थान्; तथा हि— चित्रा गावोऽस्येत्यन्यपदार्थोप-सर्जनाश्चित्रगव्यो वाक्येनाभिधीयन्ते; चित्रगुरिति पुनर्वृत्तौ गवार्थोपसर्जनस्वामी प्रतीयते; तत्र यदा निर्ज्ञातपराधीनतानां चित्रगवीनां स्वामिविशेषावच्छेदायान्यपदार्थ उपादीयते अस्यैता गाव इति, तदा बहुव्रीहिर्न भवति; यदा तु ताश्चित्रा गावः स्वामिनो विशेषाभिधानाय प्रत्यवभृश्यन्ते—चित्रगवीनामासामयं स्वामीति, तदा बहुव्रीहिर्भवति— चित्रगुः शबलगुरिति; तामेव च स्वामिविशेषणतां स्फुटमुपदर्शयन्तो निदर्शयन्ति— यस्य चित्रा गावः स चित्रगुः, यस्य शबलाः स शबलगुरिति । उपलक्षणं चात्र षष्ठी; तेन कर्मकर्तृप्रवचनेनाप्रथमाया अपि बहुव्रीहिर्वक्तव्यः— ऊढो रथोऽनेन ऊढरथोऽनड्डान्, उद्धृतः ओदनः अस्याः उद्धृतौदना स्थाली, उपहृतः पशुः अस्मै उपहृतपशू रुद्रः, आरूढो वानरोऽमुम् आरूढवानरो वृक्षः, प्राप्ता अतिथयो-ऽस्मिन् प्राप्तातिथिर्प्राप्तः, सिद्धः साधकोऽनया सिद्धसाधका विद्येति । अथ अप्रथमाया इति किमर्थम्? इह माभूत्— वृष्टे देवे गत इति । अथेह कस्मान्न भवति— वृष्टे देवे गतं पश्येति? बहिरङ्गाऽन्नाप्रथमा । यद्येवं षष्ठ्याद्यन्तरङ्गत्वे चित्रगोर्देवदत्तस्येत्यादौ पुनः षष्ठ्यादयो न स्युः । बाह्यं संबन्धिनमपेक्ष्य भविष्यन्ति । अथ, यथा चित्रगुप्रभृतिभ्यः षष्ठ्यादयः, तथा यतो यत्रेत्यादिभ्यः पञ्चमीसप्तम्यादयोऽपि कस्मान्न भवन्ति? उच्यते— तसिलत्रलादिभिः पञ्चमी-सप्तम्यादीनामभिहितोऽर्थोऽनन्तर्भूतः । चित्रगुप्रभृतिषु तु बहुव्रीहिणाभिहितः सोऽर्थोऽन्तर्भूतः प्रातिपदिकार्थः संपन्न इति । अथेह बहुव्रीहिः कस्मान्न भवति— पञ्चभिर्भुक्तमस्य? बहुव्रीहिः समानाधिकरणानामेवेति स्मरणात् । यद्येवम्, अस्तिक्षीरा, उच्चैर्मुखः, अभार्यः, प्रपर्णः, उष्ट्रमुखः, चन्द्रवदना, केशचूडः, सुवर्णालंकारः, चन्द्रशेखरः, शूलपाणिः, कण्ठकालः, उरसिलोमेति बहुव्रीहिसंज्ञा न प्राप्नोति; तथा हि— आद्येषु चतुर्षु पूर्वपदमव्ययम्, तस्यासत्त्ववा-चित्वात् सत्त्वभूतैः क्षीरादिभिः सह सामानाधिकरण्यं नास्ति; मध्यमेष्वपि विशेषणविशेष्य-भावानुपपत्तेर्न सामानाधिकरण्यं घटते; अन्येषु तु सप्तम्यन्तप्रथमान्तयोरसामानाधिकरण्यं व्यक्तमेवेति । नैवम्, एतेष्वपि सामानाधिकरण्योपपत्तेः । तत्रास्तीति निपातो विभक्तिप्रतिरूप इति कालं पुरुषं संख्यां साधनं च न व्यभिचरति; उच्चैःशब्दस्यापि सत्त्ववचनत्वं दृश्यते— 'किं पुनर्यस्तथोच्चैः' इति; अत एव एताभ्यामस्तितोच्चैस्त्वमिति भावप्रत्यया अपि; अभार्य इत्यादिषु दध्योदनादिवन्मध्यमपदलोपो व्यवस्थितविभाषया वृत्तिविषये द्रष्टव्यः; तेनायमर्थः संपद्यते— अस्ति क्षीरमस्याः अस्तिक्षीरा गौः, उच्चैर्मुखमस्य उच्चैर्मुखो मैत्रेयः, अविद्यमाना भार्या अस्य अभार्यः अविद्यमान भार्यो वा, प्रपतितानि पर्णानि अस्य प्रपर्णः, प्रपतितपर्णो वा । उष्ट्रमुखः चन्द्रवदना इत्येतयोस्तु उष्ट्रचन्द्रशब्दौ भूयोऽव्यवसामान्ययोगातिज्ञायादभेदोपचारेण

मुखविक्षेपणं भवन्तौ गौर्णी वृत्तिमनुभवतः । ननु किमुष्ट्मुखयोर्मिथः सादृश्यम् ? उष्ट्रशब्देनेहोष्ट्र-
मुखमाभिधीयते ; अवयवेऽप्यवयविवदुपचारो द्रष्टव्य इति । केशचूडः सुवर्णालंकारः इत्येत-
योस्तु केशसंघात्रे केशशब्दो वर्तते, सुवर्णविकारे तु सुवर्णशब्दः, कारणे कार्योपचारत् ।
चन्द्रशेखरः शूलपाणिः इत्यत्र चन्द्रशूलपलक्षितौ शेखरपाणी चन्द्रशूलशब्दाभिधेयौ ; यथा—
कुन्तान् प्रवेशय, यष्टीः प्रवेशयेति । कण्ठेकालः उरसिलोमा इत्येतयोस्तु कण्ठे स्थिताः कालाः अस्य,
उरसि जातानि लोमान्यस्येति पदान्तरमध्याह्नियते ; यथा— द्वारं द्वारम् इत्युक्ते अपात्रियतां
संत्रियतां वेति । एतेन 'सुबधिकारे अस्तिक्षीरेत्युपसंख्यानम्' 'अव्ययानां बहुव्रीहिवक्तव्यः'
'सप्तम्युपमानपूर्वपदस्योत्तरपदलोपश्च' 'समुदायविकारषष्ठथाश्च' 'प्रादिभ्यो धातुजस्य वा' (महा-
भाष्यम् २. २. २४) इत्यपि न वक्तव्यं भवति । ननु परिगणनार्थमप्येतदवश्यं वक्तव्यम्, नैवम् ;
क्रियमाणेऽपि हि परिगणने यत्राभिधानं नास्ति न तत्र समानाधिकरणानामपि बहुव्रीहिः ;
तद्यथा— पञ्च भुक्तवन्तोऽस्येति । एवं तर्हि मत्वर्थग्रहणं करिष्यते— समानाधिकरणानां
मत्वर्थे बहुव्रीहिर्भवतीति ; तथाऽपि, ऊढो रथोऽनेन ऊढरथोऽनङ्गान्, दक्षिणस्याश्च पूर्वस्याश्च दिशो
यदन्तरालं सा दक्षिणपूर्वा, पुत्रेण सह सपुत्रः, केशेषु केशेषु च गृहीत्वा प्रवृत्तं युद्धं केशाकेशि,
दण्डैश्च दण्डैश्च प्रहृत्य दण्डादण्डि, त्रिदशैते त्रिदशाः, इत्येवमादिभिरव्याप्तिरेव । तस्मात्सुदूरमपि
गत्वाऽभिधानमेवाश्रयितव्यम् ; अभिधानलक्षणा हि कृत्तद्धितसमासा इति कृतं परिगणनेन ।
अथ त्रिदशा इति कोऽस्य विग्रहः ? त्रिदशैते त्रिदशा इति । 'संख्यासमासे सुजन्तस्य संख्येत्यप्र-
सिद्धिः इति ; न हि सुजन्ता संख्याऽस्ति । अस्तु तर्ह्येवं विग्रहः— त्रयो दशत एते त्रिदशा इति ।
एवमप्यत्कारान्तस्य संख्येत्यप्रसिद्धिः ; न ह्यत्कारान्ता संख्याऽस्ति । अस्तु तर्ह्ययमेव विग्रहः—
त्रिदशैते त्रिदशा इति । ननु चोक्तं संख्यासमासे सुजन्तस्य संख्येत्यप्रसिद्धिरिति । नैष दोषः ;
सुजन्तस्य संख्येत्यप्रसिद्धिः ; न चात्र समासे सुचं पश्यामः । किं तर्हि ? वाक्ये । कुतः पुनरेत-
द्वाक्ये सुच् दृश्यते, समासे तु न दृश्यते ? अभिहितत्वात् ; अभिहितः सुजर्थः । केन ? समासेन ।
किं च भोः सुजर्थे समास उच्यते ? नैवम् ; सामर्थ्यादिह सुजर्थो गम्यते । कथम् ? यावता
संख्या संख्यया संख्यायते, स च क्रियाभ्यावृत्त्यर्थ उक्तः समासेनेति कृत्वा सुजू न भविष्यति'
(महाभाष्यम् २. २. २५) ॥

प्रकृतिः प्रातिपदिकरूपाऽप्येषोपवर्णिता ।

स्वरूपं प्रत्ययादीनां पृथक् पृथगथोच्यते ॥

तत्र प्रंतीयते अनेनार्थे इति प्रत्ययः ; स त्रिधा— धातुप्रत्ययः, प्रत्ययप्रत्ययः, प्रातिपदि-
कप्रत्यय इति । तेषु सनादयः, तिबादयः, तुमुनादयः, तज्यादयः, ण्डुलादयः, उणादयश्चेति धातु-

प्रत्ययभेदाः । तत्र इच्छाप्रयोजकव्यापारादिक्रियासु क्रियासमभिहारादिषु च ये विधीयमानाः क्रिया-
वचनत्वात् भूवादिवदेव प्रत्ययान्तरमपेक्षन्ते ते सनादयः; यथा— चिकीर्षति, अध्यापयति,
पापच्यते, गोपायति, ऋतीयते, कामयते, इति । क्रियाप्रधानाः कर्तृकर्मणोः क्रियायां च ये विहिताः
साध्यरूपपन्नक्रियाभिधायित्वेन प्रत्ययान्तरं नापेक्षन्ते ते तिबादयः; यथा— व्रजति देवदत्तः, पच्यते
ओदनः, रज्यति वस्त्रम्, ल्यते केदारः, चोरस्य रुजति, आस्यते युष्माभिः इति । अनुपात्तक्रम-
क्रियाभिधायिनोऽसत्त्वभूतार्थाः साध्यभावे ये विधीयन्ते ते तुमुनादयः; यथा— पक्तुमिच्छति,
भुक्त्वा व्रजति, अधीत्य स्नाति, पायंपायमास्ते, चोरंकारमाक्रोशति, चकासांचकार इति । प्रायेण
भावकर्मणोः कर्त्रादिषु च ये विधीयन्ते ते वव्यादयः; यथा गन्तव्यं भवता, करणीयः कटः,
कृतो भवता, ल्यमानः केदारः, दुर्गमो मार्गः, वास्तव्यो लोक इति । प्रायेण कर्तरि कर्मादिषु
च ये विधीयन्ते ते ण्वुलादयः; यथा— पाचकः पुमान्, सोमं पवमानः, पचन्यवागूम्, कन्याम-
लंकरिष्णुः, पादहारकः पङ्कः, प्रियंकरणं शीलम्, इति । सर्वकारकेषु सिद्धभावे च ये
विधीयमानाः प्रायेण द्रव्यवचनत्वं लभन्ते ते उणादयः; यथा— शीतो वायुः, बत्सला धात्री,
तीक्ष्णं दात्रम्, वृद्ध उपाध्यायः, रम्यः प्रासादः, षाको वर्तत इति । यदादयः, घादयः, मबा-
दयः, फगादयः, युजादयः, ढगादयश्चेति प्रत्ययप्रत्ययभेदाः । तेषु भवापत्यस्वार्थमत्वार्थादिषु
सुबन्तेभ्यो य उत्पद्यन्ते ते यदादयः; यथा— अप्सव्यः, पूर्वाह्नितनम्, चिरंतनम्, आमुष्या-
यणः, त्वयका, शुभंयुः इति । प्रकर्षापकर्षकुत्साप्रशंसादिषु तिङन्तेभ्यो य उत्पद्यन्ते ते घादयः;
यथा— पचतितराम्, गच्छतितमाम्, जल्पतिकल्पम्, स्पृशतिदेश्यम्, पचतकि, पचतिरूपम्,
इति । निर्वृत्तस्वार्थमत्वार्थादिषु कृद्भ्यो य उत्पद्यन्ते ते मबादयः; यथा— कृत्रिमम्, पाकिमम्,
साराषिणम्, व्यावक्रोशी, जित्वरी, इयैनंपाता इति । जीवद्वंश्यप्रशस्तकुत्सितस्वार्थादिषु अपत्यादि-
तद्धितान्तेभ्यो य उत्पद्यन्ते ते फगादयः; यथा— गार्ग्यायणः, दाक्षायणः, वाष्यायणीयः,
वाष्यायणिकः, आभिजित्यः, कौञ्जायन्यः इति । सिद्धभावताच्छील्योपाधिकर्त्रादिषु णिजादिधातु-
प्रत्ययान्तेभ्यो य उत्पद्यन्ते ते युजादयः; यथा— कारणा, अटाट्ट्या, यायजूकः, सासहिः, याया-
वरः, चिकीर्षुः इति । अपत्याद्यर्थस्वार्थशक्तिसंख्यादिषु स्त्रीप्रत्ययान्तेभ्यो य उत्पद्यन्ते ते ढगादयः;
यथा— गाङ्गेयः, यौवतेयः, वाराणसेयः, सुवधूकः, नद्याम्, खट्वायाम्, युवतयः, इति ।
टाबादयः, स्वादयः, तसिलादयः, कादयः, अणादयः, क्यजादयश्चेति प्रातिपदिकप्रत्ययभेदाः ।
तेषु प्रकृतिलिङ्गाभिधायिनः प्रातिपदिकाद्य उत्पद्यन्ते ते टाबादयः; यथा— खट्वा, सुदामा,
कारीषगन्ध्या, ब्रह्मबन्धुः, कुमारी, युवतिः, इति । प्रकृत्यर्थसंख्याभिधायिनः प्रातिपदिकादेव य
उत्पद्यन्ते ते स्वादयः; यथा— कुण्डं, कुण्डे, कुण्डाभ्याम्, कुण्डेभ्यः, कुण्ड्यां, कुण्डेषु, इति ।
शक्तिमात्राभिधायिनः सोपाभिन्नकृत्यभिधायिनो वा सुबन्तप्रातिपदिकान् स्वार्थादिषु य उत्पद्यन्ते

ते तसिलादयः ; यथा— यतः, यत्र, कदा, पुरस्तात्, बहुशः, पुरुत्रा वसतीति । कुत्साप्रशं-
सातिशयानतिशयाद्युपाधेरनुपाधेश्च सुबन्तादेव प्रातिपदिकात् स्वार्थादिषु य उत्पद्यन्ते ते कादयः ;
यथा— अश्वकः, युष्मकाभिः, वैयाकरणरूपः, पट्टतरः, कुटीरः, तार्तीयीकम्, इति । समर्थ-
प्रातिपदिकात् संबन्धिकारकभावेपु य उत्पद्यन्ते ते अणादयः, यथा— औपगवः, तावकीनः,
आक्षिकः, वामदेव्यम्, ब्राह्मणत्वम्, पौरोहित्यम्, इति । कर्मादिकारकोपहितक्रियेच्छाचारच्यर्थी-
दिषु समर्थादेव प्रातिपदिकाद्य उत्पद्यन्ते ते क्यजादयः ; यथा— चित्रीयते, पुत्रकाम्यति, श्येना-
यते, लोहितायति, कण्डूयते, मुण्डयति, इति ॥

प्रकृतिप्रत्ययानामुपसर्गोपप्रहागमलोपवर्णविकारविकरणादिरूपः संस्कारः उपस्कारः । स
च त्रिधा— प्रकृत्युपस्कारः, प्रत्ययोपस्कारः, उभयोपस्कारश्चेति । ते पुनर्भूषणसमवायाध्याहारवै-
कृतयत्नप्रतियत्नभेदात् प्रत्येकं षट्प्रकारा भवन्ति । तत्र प्रकृतेर्भूषणरूपा निरर्थकोपसर्गस्वार्थि-
कवैकल्पिकादयः ; यथा— अभ्यागच्छति, पर्यागच्छति, प्रलम्बते, निखञ्जति, इति ; यावकः,
षाड्गुण्यम्, औपयिकम्, मानसम्, इति ; आली, मृद्धी, कमण्डलूः, चञ्चूः, इति । समवायरूपाः
सार्थकोपसर्गसन्क्यङ्गादयः ; यथा— आशास्ते, प्रतिष्ठते, सुमनायते, दुर्मनायते, इति ;
जुगुप्सते, गोपायते, ऋतीयते, कामयते, इति ; पुत्रीयति, पुत्रकाम्यति, श्येनायते, मुण्डयति,
इति । अध्याहाररूपाः सहाभिधायकोपसर्गद्विर्वचनसुडागमादयः ; यथा— अधीते, अध्येति,
अनुरुध्यते, संग्रामयते, इति ; जञ्जप्यते, संपनीपद्यते, अरार्यते, उन्दिदिषति इति ; उप-
स्क्रुते, अपप्तत्, आस्थत्, मध्वस्यति, इति । वैकृतरूपाः वर्णव्यत्ययविपर्ययापायादयः ; यथा—
निषिञ्चति, प्रणयति, यन्ति, उद्गन्ति इति ; तरुः, सिंहः, सिकताः, सक्तवः, इति ; सन्धि,
घ्नन्ति, द्यन्ति, समगत, इति । यत्नरूपाः उपचयप्रसवसंवृत्यादयः ; यथा— यौति, मेद्यति,
दीव्यति, निगृहति इति ; कीर्यते, पूर्यते, सौधातकिः, स्वायंभुवम्, इति ; आस्त, आस्ते, अबो-
चत्, घटयति, इति । प्रतियत्नरूपाः विशेषादेशविधिनिषेधादयः ; यथा— आह, अघसत्,
बध्यात्, अध्यागीष्महि, इति ; जप्यः, पित्र्यम्, गन्धम्, नाव्यम्, इति ; तितउः, प्रउगम्,
कोकूयते, कथयति, इति ॥

प्रत्ययस्य भूषणरूपाः इडसुगीककादयः ; यथा— सहिता, वरिता, भ्रुवै, भ्रूणाम्,
इति ; देवासः, पारथामसि, तारिषत्, भवाति, इति ; तार्तीयीकम्, पीत्वाय, त्वयका, पञ्चतकि,
इति । समवायरूपाः स्यसिचूसीयुडादयः ; यथा— करिष्यति, अकरिष्यत्, वक्ता, ब्रवीति,
इति ; अपाक्षीत्, अपीपचत्, अशिषत्, अलिक्षत्, इति ; कृषीष्ट, कुर्यात्, कुर्वीत्, करवामहै,
इति । अध्याहाररूपाः प्रत्ययार्थविशेषकोपसर्गप्रत्ययकादयः ; यथा— सुमनायते, दुर्मनायते, अधि-

मनायते, अभिषेणयति, इति ; कृत्विमम्, सांराविणम्, व्यावहासी, कौञ्जायन्यः, इति ; पचतितराम्, पचमानः, सर्वेषां, वृक्षाप्ताम्, इति । वैकृतरूपा आदेशसर्वादेशप्रत्ययादेशादयः ; यथा— गार्ग्या-यणः, चान्द्रमसायनिः, गौधेरः, कौलेयकः, इति ; पवनः, पावकः, वृक्षस्य, वृक्षैः, इति ; वेद, विवेद, विद्वान्, विद्धि, इति । यत्नरूपा लुग्लुम्पनविलुम्पनादयः ; यथा— पचत्, जुहोति, पञ्चालाः, दधि, इति ; ददृशे, अद्राक्षीत्, कारकः, कामण्डलेयः, इति ; अभिचित्, शुभंयाः, मूलखाः, अश्वति, इति । प्रतियत्नरूपा विशेषादेशविधिनिषेधादयः ; यथा— तस्थौ, वेद, प्रशाधि, जीवतात् इति ; उदपादि, राष्ट्रियः, आग्नेयः, क्षैणम्, इति ; सुभ्रूः, सुप्रेयसी, व्यतिहसन्ति, व्यतिगच्छन्ति इति । उभयोर्भूषणरूपा युष्मत्प्रभृतिप्रयोगादयः ; यथा— त्वं पचसि, युवां पचथः, यूयं पचथ, अहं पचामि, आवां पचावः, वयं पचामः, वायुर्वाति, देवो वर्षति, भज्यते शास्त्रा स्वयमेव, अवकिरते हस्ती स्वयमेव, भूषयते कन्या स्वयमेव, ब्रूते कथा स्वयमेवेति । समवायरूपा विकरणादयः ; यथा— भवति, चोरयति, दीव्यति, सुनोति, तुदति, तनोति, रुणाद्धि, क्रीणाति, स्वयं नमते, स्वयं दुग्धे, तप्यते तपः, लूयते केदारः, इति । अभ्याहाररूपाः द्विरुक्त्यादयः ; यथा— पायं पायं, पचतिपचति, ग्रामो ग्रामो रमणीयः, मूले मूले स्थूलाः, अग्ने अग्ने सूक्ष्माः, पूर्वं पूर्वं पुष्यति, प्रथमं प्रथमं पच्यते, ज्येष्ठं ज्येष्ठमुपवेश्य, माषं माषं देहि, उपर्युपर्यास्ते, अहिरहिः बुध्यस्व बुध्यस्व इति । वैकृतरूपा वांनावादयः ; यथा— ग्रामो वां, ग्रामो नौ ग्रामो वः, ग्रामो नः, ग्रामस्ते, ग्रामो मे, ग्रामस्त्वा रक्षत्, ग्रामो मा रक्षत्, हैवन्नचीनम्, मातुलः, क्षत्रियः, श्रोत्रियः इति । यत्नरूपा अनुप्रयोगादयः ; यथा— अभिसात् संपद्यते, भस्मसाद्भवति, ब्राह्मणसात् स्यात्, देवत्रा करोति ; मर्त्यत्रा गच्छति, मनुष्यत्रा वसति, शुद्धीभवति, पटपटा-करोति, चकासांचकार, कारयामास, बिभरांबभूव, विदांकुर्वन्तु इति । प्रतियत्नरूपा विध्यनु-प्रयोगादयः ; यथा— रैपोषं पुष्यति, समूलकाषं कषति, जीवग्राहं गृह्णाति, पुरुषवाहं वहति, ऊर्ध्वशोषं शुष्कः, चूडकनाशं नष्टः, ओदन्पाकं पकः, सुवर्णनिधायं निहितः, लुनीहि लुनीहीत्ये-वायं लुनाति ; अधीष्वाधीष्वेत्येवायमधीते ; राष्ट्रमट मठमट दूरमटेत्येवायमटति, सक्त्नून् पिब धानाः खाद ओदन्ं शुक्ल्वेत्येवायमभ्यवहरति, इति । उपस्कारविशेष एव प्रकृतिसमीपोष्कारितं पदमुपपदम् ; तत् त्रिधा— तिङ्गुपपदम्, कृदुपपदम्, सुशुपपदं च । तेषु प्रथमं क्रियारूपम् कारकरूपम्, नामरूपम्, अव्ययरूपम्, निपातरूपम्, उपसर्गरूपं च । तेषु क्रियारूपं यथा— एहि मन्ये रथेन यास्यासि, न मर्षयामि यत्तत्रभवान् वृषलं याजयेत् । कारकरूपं यथा— अश्वेन संचरते, दास्या संप्रयच्छते । नामरूपं यथा— कालो यद्भुञ्जीत भवान्, समयो यद्भुञ्जीत भवान्, वेला यद्भुञ्जीत भवान् । अव्ययरूपं यथा— कथं नाम तन्नभवान् वृषलं याजयेत्, नमते दण्डः स्वयमेव । निष्फळरूपं यथा— यावद्भुक्ते, पुरा व्रजति । उपसर्गरूपं यथा— पराक्रमते, पराजयते

इति । द्वितीयमपि क्रियारूपम्, कारकरूपम्, नामरूपम्, अन्ययरूपम्, निपातरूपम्, उप-
सर्गरूपं च । तेषु क्रियारूपं यथा — भोक्तुं व्रजति, भोजको व्रजति, गोदायो व्रजति, कर्तुमि-
च्छति, इति । कारकरूपं यथा— कुम्भकारः, उत्तानशयः, शय्योत्थायम्, मूलकोपदंशम्, इति ।
नामरूपं यथा—कालो भोक्तुम्, समयो भोक्तुम्, ब्रह्मभूयम्, ब्रह्मोद्यम्, इति । अन्ययरूपं
यथा—दिवाकरः, दोषाकरः, मृषोद्यम्, ईषत्पानः, इति । निपातरूपं यथा—अलं कृत्वा, खलु
कृत्वा, यावद्वेदम्, अन्यथाकारम्, इति । उपसर्गरूपं यथा— प्रजवी, प्रसवी, विकत्वी, निराक-
रिष्णुः, इति । तृतीयं क्रियारूपम्, कारकरूपम्, नामरूपम्, अन्ययरूपम्, निपातरूपम्,
कर्मप्रवचनीयरूपं चेति । तेषु क्रियारूपं यथा—न त्वां तृणाय मन्त्रे, संतापाय प्रभवति, गोषु
दुह्यमानासु गतः, क्रोशतः प्रात्राजीदिति । कारकरूपं यथा—

चर्मणि द्वीपिनं हन्ति दन्तयोर्हन्ति कुञ्जरम् ।
केशेषु चमरीं हन्ति सीम्नि पुष्कलको हतः ॥

केशेषु प्रसितः, ब्राह्मणेषु भुञ्जानेषु वृषला आसते, वृषलेष्वासीनेषु ब्राह्मणा भुञ्जते, इति ।
नामरूपं यथा—गवां स्वामी, अन्नस्य हेतोर्वसति, पित्रा सदृशः, श्निवं प्रजाभ्यः, इति ।
अन्ययरूपं यथा—समया ग्रामम्, सह च्छत्रेण, नमो देवेभ्यः, दक्षिणाहि ग्रामात्, इति । निपात-
रूपं यथा—हे देवदत्त, हा देवदत्तम्, विना विष्णुमित्रेण, ऋते यद्भदत्तात्, इति । कर्मप्रवचनीयरूपं
यथा—वृक्षमनु विद्योतते, उपार्जुनं योद्धारः, अधि ब्रह्मदत्ते पञ्चालाः, अधि पञ्चालेषु ब्रह्मदत्त इति ।

प्रकृतिप्रत्ययावेवमुपस्कारश्च दर्शितः ।

क्रमादुपपदस्यापि स्वरूपमुपवर्णितम् ॥

अन्ययानि निपाताश्च गतयश्च निरूपिताः ।

कर्मप्रवचनीयाश्च सोपसर्गाः प्रकाशिताः ॥

न केवलेह प्रकृतिः प्रयुज्यते

न केवलाः सुप्तिङजण्क्वजादयः ।

भवत्युपस्कार इहापृथग्द्वयो-

द्वयार्थमेवोपपदं प्रयुज्यते ॥

॥ इति महाराजाधिराजश्रीभोजदेवविरचिते शृङ्गारप्रकाशे प्रकृत्यादिप्रकाशो नाम

प्रथमः प्रकाशः ॥

॥ द्वितीयः प्रातिपदिकादिप्रकाशः ॥

प्रातिपदिकं त्रिधा—विभक्तावयवम्, अविभक्तावयवम्, अनुकरणं च । तत्र विभक्ता-
वयवं त्रिधा—कृद्रूपम्, तद्धितरूपम्, समासरूपं च । तेषु भावकारकाभिधायिनो धातुप्रत्ययाः
कृतः । तत्र धात्वर्थ एवापूर्वापरीभूतो भावः; यदाह—

कालानुपाति यद्रूपं धात्वर्थस्य क्रियेति तत् ।
परितो यत् परिच्छिन्नं तद्भाव इति कथ्यते ॥

स इह षोढा संभवति—सिद्धः, साध्यः, सिद्धासमाप्तः, साध्यासमाप्तः, सिद्धसाध्यः,
साध्यसिद्धश्चेति । तेषु उद्भूतप्रत्ययांशत्वेन क्रियानुद्वेकात् सत्त्वभूतत्वे लिङ्गसंख्याशुपग्राही 'कर्तृ-
कर्मणोः कृति' (पा. २-३-६५) इति संबन्धविभक्तेर्निमित्तं सिद्धः; यथा—आश्चर्यमिदमो-
दनस्य च पाको ब्राह्मणानां च प्रादुर्भावः, भेदिका काष्ठानां देवदत्तस्य, चिकीर्षा यज्ञदत्तस्य कटस्य
इति । अत्र उभयप्राप्तौ कर्मण्येव इति नियमे उभयोः प्राप्तिर्यस्मिन् कृति इति व्याख्यानात्,
अकारयोश्च नियमप्रतिषेधात्, कर्तर्यपि षष्ठ्येव भवन्ती भावस्य सिद्धतां द्योतयति । उद्भूतप्रकृत्यं-
शत्वेन क्रियोद्वेकादसत्त्वभूतत्वे लिङ्गसंख्याद्यनुपग्राही कर्तृकर्मणोः कारकविभक्तेरेव निमित्तं साध्यः ;
यथा—ओदनं भोक्तुं याति, स्वाध्यायमधीत्य स्नापयति, पयः पायं पायमास्ते, इति । अत एव
'न लोक' (पा. २-३-६९) इत्यादिना षष्ठी निषिध्यते । सिद्ध एव तद्धितानुबन्धी सिद्धासमाप्तः;
यथा—न्यावक्रोशी, साङ्कूटिनम्, कृत्रिमम्, इति । अत्र यथा आभिजित्यः, कौञ्जायन्यः इत्यादा-
वणाद्यभिहितोऽप्यपत्यार्थः, तैत्तिरीयाः छागलेयिनः इत्यादौ ङणाद्यभिहितोऽपि प्रोक्तार्थः, स्वार्थिका-
भ्येतृवेदितृविषयतद्धितोत्पत्तिमन्तरेण न समाप्यते, तथा व्यतिहाराभिध्व्युपाधिको णजिनुक्तः
शुद्धश्च कृत्यभिहितः सिद्धोऽपि भावः स्वार्थिकनिर्वृत्तार्थीयतद्धितोत्पत्तिमन्तरेण न समाप्यत इति
सिद्धासमाप्तो भवति । साध्य एवानुप्रयोगानुबन्धी साध्यासमाप्तः; यथा—चकासांचकार,
विदाङ्कुर्वन्तु, रैपोषं पुष्यति इति । अत्र यथा शुद्धीभवति, पटपटाकरोति, इत्यादावभूततद्भावादिषु
ख्याद्यन्तम्, लुनीहि लुनीहीत्येवायं लुनाति, राष्ट्रमट मठमट दूरमटेत्येवायमटति, इत्यादिषु
क्रियासमभिहारादिषु लोढन्तम् अनभिष्यक्तपदार्थकत्वादसमाप्तं स्वार्थाभिष्यक्तये कृद्भाद्यनुप्रयोगं
यथाविध्यनुप्रयोगं चापेक्षते, तथा आमन्तं णमुलन्तं चानभिष्यक्तपदार्थकत्वादसमाप्तं साध्यरूपमेव
स्वार्थाभिष्यक्तये कृद्भाद्यनुप्रयोगं यथाविध्यनुप्रयोगं चापेक्षत इत्येतदुक्तो भावः साध्यासमाप्तो
भवति । तदाह—'आम इव णमुलोऽप्यसमाप्तार्थत्वाच्चादिवदनुप्रयोगः सिद्ध एव यथाविध्यर्थ

तु वचनं कषादिषु यथाविध्यनुप्रयोगः' इति । तेन चकासांचकार इत्यादिनाऽयमर्थो भवति—
चकास्ति स्म, विदन्तु, रायः पुष्यन्नमुं पुष्यति, इति । अत एव क्रियाविशेषणेनैव सिद्धमिति न
केचित् णमुत्प्रकरणमारभन्ते । ननु च क्रियाविशेषणानां कर्मता नपुंसकता च ; कथं च पुषेरेव
पुषिः कर्म भवति ? न ह्यात्मनैवात्मा व्याप्यते ; न हि सुशिक्षितोऽपि बटुः स्वं स्कन्धमारोढुं
शक्नोति । नैवम् ; नागरकं वृत्तं वर्तेत, विश्वजिता यजेत, इत्यादौ सामान्यविशेषयोरनैकात्म्येन
व्याप्यवच्छेदयोरुपलम्भात् सामान्यपुषेरेवात्रयवपुषिः कर्म भवति । न च क्रियाविशेषणानां कर्म-
तैवेति नियमः ; क्रिया हि यथा साध्यमानत्वात् कर्म, तथोत्पद्यमानत्वात् कर्त्र्यपि भवति ; ततश्चो-
भयथाऽपि क्रियाविशेषणानि योज्यन्ते—रैपोषं कृत्वा पुष्यति, रैपोषं यथा भवत्येवं पुष्यतीति ।
सिद्ध एव साध्यधर्मयोगी सिद्धसाध्यः ; यथा—आश्रय्यो गवां दोहोऽशिक्षितेनागोपालेन, साधु
खलु पयसः पानं यज्ञदत्तेन, विचित्रा हि सूत्रस्य कृतिः पाणिनिना, इति ; अत्र उभयप्राप्तौ कर्मण्येव
षष्ठीति कर्तरि तृतीयाम्नानात् सिद्धोऽप्ययं विवक्षातः साध्योऽपि भवतीति ज्ञायते । अन्ये त्वन्यथा
सिद्धसाध्यं वर्णयन्ति— उष्ट्रासिकाभास्ते, पञ्च वारान् भुङ्क्ते, पञ्च प्रयोगान् पचति, इति ।
अत्रोष्ट्रासिकावारप्रयोगाणां क्रियाविशेषावृत्त्यनुष्ठानरूपत्वेनापृथग्भावात् क्रियाभिख्याप्यानां द्वितीया-
दर्शनादभेदविवक्षातः सिद्धानामपि क्रियावदेव साध्यत्वमवगम्यते ; तदाह—

तत्स्वभावविशेषत्वाद्द्वयाप्या नोष्ट्राभिकाऽनया ।

साध्यत्वे त्वासनैकात्म्यात् फलतः कर्म कथ्यते ॥

सोऽयमित्यभिसंबन्धादभेदे धर्मधर्मिणोः ।

क्रियाया इव साध्यत्वं वारादीनां न दुष्यति ॥

तेन उष्ट्रासिकाभास्ते इत्यादीनामयमर्थो भवति— उष्ट्रवदास्ते, पञ्चावृत्तिं भुजिक्रियां करोति,
पञ्च पाकाभिर्वर्तयति इति । साध्य एव सिद्धधर्मयोगी साध्यसिद्धः ; यथा—कर्तव्यं भवतः,
कार्यं भवतः, कृतं भवतः, इति । अत्र 'न लोकत्रयनिष्ठाखलर्थतृनाम' (पा. २-३-६९)
इति लादीनां साध्यार्थाभिधायित्वात् कर्तृकर्मणोः षष्ठीनिषेधे, 'कृत्यानां कर्तारि वा' 'कस्य च
वर्तमाने' (पा. २-३-७१, ६७) 'नपुंसके भावे उपसंख्यानम्' इत्यादिभिः पुनः षष्ठीविधा-
नात् पक्षे विवक्षातः सिद्धार्थाभिधायित्वमवगम्यत इत्येतदुक्तो भावः साध्यसिद्धो भवति । न चात्र
कृत्यानां निषेधो न भ्रूयते, यतः खलर्थतृनामित्यत्र खलर्थेत्यनेन कृत्यक्तखलर्थाः शतृशानवानशब्द
संगृह्यन्ते ; तृतीयनेन पुनस्तृत्त्रेवेति । अत एव निष्ठादिभावस्यैव कृत्यभावस्य कर्मण्यपि षष्ठी न
भवति ; यथा—

गतमस्तं यथाऽर्केण यथाऽभ्युदितमिन्दुना ।

तथा मानेन शैथिल्यमागन्तव्यं मृगीदृशः ॥

कथं पुनः सकर्मकात् भावप्रत्ययः ? तेन ह्यकर्मकाद्भवितव्यम् ; यदाह ' लः कर्मणि च भावे चाकर्मकेभ्यः ' (पा. ३ - ४ - ६९) ' तयोरेव कृत्यक्तखलर्थाः ' (पा. ३ - ४ - ७०) ; न हि भवति कृतं कटं देवदत्तेनेति । उच्यते—नैतदन्तरङ्गं द्रव्यकर्म, अपि तु ' कालाध्वभावगन्तव्याः कर्मसंज्ञा ह्यकर्मणाम् ' इति बहिरङ्गेषु कालादिकर्मसु गन्तव्यलक्षणं गत्यर्थकर्म ; बहिरङ्गता च ' कालाध्वनोरत्यन्तसंयोगे ' (पा. २ - ३ - ५) इत्यनेन द्वितीयाविधानेन, भावस्य च कालादभेदेन, गन्तव्यस्य तु ' गत्यर्थकर्मणि द्वितीयाचतुर्थ्यौ ' (पा. २ - ३ - १२) इति पुनर्द्वितीयाग्रहणेन ज्ञायते ; अन्यथा हि कर्मणि द्वितीयायाः सिद्धत्वात् गत्यर्थकर्मणि चतुर्थी चेत्येव ब्रूयात् । यस्यैव च द्रव्यकर्मणोऽन्तरङ्गस्याभावेनाकर्मकः, तस्यैव भावेन सकर्मको भवति ; अतो विद्यमानमपि कालादिकर्म नाकर्मकव्यपदेशं विन्नयति । अन्ये त्वन्यथा साध्यसिद्धं वर्णयन्ति—उष्ट्रासिका आस्यन्ते, इबशायिकाः शय्यन्ते, यवाग्वाः पाकाय व्रजति इति ! अत्र आसिकाशायिकयोराख्याताभिहितक्रियात्मकत्वात् पाकस्य व्रजिक्रियासाध्यत्वात्, सत्यपि साध्यत्वे लिङ्गसंख्यासंबन्धविभक्तियोगाद्विबक्षात् सिद्धत्वमपि गम्यत इत्ययं साध्यसिद्धो भवति । तथाऽपि उष्ट्रासिका आस्यन्ते, हतशायिकाः शय्यन्ते, इत्यमूभ्यां सामान्यविशेषोपचरितरूपो भावात्मैव प्रत्याच्यते; स आख्याताभ्यां सामान्यरूपेण, ष्णुलन्ताभ्यां विशेषरूपेण । बहुवचनं तु कुत्सातिशयार्थम् ; या हि नामोष्ट्रस्य कुत्सावत्यो बहुप्रकारजुषो बह्वयः आसिकाः, याश्च हतानामतिशयवत्यस्तथाभूता एव भूयस्यः शायिकाः प्रतीताः, ताभिः विशेषरूपाभिरियमासिका शायिका च उपमानोपमेयसंबन्धजनितभेदोपपरिमहाल्लकारेणापि सामान्यविशेषभावेन कुत्सातिशयार्थं बहुत्वेनैव प्रत्याच्यते, बहुत्वेन विना सामान्यविशेषभावानुपपत्तेः ; तेनोष्ट्रासिका इवासनानि, हतशायिका इव शयनानि क्रियेन्त भवन्तीति वा वाक्यार्थो भवति । नन्वेवमुष्ट्रासिकादीनां वारप्रयोगादीनां च कर्मतेव नपुंसकताऽपि प्राप्नोति ; यथा—मृदु पचति, प्रशस्तं पचतीति । उच्यते—त्रिधा खलु क्रियाविशेषणं भवति— बाह्यम्, आभ्यन्तरम्, बाह्याभ्यन्तरं च ; तत्र बाह्यं धर्मरूपं वारादि ; आभ्यन्तरं विशेषरूपमुष्ट्रासिकादि, बाह्याभ्यन्तरं गुणरूपं मृदादि । तेषु बाह्यं सोऽयमित्यभिसंबन्धादभेदोपचारेणाविचलितस्वरूपमेव प्रधानं विक्षिप्तं कथमिव स्वलिङ्गं जह्यात् ? आभ्यन्तरं तु विशेषांशपरिमहादाविष्टलिङ्गसंख्यं कथमिव वाऽन्यलिङ्गं गृहीयात् ? बाह्याभ्यन्तरं तु गुणत्वात् स्वलिङ्गविरहे ' गुणवचनानामाश्रयतो लिङ्गवचनानि ' (महाभाष्यम् १ - २ - ६४) इति विशेष्यलिङ्गप्राप्तेव भवति ; तत्र साध्यैकस्वभावत्वाद्द्वि-
लिङ्गसंख्यायाः क्रियाया विशेषणत्वे मृदादीनां नपुंसकत्वमेव न्याय्यम् । उष्ट्रासिकावारादीनां तु

नित्यमाविष्टलिङ्गत्वाद्विशेषांशपरिग्रहात् क्रियाविशेषणत्वेऽपि न नपुंसकलिङ्गता । अथ पाकाय
 व्रजति, एधेभ्यो व्रजति, इति क्रिया रन्धनाय स्थालीतिवत् तादर्थ्यचतुर्थ्यन्तः सिद्ध एव कस्मान्न
 विज्ञायते? नैवम्, 'भाववचनाश्च' (पा. ३ - ३ - ११) इति तादर्थ्य एव प्रत्ययोत्पत्तेः,
 'तुमर्थोच्च भाववचनात्' (पा. २ - ३ - १५) इति स्वार्थ एव चतुर्थीविधानात् । किमर्थं पुन-
 रिदम्? भावे हि घञादयः सिद्धा एव, तादर्थ्ये चतुर्थी । क्रियार्थोपपदेन तुमुनाऽस्मिन् विषये
 घञादयो मा वाधिषत; वाक्स्वरूपविधिश्चात्र तुमुन्णुलाविति ण्वुलग्रहणान्नावतरति । अथ यथैधा-
 नाहर्तुं व्रजति एधेभ्यो व्रजतीति 'क्रियार्थोपपदस्य च कर्मणि स्थानिनः' (पा. २ - ३ - १४) इति
 चतुर्थी, तथा पाकं कर्तुं व्रजति पाकाय व्रजतीति यदि भवेत्, को दोषः स्यात्? न कश्चित्;
 किं त्वेतत् पृच्छामि—स पाकः सिद्धः साध्यो वा? यदि सिद्धः किं कर्तुं व्रजति? अथ साध्यः,
 क्रियार्थोपपदेषु तुमुना घञादयो वाध्यन्ते । अथ तुमर्थत्वेन साध्याभिधायिनश्चतुर्थ्यन्तत्वेन चा-
 सत्त्वभूतार्थाः पाकायैत्यादिषु घञादयः, कथं यवाग्वा इत्यादेः संबन्धविभक्तेर्निमित्तं भवति? शब्द-
 शक्तिरेषा यत् कस्यचिदेव केनचित्, केनचिदेव कस्यचित्संबन्धः; तद्यथा—अभिन्नेऽप्यर्थे
 प्रजागरिताऽपररात्रानिति तृनो बाह्यकर्मोपसर्गकर्मयोगात् जायते, न जागरूक इत्युक्तस्य; ऊरी-
 करोति पाकादिकमित्यूर्यादीनामेकानेकविशेषस्थया करोतिक्रियया भवति संबन्धः, न तदर्थविषयैः
 पचादिभिः; सूर्यमपि न पश्यन्ति असूर्यपश्या राजदारा इति व्यवहितामपि सूर्यकर्मिकां दृशिक्रियां
 नन्व निषेधति, न सूर्यसत्ताम्; एवं न पुनर्गीयन्ते अपुनर्गोयाः श्लोकाः, श्राद्धं न भुङ्क्ते अश्राद्धभोजी
 ब्राह्मण इति । तथा लवणं न भुङ्क्ते अलवणभोजी भिक्षुः इत्यसूर्यपश्यादिवदसामर्थ्येऽपि नन्व-
 मासो दृश्यते; न त्वकिंचित्कुर्वाण इति; एवं माषं हरमाणः, अगाधादुत्सृप्त इति । अपि च, पयः
 पायं पायं, पयः पीत्वा पीत्वा, गेहमनुप्रवेशमनुप्रवेशम्, गेहमनुप्रविश्यानुप्रविश्य, इत्याभीक्ष्यन्वी-
 प्सयोः पदद्विवचनं प्रयोजयन्ति णमुलादयः, न पापच्यते, द्विशो देहीति यञ्शसादयः; लोढ-
 यत इति द्विवचनमन्तरेणापि क्रियासमभिहारमवगमयति यञन्तम्, न लुनीहि लुनीहीति लोढन्तम्;
 कृतपूर्वी कटम्, अधीती व्याकरणम्, इति वृत्तिवक्षेनोज्झितकर्माभिधानशक्तयः कर्मविभक्तिं न
 विघ्नयन्ति निष्ठादयः; ग्रामं गन्तुमनाः, कटं कर्तुकाम इति निवृत्तिच्छिन्ना अपि कर्मणि द्वितीयामेव
 प्रयोजयन्ति तुमुनादयः; उभयप्राप्तौ कर्मण्येवेति नियमेऽपि विचित्रा सूत्रस्य कृतिः पाणिनेः इति,
 शब्दानामनुशासनमाचार्यस्य इति, समासाय कर्तरि संबन्धविभक्तिमप्युपाददते किनादयः, साध्या-
 र्थाभिधायिनोऽसत्त्वभूतार्था अपि यवाग्वाः पाकायेति कर्मणि संबन्धविभक्त्यैव संबध्यन्ते घञादय
 इति तदुक्तभावः साध्यसिद्धो भवति ॥

क्रियानिमित्तं कारकम्; तदपि षोढा—कर्ता, कर्म, करणम्, संप्रदानम्, अपादानम्,

अधिकरणं चेति । तत्र कर्ता— स्वतन्त्रः, हेतुः, कर्मकर्ता च ; तेषु क्रियायाः स्वेच्छया करणादीनि यः प्रयुङ्क्ते न तु वैः प्रयुज्यते, स स्वतन्त्रः ; यथा— पुत्रपौत्रस्य दर्शकः, पुरां भेत्तेति । तमेव क्रियाप्रवृत्तं यः प्रयुङ्क्ते स हेतुः ; यथा— राजानं योधितवान् राजमुष्वा धनुषप्रान्, नखानि मोषयन्ति नखमुचानि धनूंषीति । कर्मैव स्वातन्त्र्येण विवक्षितं कर्मकर्ता ; यथा— स्वयमेव पच्यन्ते पचेलिमा माषाः, स्वयमेव भव्यन्ते भङ्गुराणि काष्ठानि इति । कर्म— निर्वर्त्य, विकार्यं, प्राप्यं च ; तेषु यदसज्जन्यते, सद्वा प्रकाश्यते तन्निर्वर्त्यम् ; यथा— कर्तव्यः कटः, उच्चार्यः शब्दः, इति । यस्य प्रकृत्युच्छेदो गुणान्तरं बोत्पद्यते तद्विकार्यम् ; यथा— भुक्त ओदनः, लूयमानः केदारः, इति । क्रियाकृतविशेषानवगबौ कर्तुः क्रियायाऽनास्थितमास्थितं वा यदाप्यते तत् प्राप्यम् ; यथा— दुर्दर्शः प्रभुः, सुयानो मार्ग इति । करणं— बाह्यम्, आभ्यन्तरं, बाह्याभ्यन्तरं च ; तेषु कर्तुः शरीराद्बहिरुपलभ्यमानं बाह्यम् ; यथा— आशितं भवं भक्तम्, धृतोदकः करकः, इति । तद्विपरीतमाभ्यन्तरम् ; यथा— प्रियंकरणं स्त्रीलम्, वशीकरणं प्रेम, इति । उभयगुणयोगि बाह्याभ्यन्तरम् ; यथा— दर्शनं चक्षुः, संवननं साम इति । संप्रदानम्— ददातिकर्माप्यं, कर्ममात्राप्यं, क्रियाप्यं च ; तेषु सम्यक् प्रदीयते तस्मै इत्यन्वर्थसंज्ञाया विषयो ददातिकर्माप्यम् ; यथा— दीयतेऽस्मै दानीयो ब्राह्मणः, देवा देयासुरस्मै देवदायो डिम्भः, इति । 'कर्मणा यमभिप्रैति स संप्रदानम्' (पा. १-४-३२.) इति पारिभाषिकसंज्ञाविषयः कर्ममात्राप्यम् ; यथा— दाश्यतेऽस्मै देयमिति दाहाः कैवर्तः, गां हन्ति तस्मै आगतायेति गोत्रः अतिथिः इति । कर्मशब्देन क्रियाया अप्युपादानात् क्रियाया यदाप्यते तत् क्रियाप्यम् ; यथा— श्लाघन्तेऽस्मै जना इति श्लाघ्यो राजा, स्पृहयस्त्वस्मै लोकाः स्पृहणीयो विभव इति । अपादानम्— निर्दिष्टविषयम्, उपात्तविषयम्, अपेक्षितक्रियं च ; तत्र 'भ्रुवमपायेऽपादानम्' (पा. १-४-१४) इति निर्दिष्टविषयम् ; यथा— प्रपतनो गिरिः, प्रस्रवणः शैलः इति । भीत्रार्थादियोगोक्तमुपात्तविषयम् ; यथा— भयानको द्विषताम्, प्रभवः संपदाम्, इति । अवधिमात्रार्थमपेक्षितक्रियम् ; यथा— अवधिः पर्वतः, मर्यादा समुद्रः, इति । अधिकरणम्— वैषयिकम्, औपश्लेषिकम्, नैमित्तिकं च ; तेषु विविधमनेकप्रकारं जातिगुणक्रियाद्रव्यादिभिः सिनोतीति विषयो वेक्षकालादिः ; विषय एव वैषयिकम् ; यथा— निषिन्न्यास्मिन् गवादय इति निपानं जलाशयः, राजानो धीयन्तेऽस्मां राजधानी नगरम् इति । उपश्लेषोऽवष्टम्भः, तस्मै प्रभवत्यौपश्लेषिकम् ; यथा— इषको धीयन्ते अस्मिन् इषुधिः उपासङ्गम्, झेरतेऽस्यां झयथा पर्यङ्कः । निमित्तमेव नैमित्तिकम्, यथा— रव्यन्तेऽस्मिन् सामाजिकमनांसि इति रङ्गः प्रेक्षा, प्रसीदन्ति अस्मिन् नयनमनांसि इति प्रासादः सौधम् इति । तदेतदुभयमपि— शुद्धम्, संकीर्णम्, उपाधिमत्, रूढिमत्, संबन्धि, अनुबन्धि चेति षोढा विप्रथते । तत्र अर्थान्तरैरसंस्पर्शः शुद्धिः ; सा भावानां यथा—

शोदनस्य पाकः, अलं कृत्वा, खलु स्थित्वा, इति ; कारकाणां यथा— अपां स्रष्टा, वर्षक्षतस्य पूरकः, सोमं पवमान इति । संपर्कः संकरः ; स भावानां यथा—कालो भोक्तुम्, अलं भोक्तुम्, भोजं भोजं व्रजतीति ; कारकाणां यथा—गमनमर्हति गम्या योषित्, जेतुं शक्यते जय्यः शत्रुः, पक्तुं व्रजति, पाचको व्रजतीति । बाह्यमाभ्यन्तरमुभयं वा शास्त्रोपात्तं विशेषणमुपाधिः ; स भावानां यथा— भवतः शायिका, उपसरो गवाम्, समजः पशूनामिति । कारकाणां यथा— तुन्दपरि-
 मृजोऽलसः, स्तम्बेरमो हस्ती, दृतिहरिः पशुः इति । गुणवचनत्वे द्रव्यवचनत्वरूढिः ; सा भावानां यथा— मृगया, वासना, परिव्रजेति ; कारकाणां यथा—कुम्भकारः, पङ्कजम्, अमावास्येति । नियोगतः प्रतियोग्यपेक्षः संबन्धः ; स भावानां यथा— भुक्त्वा व्रजति, भोक्तुमिच्छति, अप्राप्य नदीं पर्वत इति ; कारकाणां यथा— चङ्कन्यमाणोऽधीते, अधीयानो वसति, गोदायो व्रजति । अनुषङ्गोऽनुबन्धः ; स भावानां यथा— सांराविणं वर्तेते, रौपोषं पुष्यति, चकासांचकार इति ; कारकाणां यथा— अभिष्टोमयाजी, उष्ट्रक्रोशशतं दायी इति । अथैतदभिधाने त्रिप्रकाराः कृतो भवन्ति— भाववचनाः, कारकवचनाः, भावकारकवचनाश्च । तेषु अथुजादयः, ण्वुलादयः, ण-
 जादयः, तुमुनादयः, सयादयः, णमुलादयश्च भाववचनाः ; ण्वुलादयः, अणादयः, उणादयः, किनादयः, शत्रादयः, तुनादयश्च कारकवचनाः ; तव्यादयः, तवायादयः, क्तादयः, स्वलादयः, लुडादयः, घवादयश्च भावकारकवचनाः । तत्र भाववचनेष्वनुपाधौ सिद्धभावे अथुजादयः ; यथा—
 नन्दथुः, यज्ञः, स्वप्नः, क्रिया, कण्डूया, व्यञ्ज्या, इति । अत्रैव रोगाशुपाभिमति ण्वुलादयः ; यथा—
 अरोचको बाधते, प्रवाहिकातः करोति, भवत आसिका, इक्षुभक्षिकां मे धारयसि, कां त्वं कारि-
 मकार्षीः, अकरणिस्ते वृषल, इति । सिद्धासमाप्ते णजादयः ; यथा— व्यावक्रोशी वर्तेते, व्याव-
 हासी कुर्वन्ति, साङ्कूटिनं वर्तेते, सांराविणं कुर्वन्ति, करणेन निर्वृत्तं कृत्रिमम्, पाकेन निर्वृत्तं
 पक्वित्रिमम्, इति । साध्यरूपे तुमुनादयः ; यथा— भोक्तुं व्रजति, भोक्तुं जानाति, भुक्त्वा
 व्रजति, अपमित्य याचते, स्वादुङ्कारं भुक्ते, दोषङ्कारमाक्रोशति । तुमर्थ एव छन्दोविषये
 सयादयः ; यथा— वक्षे रायस्त्वा, दृशे विश्वाय सूर्यम्, अग्निं देवा विभाजं नाशक्नुवन्, विलुपं
 नाशक्नुवन्, ईश्वरोऽभिचरितोः, ईश्वरो विच्छिन्नः इति । स्वाध्यायसमाप्ते णमुलादयः ; यथा—
 समूलकाषं कषति, रौपोषं पुष्यति, चकासांचकार, विभराम्बभूव, चकासामास, विदां-
 कुर्वन्तु, इति । कारकवचनेष्वनुद्रिक्तक्रियांशाः कर्तर्येव ण्वुलादयः ; यथा— कारकः, स्रष्टा,
 नन्दनः, प्रियः, यञ्वा, जरञ्जिति । सोपपदाः कर्त्रादिष्वणादयः ; यथा— काण्डलावः,
 पादहारकः, सुभगंकरणम्, गोम्रः, संभुः, गोष्ठः, इति । निरूपपदा रूढिमन्त उणादयः ;
 यथा— कारः, दात्रम्, धात्री, दासः, भीष्मः, इति । उभयेऽपि लोपवन्तः कि-
 नादयः ; यथा— घृत्सृक्, सट्क्, अर्थभाक्, सुभंयुः, प्राक्, युक्, इति । कर्तर्येबोद्धि-

क्रियांशाः शत्रादयः ; यथा— यवागूं पचन् , सोमं पवमानः, आशितं दाश्वान् , वेदमनूचानः, भुक्तवानोदनम् , प्रामं गमी, इति । त एव ताच्छील्याद्युपाधिमन्तस्तृनादयः ; यथा— जागरिता-
ऽपररात्राः, मुण्डयितारः श्राविष्ठायनाः, वधूमूढाम्, अलंकरिष्णुः, कतीह कवचमुद्रहमानाः, शतं
दायी, एधानाहारको व्रजति, इति । भावकारकवचनेषूद्रिक्तानुद्रिक्तक्रियांशाः तव्यादयः ; यथा—
कर्तव्यं भवता, करणीयं भवता, कार्यः कटो भवतः, कृत्यः कटो भवतः, वास्तव्यो भवान्, ब्रह्मभूयं
भवतः, इति । त एव छन्दोविषयास्तवायादयः ; यथा— परिधातवै, परिस्तरितवै, अवचक्षे, अवगाहे,
दिदृक्षेण्यः, कर्तुं हांवः, इति । उद्रिक्तक्रियांशाः क्तादयः ; यथा— भुक्तं भवता, भुज्यमानं भवता,
भोक्ष्यमाणं भवता, भुक्तमोदनम्, भुक्त ओदनो भवता, एवं भोक्ष्यमाणः, इति । त एव व्यक्त-
कालाः खलादयः ; यथा— स्वाह्यंभवं भवता ; सूत्यानं भवता, प्राशितंभवं भवता, दुराह्यंभवं
भवता, ईषत्पानः सोमो भवतः, आशितंभवं भक्तम्, इति । अनुद्रिक्तक्रियांशाः प्रायो
गुणवचना ल्युडादयः ; यथा— व्यासस्य वचनम्, पाणिनेरुक्तिः, छात्रस्य हसितम्, इध्मानां
प्रश्नम्, जनानां भक्तिः, राह्यां मत इति । त एव प्रायो द्रव्यवचना घ्वादादयः ; यथा— पर्यायः
क्रियाणाम्, विपर्यायः कालस्य, संग्रहः शास्त्राणाम्, अधीतः स्वाध्यायः, अधिगत उपायः, श्रेयानु-
पाध्यायः इति ॥

भावकारकसंबन्धिस्वार्थाभिधायिनोऽधायुप्रत्ययास्त्वद्धिताः । तत्र भावो द्विधा— अन्त-
रङ्गः, बहिरङ्गश्चेति । तयोः शब्दस्यार्थे प्रवृत्तिनिमित्तमन्तरङ्गः, यदाह— ‘यस्य गुणस्य हि
भावाद्द्रव्ये शब्दनिवेशः, स तस्य भावः ; तदभिधाने त्वतलौ’ तस्योपसंग्रहाय संग्रहकारः
पठति—

‘शब्दे तां जातिं शब्दमेवार्थजातौ जातिः शुक्लादौ द्रव्यशब्दे गुणं तम् ।

कृत्तत्संयोगं योगि चाभिन्नरूपं वाच्यं वाच्येषु त्वादयो बोधयन्ति ॥’

ततः स षोढा भिद्यते— जातिः, गुणः, स्वरूपम्, संबन्धः, संहतिः, अभिन्नरूपम्,
इति । तेषु जातिर्यथा— गोत्वम्, शुद्धत्वम्, मानुष्यकम्, ज्ञेयम्, पौंज्यम्, ब्राह्मण्यम्,
इति । गुणो यथा— शुद्धत्वम्, शीघ्रता, अदिमा, माधुर्यम्, आर्जवम्, वैदग्ध्यम्, इति ।
स्वरूपं यथा— डित्थत्वम्, आकाशत्वम्, चन्द्रत्वम्, सूर्यत्वम्, दिक्त्वम्, तदात्वम्, इति ।
संबन्धो यथा— पाचकत्वम्, काण्डलावत्वम्, दण्डित्वम्, औपगवत्वम्, राजपुरुषत्वम्,
पुरुषव्याघ्रत्वम्, इति । संहतिर्यथा— धवखदिरत्वम्, नरसिंहत्वम्, शुक्लकृष्णत्वम्, कृष्ण-
शारत्वम्, नीलोत्पलत्वम्, गौरखादिरत्वम्, इति । अभिन्नरूपं यथा— सत्त्वम्, विद्यमानत्वम्,

गर्गत्वम्, पञ्चालत्वम्, पदार्थत्वम्, पक्कजत्वम्, इति ॥

ननु च,

जातिगुणाज्जातिगुणे धवखदिरादेः स्वजातिसंघाते ।

डित्थादौ च स्वरूपे कृत्तत्संयोगे तु संबन्धे ॥

त्वादय इति स्मृतिः ; कथमभिन्नरूपादावपि भवति ? उच्यते— ‘कृत्तद्धितसमासेषु संबन्धाभिधानमन्यत्र रूढ्याभिन्नरूपाव्यभिचरितसंबन्धेभ्यः’ । अत एवोक्तम्— ‘कृत्तत्संयोगं योगिना भिन्नरूपम्’ इति ॥

अवधेरपि वाच्यत्वं त्वादीनामिष्यते बुधैः ।

गोत्वाद्धि गौरिति ज्ञानमभिधानं च जायते ॥

ते ह्येवमाहुः— ‘तस्य भावस्त्वतलौ’ भवतोऽस्मादभिधानप्रत्ययाविति भावः । तदसत् ; न हि गोत्वं गौरिति ज्ञानस्योत्पत्तावगादानतां जनयत् ‘जनिकर्तुः प्रकृतिः’ ‘भुवः प्रभवो वा’ भवति ; यथा— शृङ्गाच्छरो जायते, हिमवतो गङ्गा प्रभवतीति । ज्ञानं त्वात्मन एव जायते, मनसैवोद्भवति ; तदाह— ‘व्यापकादप्यात्मनो युगपत् ज्ञानानुत्पत्तिर्मनसो लिङ्गम् ; नाहमद्राशं, नाहमश्रौषं, नाहमज्ञासिषम्, अन्यत्र मे मनोऽभूदिति’ । निमित्तत्वं तु गौरिति ज्ञानोत्पत्तौ शब्दस्येव गोत्वादेरपीष्यत एव । तत्र यथा समवायिनः श्वेत्यात् श्वेत्यबुद्धेः श्वेते श्वेत्यबुद्धिः, तथा समवायिनो गोत्वाद्गोत्वबुद्धेर्गवि गोत्वबुद्धिः ; ते परस्परं कार्यकारणभूते इति । अभिधानं तु शब्दः ; स च येनोच्चारितेनार्थः प्रतीयते । तस्यापि न गोत्वमवधिर्भवति । शब्दो ह्याकाशादेव जायते, मुखादेव प्रभवति ; न गोत्वादेः । तदाहुः— ‘मुखे हि शब्दगुणलभामहे भूमावर्थम्’ इति । यदाऽपि नित्यः शब्द इति मतं तदाऽपि शब्दस्य गोत्वाद्यो वाच्याः विशेष्याः प्रत्याख्या एव भवन्ति । तत्र च शब्दस्य गोत्वादीनां वाच्यत्वे विशेष्यत्वे वा कर्मतैव, नावधित्वम् । प्रत्याख्यत्वे तु विपरिणाभाविपरिवर्तपक्षयोर्बक्ष्यमाणन्यायेन प्रत्युत शब्दस्यैवावधित्वम् । अभ्यासस्तु सादृश्यादुपाधेरुपाधिसादृश्याभ्यां वा संभवति ; यथा— शुक्तिकादौ रजतादेः, स्फटिकादौ रक्तादेः, प्रतिबिम्बादौ मुखादेरिति । तत्र यो यदध्यास्यते, यो यदध्यास्ते वा, स तस्याधिकरणं कर्म वा स्यात्, न त्वेवावधिः ; गोत्वं निमित्तमुपादाय गोशब्दो गामध्यास्ते गवि वाऽध्यास्यते । तदिष्यत एव ‘यस्य गुणस्य हि भावात् द्रव्यं शब्दनिवेशः तदभिधाने त्वतलौ’ इति ॥

धात्वर्थरूपः कृदभिधेयो बहिरङ्गः; सोऽपि षोढा-- भावरूपः, कारकरूपः, संबन्धिरूपः, भावविशिष्टः, कारकविशिष्टः, संबन्धिविशिष्टश्चेति । तत्र प्रवृत्तिनिमित्ततुल्यो भावरूपः-- ब्राह्मणस्य कर्म ब्राह्मण्यम्, पुरोहितस्य पौरोहित्यम्, स्तेनस्य स्तेयम्, सख्युः सख्यम्, दूतस्य दूत्यम्, वाणिजो वाणिज्यमिति । कारकैस्तुल्यकक्ष्यः कारकरूपः; यथा—राजानमर्हति राजवद्दत्तम्, आप्रयोजनकालं भवति आकालिकी प्रवृत्तिः, श्येतस्येव पातोऽस्यां वर्तते—श्येनंपाता क्रिया, दण्डः प्रहरणमस्यां क्रीडायां—दाण्डा, महिमा अस्त्यस्यां—महिमिनी समस्या, वटकं प्रकृतमस्यां वटकमयी यात्रेति । रुढे द्रव्यभूतः संबन्धिरूपः; यथा—चापाणां समूहः चाषम्, नाट्यानामाज्ञायो नाट्यम्, भृग्वङ्गिरसां विवाहो भृग्वङ्गिरसिका, काकोल्लूकस्य वैरं काकोल्लूकिका, अवीनां सघातोऽविकटः, तेषामेव विस्तारोऽविपटः इति । अतर्कितोपनतचित्रीकरणादिसदृशो भावविशिष्टः; यथा—काकस्य चागमनं यादृच्छिकम्, तालस्य च पातः, तेन तालेन पतता काकस्य वधः; एवमेव देवदत्तस्य चागमनं दस्यूनां चोपनिपातः, तैश्च तस्य वधः; तत्र यो देवदत्तस्य दस्यूनां च समागमः स काकतालसमागम इत्येक उपमार्थः, यश्च देवदत्तवधः स काकवध इवेति द्वितीय उपमार्थः, तत्र प्रथमः समासार्थः काकतालमिति, द्वितीयः प्रत्ययार्थः काकतालीयमिति; समासश्चायमस्मादेव ज्ञापकात्; यदाह—समासाच्च तद्विषयादाकस्मिक इवार्थे च्छो भवति; तद्विषयादित्यत्र हि तदित्यनेन 'इवे प्रतिकृतौ' इतीवार्थः परामृश्यते । एवमजाकृपाणीयम्, अन्धकर्तृकीयम्, घुणाक्षरीयम्, अर्धजरतीयम्, गोमयपायसीयम्, इति । कारकावच्छिन्नः कारकविशिष्टः; यथा—मतस्य करणं मत्यम्, पीलूनां पाकः पीलुकुणः, जनस्य जरूपो जन्यः, शिवस्य भवनं शिवतातिः, नासिकाया अवनतिः अघटीटम्, धने कामः धनकः इति । संबन्धिनःऽवच्छिन्नः संबन्धिविशिष्टः; यथा—हस्यः कापः, सौधः संकोचः, पौरुषेयो वधः, आथर्वण आम्नायः, वैदो घोषः, छान्दोग्यो धर्मः, इति । उपाधिरपि संबन्धयेव भवति, यथा—गागिकया विकल्पते, काठिकयाऽधिश्चिपति, गार्गिकामन्ववेतः, गार्गिकामवगतवान्, काठिकामवगतवान्, इति । धात्वर्थोऽपि भाव एव; क्रियाऽपि ह्युपमानेन परीता परिच्छिन्ना साध्यसिद्धभावो भवति । स त्रिधा— भावविशिष्टः, कारकविशिष्टः, संबन्धिविशिष्टश्चेति । तेषु भावविशिष्टो यथा— ब्राह्मणेन तुल्यमधीते—ब्राह्मणवत्, राज्ञा सहस्रं वर्तते—राजवत्, जडस्य तुल्यं ब्रूते—जडवत्, सूर्य इव प्रकाशते—सूर्यवत्, पिता यथा पाठयति—पठवत्, गुरुर्विदुःशास्त्रि—गुरुवदिति । अत्र ब्राह्मणादिस्थास्वभ्ययनादिक्रियासु साहचर्याद्वृत्तिः, जातिद्रव्ययोरन्यतरेण क्रियायाः सादृश्यानुपपत्तेः । यदाह—'तेन तुल्यं क्रिया चेद्वृत्तिः; तेनेति तृतीयासमर्थान् तुल्यमित्येतस्मिन्नर्थे वति-प्रत्ययो भवति यत्तुल्यं क्रिया चेत् सा भवति; अर्थपरं चैतन्; तेन सदृशेत्यादिप्रयोगेष्वतृतीयान्तादपि भवति । कारकविशिष्टो यथा—राज्ञेव व्यवहृतमनेन राजवत्, देवमिव भवन्तं पश्यामि देववत्,

असिनेव दात्रेण च्छिनत्ति असिवत्, ब्राह्मणायेव यदा देवदत्ताय ददाति ब्राह्मणवत्, पर्वतादि-
वासनादवरोहति पर्वतवत्, पितरीव गुरावाचेरति पितृवत् । अत्र पुनरिदमेष सूत्रमन्यथा
व्याख्यायते—तेन कारकविशेषेण तुल्यं यथा भवति । एवं चेत् क्रिया भवति भावोत्पन्ने विहितप्रत्यये
कदाचित् प्रत्ययमुखेन क्रियाविशेषणं भवति, कदाचित् प्रकृतिमुखेन ; यथा— तीव्रः पाकः, तीव्रं
पाकम् इति । संबन्धिविशिष्टो यथा—ब्राह्मणभ्येचाध्ययनमस्य ब्राह्मणवत्, राज्ञ इव रौद्रं वृत्तमस्य
राजवत् ; जडस्य सदृशं वचनमस्य जडवत्, सूर्यस्येव प्रकाशोऽस्य सूर्यवत्, पितुर्यथा पालनमस्य
पितृवत्, गुरोस्तुल्यमनुशासनमस्य गुरुवत्, इति । अत्र तु 'तत्र तस्येव' इत्येतेन वतिः । ननु
च 'तेन तुल्यम्' इत्यनेनैव सिद्धे किमर्थं 'तत्र तस्येव' इति सूत्रारम्भः ? द्रव्यगुणयोस्तुल्ययोः
प्रत्ययो न लभ्यः इति ; यथा—मधुरायांभिव पाटलिपुत्रे प्रासादाः मधुरावत्, ब्राह्मणस्येव क्षत्रि-
यस्य शुद्धा दन्ताः ब्राह्मणवत्, इति । यद्येवं पूर्वसूत्रे क्रियाग्रहणं न करिष्यते, साहचर्याच्च
क्रियायांभिव द्रव्यगुणयोः प्रातिपदिकं वर्तिष्यते ; ततश्च मैत्रेयतुल्या गावश्चैत्रस्य, ब्राह्मणेन तुल्या-
दन्ताः क्षत्रियस्य इति विग्रह्य पूर्वसूत्रेणैव वतिः सेत्स्यतीति । तदसत् ; एवं हि गवयेन तुल्यो-
ऽनङ्गान् इत्यत्रापि प्रत्ययः प्रसजेत् ; इवार्थे तु प्रत्यये सप्तमीषष्ठ्यन्ताभ्यामेव विधीयमाने गवय
इवानङ्गान् इत्यत्र प्रत्ययप्रसङ्गो न स्यात् ; सप्तम्यन्तषष्ठ्यन्तयोर्हि बाह्यं संबन्धिनमपेक्ष्य इवशब्द-
प्रयोगो भवति, न पुनरिवाथपिभ्रयैव ; इवशब्दो हि उपमानोपमेयभावलक्षणसंबन्धद्योतकः,
न तु संबन्धिरूपाभिधायी । तस्माद्गवयेन तुल्योऽनङ्गान् इत्यत्र मा भूत् प्रत्ययप्रसङ्ग इति पूर्वसूत्रे
क्रियाग्रहणम् । तस्मिन्श्च कृते द्रव्यगुणयोस्तुल्ययोः प्रत्ययो न स्यादिति सप्तमीषष्ठ्यन्ताभ्यामिवार्थे
'तत्र तस्येव' (पा. ५-१-११६) इति वतिर्विधीयते । अथ 'तदहम्' (पा. ५-१-११७) इति
किमर्थम् ?

अर्हतो या क्रिया कर्तुस्तत्रापि वतिरिष्यते ।

उपमानाविवक्षयां तद्विधानं न लभ्यते ॥

उपमानोपमेयत्वमन्यस्यान्येन वा सह ।

अवस्थाभेदभिन्नत्वादेकस्याप्यात्मनैव वा ॥

तत्रान्यस्यान्येन यथा— अवैयाकरणोऽप्ययं वैयाकरणवद्भूते, योषिदप्येषा पुंवद्वक्ती-
ति ; अवस्थाभेदभिन्नत्वादेकस्याप्यात्मनो यथा— वैयाकरणः केनचिदुच्यते—वैयाकरणवद्भूतीति ;
योषिदप्युच्यते— स्त्रीवद्वदेति । वैयाकरणोऽप्यवहत्या कदाचिदवैयाकरणवद्भूते ; श्रूयते हि—
यर्वाणस्तर्वाणा नाम साक्षात्कृतधर्माण ऋषयो बभूवुः । ते हि अन्तर्वेद्यामेव न म्लेच्छितव्यम्,

अतोऽन्यत्वावज्ञया' इति यद्वा नस्तद्वा न इति वक्तव्ये यर्वाणस्तर्वाण इत्युचुः । योषिदपि कदा-
चिदाश्रितप्रागल्भ्यात् पुंवद्वक्ति, यथोच्यते—

सरस्वतीव कर्णाटी विजयाङ्गजयत्यमौ ।
या वैदर्भगिरां भूमिः कालिदासादनन्तरम् ॥

अस्यौपम्यद्वयस्यापि विवक्षातोऽपरिग्रहे ।
वतिः कथमिवार्थीय इति (मत्वा) यमृच्यते ॥

तत्र राजवद्वृत्तमित्यत्र यदैवंविधार्थविवक्षा— पृथ्वादिना राज्ञा तुल्यं वृत्तमनेन राज्ञा
राजवद्वृत्तं राज्ञेति, तदाद्येनैव सूत्रेण सिद्धः प्रत्ययः । यदा त्वेतादृशी विवक्षा—राज्ञ इव पृथोरस्य
वृत्तं राजवद्वृत्तं राज्ञ इति, तदा द्वितीयसूत्रेण । यदा त्विदं वृत्तं राजानमेवार्हति नान्यमित्यु-
पमानोपमेयभावाभावे राजवद्वृत्तमिति प्रयोगः, तदा 'तदर्हम्' (पा. ५-१-११६) इत्यनेन वति-
र्विधीयत इति नानर्थकः सूत्रारम्भः ॥

अन्ये तु—'तेन तुल्यं क्रिया चेद्वतिः' (पा. ५-१-११५) इत्यत्र द्वितीयव्याख्यानपक्षे
क्रियायाः क्रिया विशेषणं न संभवतीति कारकाविशिष्टभावपक्षं 'तदर्हम्' (पा. ५-१-११७) इत्यनेन
संवाहयति ; राजानमर्हति यज्यवहरणम्, देवमर्हति यदर्शनम्, असिमर्हति यच्छेदनम्, ब्राह्मणमर्हति
यद्दानम्, पर्वतमर्हति यदवरोहणम्, पितरमर्हति यत् पारतन्त्र्यम् ; तदुच्यते राजवत् देववत्,
असिवत् ब्राह्मणवत्, पर्वतवत्, पितृवत् इति । राज्ञेव व्यवहृतमित्यादिभिस्तु तस्यार्थः
प्रदर्शित इति ॥

कारकमपि भाववदेवान्तरङ्गं बहिरङ्गं च ; तयोराख्याताभिधेयमन्तरङ्गम्, अनाख्याता-
भिधेयं बहिरङ्गम् ; कर्ता हेतुकर्ता, कर्मकर्ता, कर्म चेति, करणं संप्रदानमपादानमधिकरणं चेति ।
तत्रान्तरङ्गभेदेषु कर्ता, शुद्धः, मिश्रः, संकीर्णश्च । तेषु क्रियाकारकान्तरासंपृक्तः शुद्धः ; यथा—
इष्टमनेन इष्टी यज्ञी, कृतः पूर्वं कटोऽनेन कृतपूर्वी कटमिति । क्रियान्तरसंपृक्तो मिश्रः ; यथा—
व्याकरणं वेत्ति अधीते वा वैयाकरणः, शश्वद्भवः शाश्वतिकः इति । क्रियाकारकान्तरसंपृक्तः
संकीर्णः ; यथा—शालायां प्रवेशमर्हति शालीनः अघृष्टः ; कूपे प्रक्षेपणमर्हति इति कौपीनमका-
र्यम् । हेतुः— आत्मस्थक्रियः ; परस्थक्रियः, परात्मस्थक्रियश्चेति । तेषु आत्मस्थक्रियो यथा—
पारायणं वर्तयति पारायणिकः ; चान्द्रायणं वर्तयति चान्द्रायणिक इति । परस्थक्रियो यथा—
वातं ज्ञमयति वातिकं तैलम् ; पित्तं ज्ञमयति पैत्तिकमिति । परात्मस्थक्रियो यथा— यथामुखं

दर्शयते यथामुखीन आदर्शः, संमुखं दर्शयते संमुखीनः प्रेयान्, इति । कर्मकर्ता— अनुद्रिक्त-
कर्मांशः, उद्रिक्तकर्मांशः, अनुद्रिक्तोद्रिक्तकर्मांशश्चेति त्रिधा । तेष्वनुद्रिक्तकर्मांशो यथा— अक्षद्युतेन
निर्वृत्तमाक्षद्युतिकं धनम्, पाकेन निर्वृत्तं पाकिकम्, माणिकम्, इति । उद्रिक्तकर्मांशो यथा—
वसन्ते पच्यन्ते वासन्त्यः कुन्दलताः, षष्टिरात्रेण पच्यन्ते षाष्टिकाः शालय इति । अनुद्रिक्तो-
द्रिक्तकर्मांशो यथा— वशं गतो वश्यः, शीर्षच्छेदमर्हति शीर्षच्छेद्य इति । कर्म— निर्वर्त्यम्,
विकार्यम्, प्राप्यम्, च । तेषु यदसज्जन्यते, सद्वा प्रकाशयते, तन्निर्वर्त्यम् ; यथा— उरसा निर्मितः
औरसः पुत्रः, पाणिनिना प्रोक्तं पाणिनीयं व्याकरणम् इति । यस्य प्रकृत्युच्छेदो गुणान्तरं वा
विधीयते तद्विकार्यम् ; यथा— विषेण वध्यः विष्यः शत्रुः, कुसुम्भेन रक्तं कौसुम्भं वस्त्रमिति ।
आस्थितमनास्थितं वा क्रियया यदाप्तमिष्यते तत् प्राप्यम् ; यथा— नावा तार्यः नाव्यो ह्वः,
अयानयं नेयः अयानयीनः शार इति । ननु च शारोऽप्यास्थितः कस्मान्न भवति ?

त्यागरूपं प्रहातव्येऽप्यर्थे (प्राप्ये) संसर्गदर्शनम् ।

आस्थितं कर्म यत्तत्र द्वैरूप्यं भजते क्रिया ॥

यथा—पन्थानं गच्छति, गर्तमुत्तरतीति । शारस्तु प्राप्य एव ; यथा—अजां नयति
ग्रामं, (ग्रामं) वहति भारम् इति । नन्वेवं प्राप्तस्य प्राप्यता प्राप्नोति, नाजादेः । कः पुनराह न
प्राप्नोतीति ; किंतु अकथितत्वेन तत्र क्रियाव्याप्यत्वाद्द्वितीयैव, न प्रत्ययान्तरम्— गां दोग्धि पयः,
पौरवं गां याचते इति । बहिरङ्गभेदेषु करणम्— बाह्यम्, आभ्यन्तरम्, बाह्याभ्यन्तरम्, च ।
तेषु बाह्यं यथा—सुपां व्याख्यानः सौपः, ललाटस्य भूषणं ललाटिका । आभ्यन्तरं यथा—मतस्य
करणं मत्यम्, चतुर्णां पूरणश्चतुर्थः इति । बाह्याभ्यन्तरं यथा—समिध आधीयन्तेऽनेन सामि-
धेन्यो मन्त्रः, [स एव] हृदयस्य बन्धनः हृद्य इति । संप्रदानम्— ददातिकर्माप्यम्, कर्ममात्राप्यम्,
क्रियाप्यं च । संप्रदीयते भोजनादिकमस्मै इत्यन्वर्थसंज्ञकं ददातिकर्माप्यम् ; यथा—अप्रभोजनं
नियुक्तमस्मै दीयते आप्रभोजनिकः, पञ्चास्मै वृद्धिर्वा, आयो वा, लाभो वा, शुल्कं वा, उपदा वा,
दीयन्ते पञ्चकः पुरुष इति । 'कर्मणा यमभिप्रैति स संप्रदानम् (पा. १. ४. ३३)' इति
पारिभाषिकसंज्ञकं कर्ममात्राप्यम् ; यथा— राष्ट्रमस्मै निर्दिश्यते राष्ट्रियो राजन्यः, कलिं
कुर्वन्त्यस्मै कालेयं गन्धद्रव्यम्, इति । कर्मशब्देन क्रियाया अप्यभिधानात् क्रिययाऽपि यमभि-
प्रैति स संप्रदानमिति, क्रियाप्यम् ; यथा— अलंकर्मास्मै निर्दिश्यते अलङ्कर्मणिः अन्यूनः,
न षडक्षणि अस्मै भवन्ति अषडक्षणीणो मन्त्र इति । अपादानम्— निर्दिष्टविषयम्, उपात्त-
विषयम्, अपेक्षितक्रियं च । तेषु 'ध्रुवमपायेऽपादानम्' (पा. १-४-२४) इति निर्दिष्टविषयम् ;
यथा— अग्निः पतति अस्मात् आग्नेयः प्रावा, नद्यः स्यन्वन्ते अस्मात् नादेयः शैल इति ।

श्रीभ्रातृविधोगोक्तमुपात्तविषयम् ; यथा— कुक्षिं रक्षन्ति अस्मात् कौश्लेयकः कृपाणः, मुह्य भवन्त्यस्मात् मौद्गीनं क्षेत्रम्, इति । अवधिमात्रार्थमपेक्षितक्रियम् ; यथा— कर्णस्य मूलं कर्णजाहम्, पद्मस्य मूलं पक्षतिः इति । अधिकरणम्— वैषयिकम्, औपश्लेषिकं, नैमित्तिकं च । तेषु विविधमनेकप्रकारं जातिक्रियागुणद्रव्यादिभिः सिनोतीति विषयः देशकालादिः ; विषय एव वैषयिकः ; यथा— गावः सन्त्यस्मिन् गोमान् देशः, पौषी पौर्णमास्यग्निमन् पौषो मास इति । उपश्लेषोऽवष्टम्भः, तस्मै प्रभवति औपश्लेषिकम् ; यथा— दण्डिनोऽस्यां सन्नि दण्डिमती शाला, विंशतिरिहाधिका विंशं शतमिति । मिमित्तमेव नैमित्तिकम् ; यथा— पूर्णो मासोऽस्यां पौर्णमासी[ति], परिखात्रस्यात् परिखेयो देश इति । कारकं च अन्तरङ्गबहिरङ्गभेदाद् द्विरूपमपि प्रकृत्युपाधेः कारकविशिष्टम्, अकारकविशिष्टम्, संबन्धविशिष्टम्, निपातविशिष्टं चेति चतुर्धा निर्धार्यते । तेषु कर्म कर्मविशिष्टं यथा— अयानयं नेय अयानयीनः शारः ; करणविशिष्टं यथा— चक्षुषा गृह्यते चाक्षुषं रूपम् ; अधिकरणविशिष्टं यथा— सुप्ने कृतो वा, लब्धो वा, क्रीतो वा, सौम्रः ; अपादानविशिष्टं यथा— तन्त्रादचिरापहतः तन्त्रकः पट इति ; कर्तृविशिष्टं यथा— अश्वैरुह्यते आश्वो रथः ; कर्तृविशेषणमपि कर्तव्यं ; चतुर्भिरुह्यते चातुरं शकटम् ; अपिच-

कौमारी सा भवेद्भार्या यां कुमारः प्रपत्स्यते ।

प्रपद्यते कुमारी यं स कौमारो मतः पतिः ॥

संप्रदानविशिष्टं तु कारकं नास्ति । कर्ता कर्मविशिष्टो यथा— श्राद्धमनेनाद्य भुक्तं श्राद्धिकः ; क्रियाविशेषणमिति शब्दोपसंहारं च कर्मैव ; तद्विशिष्टो यथा— प्रतिक्कूलं वर्तते प्रातिक्कूलिकम्, माशब्द इत्याह माशब्दिक इति ; करणविशिष्टो यथा— अश्वैर्दीठयति आश्विकः ; अधिकरणविशिष्टो यथा— प्रावृषिकः, प्रावृषि भवः प्रावृषेण्यः ; अपादानविशिष्टो यथा— पितुरागतं पित्र्यं धनम् इति । कर्तृविशिष्टः कर्ता नास्ति । करणं कर्मविशिष्टं यथा— प्रीषाया भूषणं प्रैवेयं रुक्मदाम । एवं संप्रदानमपि यथा— मांसमेभ्यो नियुक्तं दीयते मांसिकाः पितरः । अपादानं कर्तृविशिष्टं यथा— व्रीहयो भवन्त्यस्मात् व्रीहेयं क्षेत्तम् । एवमधिकरणमपि यथा— शर्कराः सन्ति अस्मिन् शर्करिलो देशः । तदेव कर्मविशिष्टं यथा— पदमस्मिन् दृश्यं पद्यः कर्दमः ; करणविशिष्टमपि यथा— दण्डः प्रहरणमस्यां दाण्डा व्रीडा इति । करणादयोऽस्य विशिष्टा न विद्यन्ते । कर्मकर्त्रोरेवाकारकसंबन्धिनिपातैर्विशेषणयोगः । स कर्मणोऽकारकेण यथा— मासाय भूतो मासिकः, संवत्सरमधीष्टः सांवत्सरिक इति ; कर्तुर्यथा— संतापाय प्रभवति सांतापिकः, वर्षं भूतो भावी वा वार्षिक इति । कर्मणः संबन्धिना यथा— बाक्यपदे अधिकृत्य कृतो ग्रन्थः बाक्यपदीयः, कलापिषु उद्दिष्टमानकलापेषु देवस्युप

कालापकम्, इति; कर्तुर्यथा— तिस्रिरिणा प्रोक्तं विदन्ति अधीयते वा तैत्तिरीयाः, पूर्वं कृतं भुक्तं पीतं वा एभिः पूर्विण इति । कर्मणो निपातेन यथा—यथाकथाच क्रियते याथाकथ्यामिदम्, बहिः दृश्यते बाह्यम्, इति; कर्तुर्यथा— आराद्भवः आरातीयः, साक्षाद्गृष्टा साक्षा इति ।

ननु क्रिययाऽपि कर्मणः कर्तुर्वा विशेषणयोगः संभवति; तद्यथा— पाकेन निर्वृतं पाकिमम्, अपमित्यापमित्यकम्, याचितेन याचितकम्, इति; यथा च सुस्नातं पृच्छति सौस्नातिकः, प्रभूतमाह प्राभूतिकः, कृतः (तं) पूर्वमनेन कटाः कृतपूर्वी कटम् इति । उच्यते— क्रियाऽपि प्राकृतं कर्मैव; अतस्तद्विशिष्टयोरपि कर्मकर्त्रोः कर्म[कर्तृ]विशिष्टत्वमेव भवति । ननु च निर्बृत्तमित्येतस्य कथं कर्मता? इदं ह्यनुद्विक्तकर्मांशे कर्तरि [कर्तरि वा] प्रयुज्यमानं दृश्यते । नैषम्, अन्तर्भूतपर्ययत्वेनास्य सकर्मकत्वमपि मन्यन्ते; तथा च कात्यायनः—

‘उत्तारणाय जगतः प्रपितामहेन तस्मात्पदास्त्वमसि रज्जुरिव प्रवृत्ता’ ।

मल्लनागोऽप्याह—‘नागरकवृत्तं वर्तेत’ इति । अथ कृतपूर्वी कटम् इति कथम्? न ह्यनेन प्रयोगेणापि भवितव्यम् । किं कारणम्? द्वितीयया तावत् नोत्पत्तव्यम् । तत् कुतः? केनाभिहितम् । प्रत्ययेनापि नोत्पत्तव्यम् । किं कारणम्? असामर्थ्यात् । कथमसामर्थ्यम्? सापेक्षमसमर्थं भवतीति । उच्यते—नायं कर्मणि क्तः; अपि तु भावे । भावसाधनेन च कृतशब्देन योच्यते क्रिया तयेप्सितं कटादि कर्मानभिहितमेवेति । तत्र यथा ग्रामं गतो देवदत्त इति धातुनिष्ठाभ्यामभिधीयमानयोः क्रियाकर्त्रोः ग्रामादिकर्मभिरभिसंबन्धो भवति, एवं कृतपूर्वीति कृतशब्देन तद्वितेन वाऽभिधीयमानयोः क्रियाकर्त्रोः कटादिकर्मभिरभिसंबन्धो भवति; तथा हि— कृतं पूर्वमनेनेत्यास्मिन्नर्थे कृतपूर्विशब्दस्ताद्वितान्तो वर्तेते; तेन च पूर्वं कृतवानित्ययमर्थः संपद्यते; एवं च सापेक्षत्वाभावात्तस्यसामर्थ्यम्; अस्ति च करोतिवाच्यक्रियापेक्षं कटस्य कर्मत्वमिति तद्वितद्वितीयोत्पत्त्योर्नानुत्पत्तिः । तदुक्तम्—

अविग्रहा गवादिस्था यथा ग्राभादिकर्मभिः ।

संबध्यते क्रिया तद्वत् कृतपूर्वादिषु स्थिता ॥ इति ॥

यदा तु कृतः पूर्वं कटोऽनेनेति विग्रहः, तदाऽपि न दोषः; यतः यद्यपि कृतादिशब्दाः कर्मणि व्युत्पाद्यमानाः सामानाधिकरण्यात् कटादिकर्मविशेषं निर्भुङ्गते, तथाऽपि नेत्यंभूता एव प्रत्ययमुत्पादयन्ति, वृत्तीनां विशेषप्रत्यायनासामर्थ्यात्; अतो वृत्तिविषयेऽनपेक्षितविशेषकर्मन्तर्भूतकर्मसामान्योऽप्य एव कृतशब्दो भवति । अविबधितकर्माणोऽन्तर्भूतकर्माणश्चाकर्मका एव

जायन्ते ; यथा—‘तस्माद्दीक्षितो न ददाति न पचति न जुहोति’ इति । एवमकर्मकत्वेऽन्त-
र्भावाभिधाय्येव ; तच्चानपेक्षत्वात् सामर्थ्ये सति प्रत्ययमुत्पादयति । प्रत्ययार्थश्च कर्ता क्रियया
प्रकृत्यर्थेन यदीप्सति तत् कर्मानभिहितं प्रत्ययेन ; ततो द्वितीया भवति । तदुक्तं भाष्ये—
‘योऽसौ कृतकटयोरभिसंबन्धः स उत्पन्ने प्रत्यये निवर्तते ; अस्ति च करोतेः कटेन सामर्थ्यमिति
द्वितीया भविष्यति कृतपूर्वा कटमिति’ । हरिरप्याह—

विशेषकर्मसंबन्धे विनिर्भुक्ते कटा(कृता)दिभिः ।

विशेषनिरपेशोऽन्यः कट(कृत)शब्दोऽवकल्पते ॥

अकर्मकत्वे सत्येवं क्तान्तं भावाभिधायि यत् ।

तेन क्रियावता कर्ता योगो भवति कर्मणाम् ॥ इति ॥

यदि वा गाल्प्रक्रियाभ्यासबाधितमतीनामेवायमाभिमानः— वाक्यार्थे वृत्तयो भवन्तीति ।
परमार्थस्तु—वृत्तिवाक्ययोरन्यत्वमेव मन्यन्ते, अर्थविप्रकर्षात् ; यथा हि— वाक्ये यः कटादि-
कर्मसंबन्धः स वृत्तौ नास्ति, तस्यान्तर्भूतकर्मणः कृतशब्दस्य भावाभिधायित्वात् ; तदुक्तम्—

विशेषः श्रूयमाणोऽपि प्रधानेषु गुणेषु वा ।

शब्दान्तरत्वाद्वाक्येषु वृत्तौ नित्यं न विद्यते ॥

भाष्यकारोऽप्याह—‘नेदमुभयं सुगपद्भवति वाक्यं च प्रत्ययश्च ; यदा वाक्यं न
तदा प्रत्ययः, यदा प्रत्ययः सामान्येन तदा वृत्तिः, तत्रावश्यं विशेषार्थिना विशेषणोऽनुप्रयोक्तव्यः
कृतपूर्वा कटमिति’ । एवमधीतमनेन, अधीतं व्याकरणमनेन इति वा अधीती व्याकरणे इत्यपि
व्याख्यातम् ।

संबन्धी द्विधा—प्रधानं गुणभूतश्च । तयोः प्रथमान्ताभिधेयः प्रधानम् ; स त्रिधा—
द्रव्यरूपः, गुणरूपः, अभिन्नरूपश्च । तेषु ‘तस्यापत्यम्’ (पा.४-१-९२) इत्यादिराश्रयवचनो
द्रव्यरूपः ; स द्विधा—निरपेक्षः, सापेक्षरूपश्च । तयोः निरपेक्षो यथा—वसिष्ठस्यापत्यं वासिष्ठः,
पाणिनेः शिष्यः पाणिनीयः, पञ्चालानां राजा पाञ्चालः, पृथिव्याः ईश्वरः पार्थिवः, पाटलायाः
पुष्पं पाटलम्, जम्बूवाः फलं जाम्बवम्, इति । सापेक्षो यथा—पितुः पिता पितामहः, पितुर्भ्राता
पितृव्यः, मातुर्भ्राता मातुलः, भ्रातुरपत्यं भ्रातृव्यः, स्वसुः स्वस्नीय इति । ‘तस्येदम्’ (पा.४-१.१२०)
इत्यादिराश्रित[वचनः] गुणवचनो गुणरूपः ; स द्विधा— षष्ठीविशेष्यः, अषष्ठीविशेष्यश्च । तयोः

षष्ठीविशेष्यो यथा— युष्माकमियं गौः यौष्माकी गौः, देवदत्तस्य भूतपूर्वो देवदत्तरूप्यः राजा, पुत्रस्य निमित्तं पुत्रीयः संयोगः, विदिशाया अदूरभवं वैदिशं नगरम्, मूर्वायाः विकारः मौर्व भस्म, दूर्वाया अवयवः दौर्वः काण्डः, इति । अषष्ठीविशेष्यो यथा— वत्सेभ्यो हितो वत्सीयो गोधुक्, अङ्गारेभ्य इमानि अङ्गारीयाणि काष्ठानि, शरणे साधुः शरण्यो राजा, आकर्षे कुशलः आकर्षको धूर्तः, पुष्पैः वित्तः पुष्पचणः चम्पकः, सूर्येणैकदिक् सौरी बलाका इति । प्रकृत्यैकच्छायोऽभिन्नरूपः ; स द्विधा— लिङ्गसंख्यानुपग्राही, लिङ्गसंख्योपग्राही च । तयोर्लुगभिधेयो लिङ्गसंख्यानुपग्राही ; यथा— गर्गस्यापत्यानि गर्गाः, पञ्चालस्य राजानः पञ्चालाः, अत्रेः अपत्यानि अत्रयः, कुसुम्भ्याः पुष्पं कुसुम्भम्, बदर्याः फलं बदरम्, लवणेन संसृष्टः लवणः सूपः इति । लुबभिधेयो लिङ्गसंख्योपग्राही ; यथा— पञ्चालानां निवासः पञ्चाला जनपदः, वरणाः सन्त्यस्मिन् वरणा नगरी, शिरीषाणामदूरभवः शिरीषा ग्रामः । किंच गोदौ नाम हृदौ, तयोरदूरभवो ग्रामः गोदौः ; हरीतक्यादिषु पुनः व्यक्तिमेवोपगृह्णाति, न वचनम्— हरीतक्याः फलानि हरीतक्यः ; खलतिकादिषु वचनमेव, न व्यक्तिम्—खलतिको नामाद्रिः, तस्यादूरभवानि खलतिकं वनानि इति । ननु च वसिष्ठन्यापत्यमित्यादौ भिन्नाधिकरणत्वाद्द्वयमेवाश्रयते पितरं पुत्रं च ; तथाहि—उभयमपि संबन्धादभ्यधिकं प्रतीयते—पितुश्चामी पुत्राः स्वमिति ; तत् कथमेकस्मादेव षष्ठी तद्धितो वा ? उच्यते— यद्यप्ययमुभयाधिकरणः, तथाऽप्येक एव ; भेदे हि नोभयाधिकरण एकः स्यात्, संबन्धद्वयप्रसङ्गात् । सोऽयमेकोऽनेकाश्रयः, एकश्चैव विभक्तयोच्यते, एकस्मादेव च तद्धितोत्पत्तिर्भवति । एवमपि पितुरेव षष्ठीति नियमो न स्यात् । कः पुनराह नियम इति ; यावता मातुः पिता मातामह इत्यपि भवति । कुतः पुनरिदं यदेकदा तु स्वामिनोऽन्यदा तु स्वस्माद्विभक्तिः तद्धितो वेति ? संबन्धस्य पदन्यासातिरेकात् । नियोगतो हि पिता-पुत्रयोरेकस्य प्राधान्यमन्यस्योपसर्जनत्वम्, तुल्यत्वे संबन्धाभावात् । तत्र न प्रधानं पुत्रादि गुणानुरोधेन प्रवर्तितुमर्हति ; उपसर्जनं तु पित्रादि यथा प्रधानानुग्रहः तथाऽऽत्मानं निर्वर्तयति, स्वरूपावस्थितौ प्रधानार्थाभिद्धेः । अतोऽप्रधाने संबन्धस्याधिकः पदन्यासः । तत्र षष्ठी तद्धितोत्पत्तिर्वा भवति । सा चैकत्वात् संबन्धस्य पुत्रगतमप्येनमभिधत्ते । यदा तु मातुः पिता मातामहः इति विवक्षातः प्राधान्यविपर्ययः, तदा अपत्याशुत्पन्नया षष्ठया द्विष्टोऽप्यसावभिहित इति न सा तद्धितो वा पितृशब्दात् ; तदुक्तम्—

द्विष्टोऽप्यसौ परार्थत्वानुषु व्यतिरिच्यते ।

तत्राभिधीयमानश्च प्रधानेऽप्युपयुज्यते ॥ इति ॥

एवं 'तेनैकदिक्' (पा. ४-३-११२) 'तदर्थं विकृतेः प्रकृतौ' (पा. ५-१-१२)

‘तस्य निमित्तम्’ (पा. ५-१-३८) ‘तेन वित्तश्चुञ्चुप्वचणपौ’ (पा. ५-२-३६) ‘तस्मै हितम्’ वतुप्रकरणे ‘युष्मदस्मद्भ्यां छन्दसि सादृश्य उपसंख्यानम्’ इत्यादिषु सहायार्थादर्थव्यवित्तहित-
 लक्षणोपपदपरिशेषादयः संबन्धाविशेषाः षष्ठ्यन्ता अपि द्विष्टत्वादेकविभक्तिवाच्यत्वेनावगन्त-
 व्याः । ननु च तृतीयादीनां व्यतिरेकविभक्तित्वात् षष्ठीवदेव भवतु, संबन्धाभिधानसामर्थ्यात् ;
 प्रथमायाः पुनरव्यतिरेकप्रातिपदिकार्थाभिधायिन्याः कथमिवैतदुपपद्यते— त्वमिव त्वावान्, अह-
 मिव मावान् इति । अत्रैके वर्णयन्ति— त्वावतः पुरुषसो, यद्द्वं विप्रस्य मावतः, न त्वावानन्यो
 दिव्यो न पार्थिव इति प्रथमान्तायाः प्रकृतेः प्रधानभूतेऽपि संबन्धिनि प्रयोगदर्शनात् प्रत्ययो-
 ऽवगम्यते । अन्ये त्वाहुः— त्वमिव त्वावान्, अहमित्त्र मावान् इत्युपमानमत्र प्रथमान्तं प्रकृत्यर्थः,
 उपमेयं प्रत्ययार्थः । न तत्र तावदवच्छेदकत्वादुपमानं प्रधानम् । अवच्छेदकादप्युपमानात् षष्ठी
 नोत्पद्यते, व्यतिरेकहेतोरसंभवात् ; इवसब्दो ह्यसत्त्वभूताभिधायित्वान्न व्यतिरेकाधायकः ;
 सादृश्यद्योतको ह्यसौ । अन्यश्च न कश्चिदिह व्यतिरेकहेतुः श्रूयते । अतश्च गौरिव गवयः
 इत्यादाविवान् षष्ठ्या अभावः ; व्यतिरेकहेतौ तु सतीवशब्दप्रयोगे उपमानात् षष्ठ्युत्पद्यते— देव-
 दत्तस्येव यज्ञदत्तस्य दन्ता इति । तदुक्तम्—

इवशब्दप्रयोगे तु बाह्यात् संबन्धिनो विना ।

नाधिक्यमुपमानेऽस्ति द्योतकः स प्रयुज्यते ॥

मा भूत् षष्ठी ; प्रथमयाऽपि न भवितव्यमेव, उपमानस्यावच्छेदकत्वेनाप्याधिक्यात् ।
 कः पुनराह—अनधिक एव प्रातिपदिकार्थे प्रथमेति ; पाटलिपुत्राद्वाजकं सप्त योजनानि, सप्तसु वा
 योजनेषु इत्यश्वनः प्रथमा सप्तमी च स्मर्यते ; संबोधने च प्रथमैव विधीयते ; धिक् देवदत्तम्, हा
 देवदत्तम्, इति च द्वितीयाविषये प्रथमप्रयोगो दृश्यते ; यथा—

‘हा धिक्कष्टमनिष्टमस्तकरुणः कोऽयं विधेः प्रक्रमः’ ।

‘कन्यान्तःपुरमेव हा प्रविशति क्रुद्धो मुनिर्भार्गवः ॥’ इति ॥

षष्ठ्यन्ताभिधेयो गुणभूतः ; स त्रिधा—भावविशिष्टः, कारकविशिष्टः, संबन्धिविशि-
 ष्टश्च । तेषु भावेनावच्छिन्नो भावविशिष्टः ; स द्विधा—मुख्येन, उपाधिना च । तयोर्मुख्येन
 यथा— कृषिरस्यास्तीति कृषीवलः, मायावी, आमयायी, दयालुः, श्रद्धालुः, इति । उपाधिना
 यथा— मृदङ्गो वाद्यत इति शिल्पमस्य मार्दङ्गिकः, अपूपाः क्रियन्त इति शिल्पमस्य आपूपिकः,
 मासं ब्रह्मचर्यमस्य भिक्षोः मासिकः, अस्ति परलोक इति मतिरस्य साधोः आस्तिकः, नास्ति
 नरकादिकमिति मतिरस्यासाधोः स नास्तिकः, दिष्टमेव प्रभवतीति मतिरस्य जिगीषोः दैष्टिकः,
 इति । कारकेणावच्छिन्नः कारकविशिष्टः ; स द्विधा—स्वतन्त्रेण, अस्वतन्त्रेण च । तयोः स्वतन्त्रेण

वथा—धनमस्यास्तीति धनवान् वदान्यः, पञ्चमोऽस्य मासो जातस्य वर्तते पञ्चमो बालकः, प्रासादोऽस्य स्यात् प्रासादीयं दारु, तारकाः संजाता अस्य तारकितं नभः, समयः प्राप्तोऽस्य सामयिकं कर्म, एकमन्यत् कर्माध्ययने वृत्तमस्य ऐकारान्यकः इति । अस्वतन्त्रेण यथा— लवणं पण्यमस्य लावणिकः, वासुदेवे भक्तिरस्य वासुदेवकः, धनुः प्रहरणमस्य धानुष्कः, प्रस्थः परिमाणमस्य प्रास्थिकः, सलातुरोऽस्याभिजनः सालातुरीयः, ग्रामो निवासोऽस्य ग्रामीणः इति । संबन्धिनाऽवच्छिन्नः संबन्धिविशिष्टः; स द्विधा—विशेष्येण, विशेषणेन च । तयोः विशेष्येण यथा— अपूपा हिता एषाम् आपूपिकाः अवन्तयः, मूलमावर्हिं एषां मूल्याः माषाः, बृहत्यादिरस्य वाहृतः प्रगाथः, कालः प्रकृष्टोऽभ्य कालिकमृणम; किंच निशासंबन्धादध्ययनमपि निशा, तदस्य सोढं नैशः, एवं प्रादोषिक इति । विशेषणेन यथा— इन्द्रो देवता अस्य ऐन्द्रं हविः, संशप्तकाः योद्धारोऽस्य सांशप्तकः संग्रामः, विनयः प्रयोजनमस्यां वैनयिकी विद्या, देवदत्तो ग्रामणीरस्य दैवदत्तकः सङ्घः, पञ्च अवयवाः अस्यां पञ्चतयी गतिः, पञ्च अस्य भृतिर्वस्तो वा पञ्चकः पदार्थः इति । ननु च ‘तस्यापत्यम्’ इत्यादौ उपगोरपत्यम् औपगवः इति ‘समर्थानां प्रथमाद्वा’ (पा. ४-१-८२) इत्यधिकारात् पष्ठ्यन्ताः प्रकृतिरपत्यवतो गुणभूतस्य वाचिका; प्रथमान्तं तु प्रधानभूतमपत्यं प्रत्ययार्थ एव । ‘तस्येदम्’ (पा. ५-३-१२०) इत्यादावपि प्रधानं संबन्धि तद्धितवाच्यमित्युपपद्यते । ‘साऽस्य देवता’ (पा. ४-२-२४) इत्यादां तु इन्द्रो देवता अस्य ऐन्द्रं हविः इति पूर्वोक्तादेवाधिकारात् सेति प्रथमान्ता प्रकृतिरिन्द्रादिदेवतावाचिका प्रधानम्; गुणभूतस्तु संबन्धी पुरोडाशादिरस्येत्यनेनाप्रधानभूतसंबन्धिवाचकत्वेन निर्दिष्टः प्रत्ययार्थः । तत्कथामिवायं विपर्यस्तः प्रधानगुणभाव उपपन्नो भवति? इत्येते— गुणभूतोऽपि संबन्धी बुद्धयन्तरेणाप्रधानभावात् प्रच्याव्यासादितप्रधानभावः प्रत्ययार्थत्वेन प्रदर्श्यते । अत एव इन्द्रो देवता अस्येत्येतावानेव विग्रहो न कार्यः; वृत्तिसमानार्थेन हि तेन भवितव्यम् । न चैतावतो वृत्तिसमानार्थता; वृत्तौ हि इन्द्रादिदेवतावच्छिन्नं पुरोडाशाद्यवगम्यते, वाक्ये तु पुरोडाशाद्यवच्छिन्नेन्द्रादिदेवतेति । अयं तु विग्रहो वृत्त्या समानार्थः— इन्द्रो देवता अस्य तद्विदमिन्द्रस्वाम्यवच्छिन्नमैन्द्रं हविः इति । तद्विदमुक्तम्—

अनन्तरोक्तः संबन्धी प्रतिपद्य प्रधानताम् ।

बुद्धयन्तरपरामर्शाद्वाच्यतां प्रतिपद्यते ॥

प्रकृत्यर्थविशिष्टो हि प्रत्ययार्थोऽभिधानभाक् ।

न्यायः स नतः साम्येत्यधिकारसमाश्रयात् ॥

एवं 'सोऽस्यादिरिति ङन्दसः प्रगाथेषु' इत्यादावपि गुणभूतः संबन्धी तद्धिताभि-
धेयो बोद्धव्यः । यत्र तु गुणभूतः संबन्धी प्रत्ययार्थः तत्र न प्रधानम् ; यत्र प्रधानं तत्र न
गुणभूतः ; कुतः पुनरिदं ज्ञायते ? आचार्यप्रवृत्तिर्ज्ञापयति — यदयं निवासनिवासवत्संबन्धे उभय-
माह— 'तस्य निवासः' (पा. ४-२-६९) 'सोऽस्य निवासः' (पा. ४-३-८९) इति ।

ननु च अपत्यापत्यवत्संबन्धेऽप्युभयं संभाव्यते— माता अपत्यमस्य मातामहः,
पिताऽपत्यमस्य पितामहः इति । नैवम् ; पितुः पिता पितामहः, मातुः पिता मातामहः, इति
करिष्यते । तथाऽपि हृदयस्य बन्धनं शृङ्खलमस्य बन्धनं करभे, इति कथम् ? नान्योऽत्र
बन्धनशब्दः संबन्धिवचनः— यथा हि बन्धनमित्यनेन दामोच्यते । नैवम् ; बन्धनमित्यनेन
संज्ञाशब्दोपाश्रयः शृङ्खलकः करभ इति । एवं च निवासतद्वतोरपि शेषषष्ठ्यभ्युपगमत्वे कर्तृ-
विशिष्टाधिकरणं वाच्यम्— शिवीनां निवासः शैबः इति ; अपरत्र अधिकरणविशिष्टः कर्ता—
ग्रामो निवासोऽस्य सोऽयं ग्राम्यः इति । ननु च ग्रामशब्दोऽयं समूहवचनः ; तद्यथा—
'अश्वप्रज्ञविधौ कृषी न समरेष्वस्थास्ति तुल्यः पुमान्' 'न रुणत्सीन्द्रियग्रामम्' इति ।
किं चातः ? समूहश्च समूह्यपेक्ष इति सापेक्षत्वादसामर्थ्ये तद्धितोत्पत्तिर्न भवति । न च सामा-
न्येन समूहाद्भविष्यतीति वाच्यम्, तावत्कार्ये तस्यापरिसमाप्तेर्दुरधिगमाभिधाने च सामर्थ्याभा-
वात् । न च यथा देवदत्तस्य मातुः पिता मातामहो देवदत्तस्य, विष्णुमित्रस्य गुरोः कुलं गुरुकुलं
विष्णुमित्रस्येति सापेक्षस्यापि तद्धितः सप्तसो वा भवति, एवमस्यापि भविष्यतीति वाच्यम् ;
न ह्ययं संबन्धिशब्दः । संबन्धिशब्दानामेव च सापेक्षाणां वृत्तयो भवन्ति ; यदाह—

संबन्धिशब्दः सापेक्षो नित्यं सर्वः प्रवर्तते ।

स्वार्थवत् सा व्यपेक्षाऽस्य वृत्तावपि न हीयते ॥

अन्येषां तु सविशेषणानां न वृत्तिः, वृत्तानां वा न विशेषणमित्येव ; न हि भवति
ऋद्धस्य राज्ञः पुरुषः ऋद्धराजपुरुष इति ; नापि ब्राह्मणानां ग्रामो निवासोऽस्य ब्राह्मणानां
ग्राम्योऽयमिति । कथं तर्हि राज्ञः पुरुषः शोभनो राजपुरुषः शोभनः इति ? भवति वै प्रधानस्य
सापेक्षस्यापि वृत्तिः । कथं तर्हि ग्रामो निवासोऽभ्येति ग्रामस्य विशेष्यत्वात् प्राधान्ये सापे-
क्षस्यापि वृत्तिर्न भवति ? अनन्तरोक्तन्यायेनात्र षष्ठ्यर्थस्य प्राधान्यात् । ननु, अयमपि संबन्धि-
शब्दः कःमात्रं भवति ? ममूहार्थमात्र एव वृत्त्यपरिसमाप्तेः । तर्हि न भवितव्यमेव ग्रामशब्दाभिवास-
निवासवत्संबन्धे तद्धितेन ? न भवितव्यम् ; यथा—अव्युत्पन्नजनसमूहाभ्युपगमार्थोऽयमुपचारवृत्त्या
भवति ; दृश्यते च तात्स्थ्यात् तद्व्युपचारः, यथा मञ्जाः कोशन्तीति ; यदि वा ग्रामशब्दोऽयं

बह्वर्थः; यथा— अस्ति शालासमुदाये— ग्रामो दग्ध इति; जनपदसमुदाये— ग्राम आगत इति; अस्ति वाटपरिक्षेपे— ग्रामं प्रविष्ट इति; अस्ति सारण्यके ससीमके सस्थण्डिलके च भूप्रदेशे— ग्रामो लब्ध इति; अस्ति अत्र्युत्पन्नजनसमूहास्पदे— 'शूद्रकर्षकप्राये जनपदं निवेशयेत्; तत्र अष्टशतग्राममध्ये प्रधानं स्थापनीयम्; स नागराणां निवासो नगरमिति।' तत्र अव्युत्पन्नजनसमूहास्पदे यो ग्रामशब्दो वर्तते, ततो भवितव्यं तद्धितेन—ग्रामो निवासः अस्येति सोऽयं ग्राम्यः ग्रामीणः इति ॥

अथ स्वार्थिकाः । तेऽपि द्विधा— असत्त्वभूतार्थाः, सत्त्वभूतार्थाश्च । उभयेऽपि प्रत्येकं षोढा— वाचकाः, द्योतकाः, विशेषकाः, सहाभिधायकाः, सार्थकाः, निरर्थकाश्च इति । तत्र असत्त्वभूतार्थेषु शक्तिमात्राभिधायिनो वाचकाः; यथा— तत आगतः, तत्र वसति, पुरस्तादागतः, पुरस्ताद्वसति, देवत्रा गच्छति, मनुष्यत्रा तिष्ठति इति । पदार्थगतकुत्साप्रशंसाद्य-भिव्यञ्जकाः द्योतकाः; यथा— कृत्स्ितं पचति पचतकि, प्रशस्तं पचति पचतिरूपम्, ईषदसमाप्तं पचति पचतिकल्पम्, प्रकृष्टं पचति पचितिराम; एवं नितराम, अतीवतराम् इति । वाचकत्वे द्योतकत्वे वा मङ्गलवीप्साद्यधिकार्थाभिधायिनो विशेषकाः; यथा— बहुभ्यो देहि बहुशो देहि इति, अल्पं देहि अल्पशो देहि इति, द्वाभ्यां द्वाभ्यां देहि द्विशो देहि, माषं माषं देहि माषशो देहि । एवं कस्मिन् काले कदा, केन प्रकारेण कथमिति । अनुप्रयोगाद्यपेक्षिणः सहाभिधायकाः; यथा— अनगिरमिः संपद्यते अगिरसात्संपद्यते, देवाय देवं करोति देवत्राकरोति । एवं तं भवन्तं ततो भवन्तम्, एतेन दीर्घायुषा अत्र दीर्घायुषा, अस्मै आयुष्मते इहायुष्मते, कस्य देवानां प्रियस्य क देवानां प्रियस्य इति । गतिसंज्ञादिकार्यानिमित्तभूताः सार्थकाः; यथा— शुष्ठीकृत्य, पटपटायते, द्वेषाकारम्, अभिनो ग्रामम्, विना देवदत्तेन, दक्षिणाहि प्राभात् इति । शब्दोपचयादिमात्रहेतवो निरर्थकाः; यथा— बरसि प्रत्येव प्रत्युरसम्, आत्मन्यध्येव अध्यात्मम्, गिरिमन्वेव अनुगिरम्, उच्चैरेव उच्चकैः, त्वयैव त्वयका, अस्माभिरेव अस्माकाभिः इति । एवमन्येऽपि— देवाः अर्जुनतोऽभवन्, पूर्वतो ग्रामस्य, ग्रामपूर्वेण, पुरस्ताद्रमणीयम्, ऐक्यं करोति, पञ्चकृत्वः पचति, इत्यादयः । असत्त्वभूतार्थाः स्वार्थिकेषु यथायोगमवगन्तव्याः । अन्ये तु— वतिमपि शक्त्यभिधायिषु विशेषकस्वार्थिकेषु वर्णयन्ति; यथा— राक्षेव व्यवहृतमनेन राजवत्, देवमिव भवन्तं पश्यामि देववत् इत्याद्युदाहृतं पुरस्तात् । एवं च सूत्रं व्याचक्ष्णे— तेन हृत्यम् इत्येतस्मिन्नर्थे वतिर्भवति यत्तुल्यं क्रिया चेत् सा भवति । क्रियेत्यनेन क्रियानिमित्तभूताः शक्तय उच्यन्ते । न चैतद्वाच्यम्— एवं सति क्रिया न संगृहीता भवति; यतः क्रियाऽपि कारकमेव; यथोच्यते—

क्रियामन्ये तु मन्यन्ते क्वचिदप्यनपाश्रिताम् ।
साधनैकार्थभावित्वे प्रष्टुत्तिमनपायिनीम् ॥

सामान्यभूता सा पूर्वं धात्वर्थैः प्रविभज्यते ।
ततो व्यापाररूपेण साध्ये च व्यवतिष्ठते ॥

प्रकृतिः साधनानां सा प्रथमं तच्च कारकम् ।
शक्तिरेकाधिकरणे स्रोतोवदुपकर्षति ॥

अपूर्वं कालशक्तिं वा क्रियां वा कालमेव वा ।
तमेवंलक्षणं भावं केचिदाहुः कथंचन ॥ इति ॥

तत्र तस्येवेत्यस्य च प्रयोजनमुपन्यस्तं पुरस्तात्— द्रव्यगुणयोस्तुल्ययोः प्रत्ययो न कथ्यते इति । नन्वेवं सति देवदत्त इव स्थूलः, यज्ञदत्त इव गोमान्, इत्यत्र प्रत्ययो न प्राप्नोति, सप्तमी षष्ठ्यन्तत्वयोरभावात् । अत्रापि क्रियाग्रहणाद्भविष्यति । कथं पुनः क्रिया-
शब्देन गुण उच्यते ? क्रियापूर्वकत्वात् ; स्थूलगुणयोगाद्धि स्थूलो भवति, गोसंबन्धाच्च गोमान् इति । नन्वेवं सति क्रियाग्रहणमपि न कर्तव्यम् ; प्रवर्ततामविशेषेणैव तेन तुल्यम् इत्येतस्मिन्नर्थे वतिः । 'तत्र तस्येव' इत्यनेन च नार्थः सूत्रारम्भेण । 'तदर्हम्' इत्येतदप्युपमानान्न व्यति-
रिच्यते ; यद्धि वृत्तं राजानमर्हति तद्राजसदृशमेव भवति । एवं च तेन तुल्यम् इत्येवाव-
तिष्ठते । तथा चाह चन्द्रगोमी— 'इवे वतिः' इति । नन्वेवं सति गौरिव गवय इत्यत्रापि वतिः प्राप्नोति । नैवम् ; उपमायां वतिः, नोपमाने । यद्यपि वतिशब्देनोभयमपि द्योत्यते, तथा-
ऽप्यन्यदेवौपम्यम्, अन्यदेवोपमानम् ; भूयोऽवयवसादृश्यस्य योगो ह्युपमा ; यथा— चन्द्र इव मुखम् । सदृशात् सदृशप्रतिवृत्तिरुपमानम् ; यथा— गौरिव गवय इति ॥

सत्त्वभूतार्थभेदेषु लिङ्गविशेषाद्यभिधायिने वाचकाः ; यथा— देव एव देवता, देवतैव देवतम्, उपधिरेव औपधेयम्, भाग एव भागधेयम्, उपाय एव औपयिकम्, चत्वार एव वर्णाः चतुर्वर्ण्यम्, इति । कुत्साप्रशंसाद्यभिव्यञ्जका द्योतकाः ; यथा— कुत्सितो वैयाकरणः वैया-
करणपाशः, प्रशस्ता मृत् मृत्स्ना, तनुः उक्षा उक्षतरः, लघुः कुटी कुटीरकः, ईषदसमाप्तः आढ्यः आढ्यकरूपः, भूतपूर्वो राजा राजचरः, इति । वाचकत्वे द्योतकत्वे वा व्याहृतत्वाद्यर्थ-
विश्लेषक्यक्तिहेतवः विशेषकाः ; यथा— व्याहृतार्था वागेव वाचिकम्, उपदेशरूपं कर्मैव कार्मणम्,
असहाय एक एव एकाकी, अश्व इवाप्यमश्वकः, कृताप्रतिव कुशापीया बुद्धिः, शिलेव शैलेयं

वधि, इति । प्रकृतिविशेषेभ्यो नित्यमुपजायमानाः सहाभिधायकाः ; यथा— करीषगन्धेरपत्न्यं कारीषगन्ध्या, अभिजितोऽपत्यमाभिजित्यः, कुञ्जस्यापत्यं कौञ्जायन्यः, परस्परं विविध आक्रोशो न्याक्रोशी, समन्ताद्वावः साराविणम्, राक्षामायत्तं राजाधीनम्, इति । ' लुपि युक्तव्यक्तिवचने ' (पा. १-२-५१) इति कार्थार्थाः सार्थकाः ; यथा— चञ्चा रमणीयम्, वर्धिका दर्शनीयः, बासुदेवः प्रतिमा, बलदेवश्चित्रम्, देवपथः आकाशरेखा, हंसपथः क्रौञ्चम्, इति । शब्दोपचयादिमात्रहेतवः निरर्थकाः ; यथा— प्रज्ञ एव प्राज्ञः, विनय एव वैनयिकः, मृदेव मृत्तिका, सूर एव सूर्यः, नाभैव नामधेयम्, देवानां राजैव देवराजः, इति । एवं कतरः, कतमः, पटुतरः, पटुतमः, पटिष्ठः, पटीयान्, इत्यादयोऽपि सत्त्वभूताः स्वार्थाः त्वार्थिकेषु यथायोगमवगन्तव्याः । किं पुनरमी पदप्रकृतयः प्रातिपदिकप्रकृतयो वा ? कुतस्ते संज्ञयः ? उभयर्थोपलम्भात् ; तथा ह्येषां युष्मकाभिः, कदा, तर्हीत्यादौ प्रातिपदिकप्रकृतित्वम् ; भिन्धिकि, त्वयिकि, मयिकि, इत्यादौ पदप्रकृतित्वमुपलभ्यते । ततश्च यावकः, थश्चकः, उच्चकैः, इत्यादौ संदेहः ; न संदेहः ; स्वार्थद्वयलिङ्गसंख्याशक्तिमात्राभिधानेन प्रातिपदिकात् स्वार्थादिनिमित्तकुत्साप्रशंसानुकम्पातिशयापरिसमाप्त्याद्यधिकार्थोत्पत्तेरनेन पदादेव स्वार्थिकोत्पत्तिर्भवतीति । स्वार्थाद्यभिधानेन हि परिसमाप्तार्थं पदं स्वार्थादिनिमित्तकैः कुत्सादिभिः संबन्धमुत्सहते ; तदाह—

कुत्साप्रशंसातिशयैः समाप्तार्थं तु युज्यते ।

पदं स्वार्थादयः सर्वे यस्मात्कुत्सादिहेतवः ॥

यद्यपि स्वार्थाद्यन्यतमनिबन्धनाः क्वचित् कुत्सादयो भवेयुः, तथाऽपि तत्साकल्यार्थं पदादेव कादय उत्पाद्याः । तत्र अन्यतमनिबन्धनाः कुत्सादयो यथा—

किं द्वारि दैवहतिके सहकारकेण

संवर्धितेन विषवृक्षक एष पापः ।

यस्मिन्मनागपि विकाभविकारभाजि

भीमा भवन्ति मदनज्वरसंनिपातः ॥

अत्र हि दैवहतशब्देन लब्धायां नीत्युपाधौ सर्वथैवानुकम्प्यमानतायाम्, सहकारसंबर्धननिबन्धनत्वमेवास्याः कपा द्योत्यते— एवं नाग त्वं दैवोपहृताऽसि, यत् सहकारच्छानं विषपादपं द्वारि संवर्धयसि इति । विषपादपशब्देन लब्धायां सहकारस्य सर्वथैव कुत्सायाम्, पादपविकासकाले कामिनामसख्यस्मरज्वरसंनिपातहेतुकत्वमेवास्याः कप्रत्ययेन प्रत्याप्यते । बहुष्णम्—

कुत्सितत्वेन कुत्स्यो वा न सम्यग्वा विकृत्सितः ।
स्वशब्दाभिहिते केन विशिष्टोऽर्थः प्रतीयते ॥

न च सांप्रतिकी कुत्सा शब्दाभेदे प्रतीयते ।
पूज्यते कुत्सितत्वेऽपि प्रशस्तत्वेऽपि कुत्स्यते ॥

तद्यथा—

एक इह जीवलोके जीवितरूपं नृरूपपशुरूपः ।
यः प्रेमपाशपाशे मृग इव न मृगीदृशां पतति ॥

स्वार्थादिसाकल्यनिबन्धनाः कुत्सानुकम्पातिशयप्रशंसादयो यथा— कुत्सितकः,
अनुकम्पितकः, प्रकृष्टतरः, प्रशस्यरूपः इति । अत्र हि—

देवदत्तादिकुत्सायां वर्तते कुत्सितभ्रुतिः ।
कुत्सितस्था तु या कुत्सा तदर्थे को विधीयते ॥
प्रकृष्ट इति शुक्लादिप्रकर्षस्याभिधायकः ।
प्रकृष्टस्य प्रकर्षे तु तरबादिर्विधीयते ॥

एवमनुकम्पाप्रशंसयोरपि वाच्यमिति । अनुकामिकाभीकादयोऽपि स्वार्थिकप्रत्ययान्ता एव । तेषामन्वादिभिर्हि क्रियाविशेषः काश्चिदाक्षिप्यते ; तत्र च कामयते इत्यादौ प्रत्ययो भवन् स्वार्थे एव भवति । ननु च 'अनुकामिकाभीकः कामिना' इत्यत्र अनुकामयतेऽसौ इत्यनुकः, अभिकामयतेऽसौ इत्याभिकः, अभीको वेति वृत्तिसमानार्थवाक्यकल्पनायां धातोः पूर्वमुपसर्गेण संबन्धः, साधनेन वा ? किं चातः ? यद्युपसर्गेण, प्रकृत्यर्थो वक्तव्यः, अनुकामयते, अभिकामयते इत्यर्थे प्रत्ययस्यैवात्पादात् । अथ साधनेन, पश्चादुपसर्गयोगो न घटते ; न ह्यसत्त्ववचना अन्वा-दयः सत्त्वभूतार्थत्रचनैः सह संबन्धमुत्सहन्ते । यथेच्छसि तथाऽस्तु । अस्तु तावत् कमेः प्रथम-मुपसर्गेणैव संबन्धः । ननु चोक्तं प्रकृत्यर्थो वक्तव्य इति । स नास्ति पृथक्, प्रत्ययार्थविशेषणभूतस्यै-वान्वादेः प्रकृतिभावात् ; यथा 'भृगादिभ्यो भुव्यच्चेः' इत्यत्र मनस्वी सुष्ठु भवति सुमनायते, दुर्मनायते, अभि-अभिमनायते इति, सुदुरभीनां प्रत्ययार्थं भवने विशेषणत्वेऽपि प्रकृतिभावः । ननु असुमनाः सुमना भवतीति प्रकृत्यर्थविशेषणत्वमपि सुदुरभीनां कस्मान्न भवति ? तथा सति स्वमनायत, दुरमनायत, इत्यहागमः स्वादीनां पूर्वतः प्राप्नोति ; यथा— असंभ्रामयतेति ।

तत्र संप्रामयते: सोपसर्गस्यैव चुरादिषु पाठ इति चेत्, इहापि तत् समानम् ; शृङ्गादिषु हि सुमनस्, दुर्मनस्, अभिमनस् इति प्रकृतयः पठ्यन्ते । यद्येवम्, अन्वरुष्यतेतिषत् स भविष्यति । नैवम् ; यद्यपि 'अनो रुध कामे' इति दिवादिषु पठ्यते, तथाऽपि यथा अरु-
 ष्यतेति दृश्यते नैवममनायतेति । तर्हि प्रत्ययार्थविशेषणपक्षे, यथा श्येन इवाचरति श्येना-
 यते इत्यत्र आङ्ः प्रयोग उक्तार्थत्वान्न भवति ; एवं सुमनायत इत्यादौ स्वादीनामपि न
 भवेत् । नैवम् ; तत्र हि आङ्र्थ एव प्रत्ययार्थविशेषणम्, इह तु तत्र स्वादीनामर्थाः ;
 ततश्च मनायत इत्युक्ते न ज्ञायते सुष्ठु दुष्ठु अभि वा मनस्वी भवतीति स्वादयः प्रयुज्यन्ते ; यथा
 'पुच्छभाण्डचीवराणिङ्' (पा. ३-१-२०) इत्यत्र 'पुच्छाद्दुदसने ऋसने पर्यसने च' इति
 पुच्छमुदस्यति उत्पुच्छयते, व्यस्यति विपुच्छयते, पर्यस्यति परिपुच्छयते, इति एवं अनुकामयते
 अनुकः, अभिकामयते अभिकः, अभीको वेति । अस्तु वा पूर्वं कमेः साधनेन संबन्धः । ननु
 चोक्तम् — पश्चाद्गुप्ययोगो न घटत इति । निपाता अन्वादयो भविष्यन्ति — अनुरूपः
 कमिता अनुकः, अभिरूपः अभिकः, अभीको वेति । तथाऽपि, अनुकोऽनुकमिता, अभिकोऽभि-
 कमिता, इति वक्तव्यं स्यात् ; यथा— 'उक्त उन्मनाः' इति । नैवम्, सामान्येनापि विश्ले-
 षाभिधानं दृश्यते ; तद्यथा— 'गम्लं सृष्टं गतौ' इत्यत्र हि गच्छतीति गौः, सर्पतीति
 सर्पः इति गमनसर्पणयोर्यद्यपि महान् विशेषः, तथाऽपि गतावित्यविशेषेण निर्दिश्यते । एतेन
 'नते नासिकायाः संज्ञायां टीट्व्नाटज्भ्रटचः' (पा. ५-२-३१) इत्याद्यपि व्याख्यातम् ;
 अत्र हि नासिकायाः अवटीटनम्, अवनमनम्, अवभ्रंशः, इति नतिविशेषा नते इत्यनेन
 सामान्यशब्देनैवाभिधीयन्त इति । उपसर्गतो वा न दोषः ; अनुरूपं कामयते, अभिरूपं काम-
 यत इति क्रियाभागमात्रेणैव संबन्धादन्वादयः प्रत्ययार्थं विशिष्यन्तः प्रकृतिभावं लप्स्यन्ते ;
 यथा— सुमनायते, विपुच्छयते इति । विषम उपन्यासः ; तत्र हि मनःपुच्छादिकायाः प्रकृतेः
 श्रवणं विद्यते ; इह तु तद्गन्धोऽपि नास्ति ; यतः परः प्रत्यय उत्पद्येत । नैवम् ; इयान्, इयत्,
 अधुना, इत्यादावपि प्रकृतेरश्रवणात् । तत्र प्रत्ययनिमित्ता प्रकृतेर्निवृत्तिः इति चेत्, इहापि
 निपातननिमित्ता भविष्यति । कश्चैवमाह प्रकृतेः पर एव प्रत्ययो भवतीति ? 'अव्ययसर्ब-
 नाम्नामकच् प्राक्टेः' 'विभाषा सुपो बहुच पुरस्तात् पूर्वस्य' (पा. ५-३-७१, ६८) समा-
 सान्ताश्च सर्वे टजादयः भवन्ति । अपि च, प्रकृतिः प्रत्ययः इति रूपसिद्धिमात्रमेतत् । इदं तु अर्थ-
 वत्त्वम्—अयं शब्दोऽस्मिन्नर्थे साधुर्भवतीति । स च क्वचिदेवमुच्यते— 'अनुकामिकाभीकः
 कमिता' (पा. ५-२-७४) इति ; क्वचिद्वा 'नते नासिकायाः संज्ञायां टीट्व्नाटज्भ्रटचः'
 इति ; क्वचिदुत्कर्षः 'अनुपद्यन्वेष्टा' (पा. ५-२-९०) इति ; क्वचित् 'श्रोत्रियंश्छन्दोऽधीते'
 'क्षेत्रियच् परक्षेत्रे विक्रियते (स्यः)' (पा. ५-३-८४, ९१) इति ; क्वचित् 'उपाधिभ्यां

स्वकलासजात्कयोः' (पा. ५-२-३४) 'अलाबूतिलोमाभङ्गाभ्यो रजसि कटच्' इति ; क्वचित् 'अवेः संपाते कटच्' 'दुग्धे सोढजूषमरीसम्भः' इति ; क्वचित् 'पशुनामभ्यः स्थाने गोष्ठच्' 'द्वित्वे गीयुगच्' 'षट्त्वे षट्गवच्' इति ; क्वचित् 'भधने क्षेत्रे शाकटशाकिनौ' 'स्नेहे तैलच्' इति ; क्वचित् 'निष्फलतिलात्पिञ्जपेजौ' 'वाचो व्याहृतार्थायां क्' इति ; क्वचित्, रूढितोऽर्ध-
 मभिर्विद्यैव 'वेः शाकल्लङ्कटचौ' 'मंप्रोद्श्च कटच्' 'अवात्कुटारश्च' 'नेर्बिडज्विरीसचौ' 'इमच्पिडाधिकश्च च' (पा. ५-२-२८, २९, ३०, ३२, ३३) कचिकादेशश्च, इति । ननु च धातुः प्रथमं साधनेन संबध्यते, पश्चाद्दुपसर्गेण ; तत्कश्चमुच्यते ? यथेच्छसि तथाऽस्तु, विशेष्यं हि पूर्वसिद्धं विशेषणसंबन्धमनुभवति ; विशेषश्च धात्वर्थः, क्रियारूप उपसर्गणाम्, उक्तं च—
 'क्रियावचनो धातुः' इति ; क्रिया च साध्यमुच्यते ; साध्यं च साधनसंबन्धमन्तरेण न स्यात् । तदुक्तम्—

प्रयोगार्हेषु भिद्धः सन्भेत्तन्वोऽर्थो विशिष्यते । प्राक् च साधनसंबन्धात्क्रिया नैवोपजायते ॥
 (वाक्यपदीयम्. २-१८५)

तत्र, भाविसंबन्धयोग्यतासमाश्रयणात् । इदं चावश्यमभ्युपगन्तव्यम् ; अन्यथा हि क्रियावचनो धातुः इत्यपि न स्यात् । न च 'धातोः कर्मणः समानकर्तृकादिच्छायां वा' (पा. ३-१-७) इति सन उत्पत्तिः ; तदाह—

धातोः साधनयोगस्य भाविनः प्रक्रमाद्यथा । धातुत्वं कर्मभावश्च तथाऽन्यदपि दृश्यताम् ॥
 (वाक्यपदीयम् २-१८६)

यदि च धातोः पूर्वमुपसर्गेण संबन्धो न स्यात्, कथमुच्यते 'विपराभ्यां जेः' (पा. १-१-१९) 'अभिशीकृत्सासां कर्म' (पा. १-४-४६) इति ? ननु पूर्वमुपसर्गसंबन्धः क्वोपयुच्यते ? साधनसंबन्धमन्तरेण तद्विशेषानभिद्यक्तेः । नैवम्, फलकाले बीजसंस्कारस्येव तस्योपयोगात् ; तदुक्तम्—

बीजकालेषु संबद्धा यथा लाश्वरसादयः । वर्णादिपरिणामेन फलानामुपकुर्वते ॥
 बुद्धित्यादिसंबन्धात्तथा धातूपसर्गयोः । अभ्यन्तरीकृतो भेदः पदकाले प्रकाशते ॥

अहादीनां व्यवस्यार्थं पृथक्त्वेन प्रकल्पनम् । धातूपसर्गयोः शास्त्रे धातुरेव हि तादृशः ॥

क्रियाविशेषाः संपातेः प्रक्रम्यन्ते क्वचित्चयोः । तथा हि संग्रामयतेः सोपसर्गादटो विधिः ॥

(वाक्यपदीयम्)

अतः अनुकामयते इत्यादौ धातोः प्रथमसुसर्गेण साधनेन वा संबन्धे न दोष इति ।
उपसर्गाणां क्रियाविशेषणत्वे त्रयी गतिः --- वाचकत्वम्, द्योतकत्वम्, सहाभिधायकत्वं च ;
यथोच्यते —

स वाचको विशेषाणां संभवाद् द्योतकोऽपि वा । शक्त्याधानाय धातोर्वा सहकारी प्रयुज्यते ॥

तत्र यदा वाचकत्वं तदा धातोः प्रथमसुसर्गेण संबन्धः; यथा—प्रतिष्ठवे, निराकरोति
इति । यदा द्योतकत्वं तदा साधनेन; यथा—प्रपचति, निकर्षति इति । यदा सहाभिधायकत्वं
तदा धातूपसर्गयोस्तुल्यकालं साधनेन संबन्धः; यथा—अधीते, अभ्यैति इति । तदुक्तम्—

स्वादिभिः केवलैर्यत्र गमनादि न गम्यते । तत्रानुधानाद् द्विविधात्तद्धर्मा प्रादिरुच्यते ॥

कचित्संभाविनो भेदाः केवलैरभिदर्शिताः । उपसर्गेण संबन्धे व्यज्यन्ते प्रपरादिना ॥

यदाऽभिधानसामर्थ्यं धातोरैकाकिनस्तदा । धातूपसर्गौ संभूय समर्थावर्धमाहृतः ॥ इति ॥

(वाक्यपदीयम्)

ननु च, प्रथमतः साधनसंबन्धे प्रपचतीत्यत्र प्रकृष्टः पचनीति स्यात्, न तु प्रकृष्टं
पचतीति । तत्र, साधु पचतीत्यादावपि समानदोषत्वात् । तत्र क्रियाविशेषणत्वात् क्रियामात्रेणैव
संबन्ध इति चेत्, इहापि स एवार्थः । कथं च प्रादयश्चादिवदसत्त्ववचनाः क्रियाविशेषकाः कर्तृ-
विशेषणं भवेयुः? 'उपसर्गाः क्रियायोगे' (पा. २-४-५९) इति वचनात् । कथं पुनरसत्त्व-
वचनाश्चादयो भवन्ति ? उच्यते —

तेषामुच्चारणार्थत्वात् सर्वसंबन्धदर्शनात् । अन्यतन्त्रतयोद्धृतेरसत्त्वार्थत्वमुच्यते ॥

अथ किममी वाचकाः. उत द्योतकाः इति । तत्रैके वर्णयन्ति—

'तत्प्रयोगावसेयत्वाद्वाच्यस्तेषां स गम्यते । समुच्चयादिरर्थात्मा यथाऽन्येषां गवादिकः ॥'

अन्ये त्वाहुः—

'षष्ठ्यभावादसत्त्वोक्तेरेकामुक्तेः परस्वितेः । गुणभावात्स्मृतेःशेषां द्योतकत्वं सुनिश्चितम् ॥' इति ॥

तदेतदप्रतः प्रातिपदिकार्थनिर्णये मिश्रेष्यत इति नेह प्रतन्यते ॥

अथ पृथगर्थानामेकार्थीभावः समासः । स त्रिधा— प्राकृतः, वैकृतः, शेषश्च । तेषु समास-
पदानामव्ययीभावादि संज्ञानिमित्तं पूर्वपदप्रधानाविका प्रकृतिः; तत्र भवः प्राकृतः । स चतुर्धा—

अव्ययीभावः, तत्पुरुषः, बहुव्रीहिः, द्वन्द्वः, इति । तेषु पूर्वपदप्रधानोऽव्ययीभावः । स त्रिधा—
 अव्ययानाम्, अनव्ययानाम्, कर्मप्रवचनीयानां च । तत्र अव्ययानां यथा—अधिस्त्रि, उपकुम्भम्,
 अलितैस्त्रकम्, ससखि, यावदमत्रम्, बहिर्गामिन्, इति । अनव्ययानां यथा—अग्नेत्रणम्, मध्य-
 म्दिनम्, चतुर्दश, द्विमुनि, पारेगङ्गम्, मध्येसमुद्रम्, इति । कर्मप्रवचनीयानां यथा—अपत्रि-
 गर्तम्, परित्रिगर्तम्, आप्रपदम्, आपादलिपुत्रम्, अनुवनम्, अनुगङ्गम्, इति । उत्तरपदार्थ-
 प्रधानस्तत्पुरुषः । सोऽपि त्रिधा—व्याधिकारणः, समानाधिकरणः, द्विगुश्च ; तत्र व्यधिकरणो
 यथा—राजपुरुषः, कष्टश्रिबः, शकुलाखण्डः, धान्यार्थः, यूपदारु, वृकभयम्, कुम्भीपाकः, इति ;
 समानाधिकरणो यथा—नीलोत्पलम्, एकपुरुषः, केवलान्नम्, पापकुलालः, अत्राद्यणः, ईषत्कढारः
 इति ; द्विगुर्यथा—द्वैमातुरः, पाञ्चनापितिः, पञ्चगवध्नः, त्रिलोकहर्म्यम्, पञ्चपूली, चतुःपात्रम्,
 इति । अन्यपदार्थप्रधानो बहुव्रीहिः ; स त्रिधा— प्रधानसंबन्धर्थः, अप्रधानसंबन्धर्थः, कारका-
 र्थश्च ; तेषु प्रधानसंबन्धर्थो यथा— दक्षिणस्याश्च पूर्वस्याश्च दिशोर्यदन्तरालं सा दक्षिणपूर्वा, एवं
 दक्षिणापरा, सहाग्निना वर्तते साग्निः, उवंशपुत्रः, केशेषु केशेषु गृहीत्वेदं युद्धं प्रवर्तते केशाकेशि,
 दण्डंश्च दण्डैश्च प्रहृत्य दण्डादण्ड, इति । प्रथमान्तमिह प्रधानमन्यपदार्थः । अप्रधानसंबन्धर्थो
 यथा—चित्रा गावः अस्य चित्रगुः, अर्धं तृतीयमेषाम् अर्धतृतीयाः, अविद्यमाना भार्या अस्य
 अभायः, उष्ट्रस्येव मुखमस्य उष्ट्रमुखः, कण्ठे स्थिताः काळाः अस्य कण्ठेकालः, केशसंहारः चूडा अस्य
 केशचूडः, इति । षष्ठ्यन्तमिहाप्रधानमन्यपदार्थः । कारकार्थो यथा— आरूढो वानरो यं स
 आरूढवानरो वृक्षः, ऊढो रथोऽनेन ऊढरथोऽनङ्गान्, एवं क्षुण्णाधीहि मुसलम्, उपहृतपशु रुद्रः,
 वद्धनौदना स्थाली, मत्तबहुमातङ्गं वनम्, इति । अत्र द्वितीयादिवाक्यं कर्मादिकारकं समासार्थः ।
 उभयपदार्थप्रधानो द्वन्द्वः ; स त्रिधा—इतरेतरविषयः, समाहारविषयः, उभयविषयश्च ; तत्र
 भेदविवक्षायामितरेतरयोगः ; यथा— धवस्वदिरौ, मातापितरौ, दधिपयसी, शिववैश्रवणौ,
 गोऽश्वौ, दशमे मार्दङ्गिकपाणविकाः, इति । अभेदविवक्षयां समाहारः ; यथा—पाणिपादम्,
 रथि कान्धारोहम्, तक्षायस्कारम्, गवाश्चाम्, प्रत्यष्ठात् कठकौथुमम्, उदगात् कठकालापम्, इति ।
 विभाषितैकवद्भाव उभयविषयः ; यथा—अश्वबडवौ, अश्वबडवम्, हंसचक्रवाकाः, हंसचक्रवाकम् ।
 धवस्वदिरपलाशाः, धवस्वदिरपलाशम्, इति ॥

प्रकृतेरन्यथात्वं विकृतिः, तत्र भवः वैकृतः । सोऽपि चतुर्धा— प्राधान्यविपरीतः,
 सामर्थ्यविपरीतः, वाक्याधिकारार्थः, अर्थान्तरगामी च । तेषु प्राधान्यविपर्ययस्त्रिधा— पूर्व-
 पदार्थप्राधान्यविपर्ययः, उत्तरपदार्थप्राधान्यविपर्ययः, अन्यपदार्थप्राधान्यविपर्ययश्चेति । तत्र
 पूर्वपदार्थप्राधान्यविपर्ययोऽव्ययीभावो यथा—शाकप्रसि, अक्षपरि, तिष्ठन्, उन्मत्तगङ्गम्,

पञ्चनदम्, सप्तगोदावरम्, इति । उत्तरपदार्थप्राधान्यविपर्ययस्तः पुरुषो यथा— राजदन्तः, पूर्व-
कायः, प्राप्तजीविकः, गोगर्भिणी, अश्वमतलिहा, गोवृन्दारकः, इति । अन्यपदार्थप्राधान्यविपर्ययो
बहुव्रीहिर्यथा— द्वौ वा त्रयो वा द्वित्राः, एवं पञ्चपाः, आसन्नो दशानां आसन्नदशः, एव-
मदूरदशः, एवं द्विर्दश द्विदशाः, एवं त्रिदश इति । सामर्थ्यविपर्ययस्त्रिधा— पदानामर्थ्यात्,
वाक्यासामर्थ्यात्, वृत्त्यसामर्थ्यात् ; तत्र पदानामर्थ्यं सापेक्षत्वे यथा— देवदत्तस्य गुरुकुलम्,
ग्रामं गन्तुकामः, ज्ञातचित्तः कान्तया, निवेदितात्मा गुरुभ्यः, कृतप्रस्थानो नगरात्, निष्पन्नबुद्धिः
शास्त्रेषु, इति ; वाक्यासामर्थ्यमस्वपदविग्रहे यथा— ब्राह्मणेभ्योऽयं ब्राह्मणार्थः सूपः,
ब्राह्मणार्था यवागूः, मामो जातस्य मासजातः, एवं संवत्सरजातः, द्वे अहनी जातस्य द्वयहजातः,
एवं द्वयहजातः इति ; वृत्त्यसामर्थ्यं संबन्धे यथा— सूर्यमपि न पश्यन्ति असूर्यपश्या राजद्वाराः,
पुनर्न गीयन्ते अपुनर्गोयाः श्लोकाः, श्राद्धं न भुङ्क्ते अप्राद्धभोजी ब्राह्मणः, एवमलवणभोजी भिक्षुः
इति, तीर्थे ध्वाङ्ग इव तिष्ठतीति तीर्थध्वाङ्गः, एवं तीर्थकाकः इषि । अर्थाधिक्यं त्रिधा— विशेष-
णस्य, विशेष्यस्य, समुदायस्य च ; विशेषणस्य यथा— वर्षशतमायुरस्य शतायुः, जनसहस्रं
विभर्ति सहस्रभरः, अश्रेणयः श्रेणयः कृताः श्रेणीकृताः, अपण्डितः पण्डित उक्तः पण्डितोक्तः,
शस्त्रीव श्यामा शस्त्रीश्यामा, पुरुषोऽयं व्याघ्र इव पुरुषव्याघ्रः, इति ; विशेष्यस्य यथा— घृतेन
पूर्णो घटः घृतघटः, अश्वैर्युक्तो रथः अश्वरथः, दध्नोपसिक्त ओदनः दध्योदनः, गुडेन मिश्रा
धानाः गुडधानाः, अक्षेषु प्रमत्तो धूर्तः अक्षधूर्तः, शाकप्रधानः पार्थिवः शाकपार्थिवः इति ;
समुदायस्य यथा— श्रमिः लेह्यः कूपः श्लेह्यः कूपः, काकैः यथा नदी काकपेया नदी, खट्वाया-
मारूढः खट्मारूढो जातमः, पात्र एव समिताः पात्रेकमिताः, एवं किराजा यो न रक्षति, किंगोः
यो न वहति, इति ; अत्र पूर्वयोरतिशयः, शेषेषु श्लेषः समुदायस्य प्रतीयते । अर्धान्तरगमनं
त्रिधा— पूर्वार्थस्य त्यागात्, अत्यागात्, त्यागात्यागभ्यां च ; तत्र पूर्वार्थस्य त्यागो यथा—
तैलपायिका, शक्रगोपः, अश्वकर्णः, पञ्चाङ्गुलः, करवीरः, पुंनागः, इति ; अत्यागो यथा— कृष्ण-
सर्पः, लोहितशाली, कालशाकः, गौरखरः, नरसिंहः दन्तलेखः इति ; त्यागात्यागौ यथा—
सप्त पर्णान्यस्य पर्वणि पर्वणि इति सप्तपर्णः, अष्ट पदानि अस्य पङ्क्तौ पङ्क्तौ इति अष्टापदम्, शतं
पत्राणामस्याः पुष्पे पुष्पे इति शतपत्रिका, दर्शने दर्शने न चैव माळिका अस्या नवमाळिका,
नक्तमिव मालायामस्य नक्तमालः, कृता माला अस्य पुष्पैः इति कृतमालः, इति ॥

उदाहृतप्रकाराभ्यामन्यः शेषः ; स चतुर्धा— सूत्रशेषः, असूत्रशेषः, ज्ञापकशेषः,
एकशेषश्चेति । तेषु सूत्रशेषस्त्रिधा— गगोक्तः, वार्तिकोक्तः, सामान्योक्तश्च ; तत्र ' तिष्ठद्गुप्रभृतीनि '
(पा. २-१-१७) ' पात्रेसगितादयः ' (पा. २-१-४८) ' मयूरव्यंसकादयः ' (पा. २-१-७२)

इति गणोक्तः ; यथा— आयतीगत्रम्, समभूमि, उदुम्बरमशकम्, पिण्डीसूरः, अहंपूर्विका, आहोपुरुषिका, इति ; 'निरादयः क्रान्ताद्यर्थे पञ्चम्या' 'गमिगाम्यादिकृतापकृतानामुपसङ्ख्यानम्' 'अव्ययानां बहुव्रीहिवर्कव्यः' इति वार्तिकोक्तः ; यथा— निष्कौशाम्बिः, ओदनबुभुक्षुः, क्रयाक्रयिका, पुटापुटिका, उच्चैर्मुखः, अस्तिश्रीरा, इति ; 'सुप्सुपा' (पा. २-१-४) 'पूर्वादिनिः' 'सपूर्वाच्च' (पा. ५-२-८६, ८७) 'कुशाग्राच्छः' 'समासाच्च तद्विषयात्' (पा. ५-३-१०५, १०६) इति सामान्योक्तः ; यथा— परःशता राजानः, परःसहस्राः शरदः, पुनरुत्स्यूतं वासः, पुनर्नवं पयः, कृतपूर्वी कटम्, काकतालीयो न्यायोऽयम् इति । असूत्रशेषास्त्रिधा— नामविषयः, कृद्विषयः, तद्धितविषयश्च ; तत्र 'अपरस्पराः क्रियासातत्ये,' 'पारस्करप्रभृतीनि च संज्ञायाम्,' (पा. ६-१-१४४, १५७) 'पृषोदरादीनि यथोपदिष्टम्' (पा. ६-३-१०९) इत्यादिर्नामविषयः ; यथा— अपरस्पराः सार्था गच्छन्ति, आश्चर्यं वर्तते, पारस्करो मुनिः, कास्तीरं नगरम्, पृषोदरः कश्चिन्मयूरः पक्षी, इति ; 'उपपदमतिङ्' 'कुगतिप्रादयः' (पा. २-२-१९, १८) 'कर्त्तृकरणे कृता बहुलम्' (पा. २-१-३२) इत्यादिः कृद्विषयः ; यथा— कुम्भकारः, पङ्कजम्, ऊरीकृत्य, प्रजवी, अश्वक्रीती ; 'द्विगोर्लुगनपत्ये' (पा. ४-१-८८) 'तिककितवादिभ्यो द्वन्द्वे' (पा. २-४-६८) 'समासान्ताः' (पा. ५-४-६८) इत्यादिस्तद्धितविषयः ; यथा पञ्चसु कपालेषु संस्कृतः पञ्चकपालः, तैकायनयश्च कैतवायनयश्च तिककितवाः, उपशरदम्, देवराजः, महोद्भवः, मृगनेत्रा रात्रयः इति । ज्ञापकशेषुस्त्रिधा— विधिज्ञापितः, निषेधज्ञापितः, प्रयोगज्ञापितश्च । तत्र 'कोः कत्तत्पुरुषे,' 'इषदर्थेऽपि' (पा. ६-३-१०१, १०५) 'नञो नलोपन्तिङ्यवक्षेपे च' 'कारकेऽन्यस्य दुक्' 'व्यतिहारे सर्वादीनां सुब्वहलम्,' 'संख्याविसाथपूर्वस्याहस्माहन्नन्यतरस्यां कौ' (पा. ६-३-११०) 'दायाद्यं दायदे' (पा. ६-२-५) इत्यादिको विधिज्ञापितः ; यथा— कदुष्णम्, अपचामि, अन्यत्कारकः, अन्योऽन्यम्, मायाहः, विद्यादावादः, इति । 'अलुगुत्तरपदे,' 'पञ्चम्याः स्तोकादिभ्यः' 'आत्मनः पूरणे तृतीयायाः' 'वैयाकरणाख्यायां पराश्वतुर्थ्याः' (पा. ६-३-१, २, ६, ७) 'वाग्दक्पश्यद्भ्यो युक्तिदण्डहेरेषु यथासंख्यमलु-ग्बक्तव्यः,' 'षष्ठ्याः अदसः फक्फिबोः,' 'अपो योनियन्मत्पु सप्तम्याः' इत्यादिर्निषेधज्ञापितः ; यथा— ब्राह्मणाच्छंसी, आत्मनानृतीयः, परस्मैपदम्, पश्यतोहरः, आगुष्यकुलिका, अप्सुयोनिः इति । 'जानिकर्तुः प्रकृतिः' 'तत्प्रयोजको हेतुः' (पा. १-४-३०, ५५) 'अपोनप्त्रपात्रन्तृभ्यां घः' (पा. ४-२-२७) 'यथातथाचान्तः,' 'वर्तमानसामीप्ये वर्तमानवद्वा' (पा. ३-३-१३१) 'अपरस्पराः क्रियासातत्ये' (पा. ६-१-१४४) इत्यादिः प्रयोगज्ञापितः ; यथा— भूतहर्ता, दण्डनायकः, तनूनपात्, याथातथ्यम्, यन्नगौरवम्, क्रियासाफल्यम्, इति । एकशेषास्त्रिधा— सरूपाणाम्, असरूपाणाम्, सरूपासरूपाणां च । तत्र सरूपाणां भिन्नार्थानामभिन्नार्थानां

भिन्नाभिन्नार्थानां च ; भिन्नार्थानां यथा— अशौ, मापौ, पक्षौ, पादौ, गावौ ; अभिन्नार्थानां यथा— वृक्षौ, प्लक्षौ, इति ; भिन्नाभिन्नार्थानां यथा— अश्विनौ, पुष्पवन्तौ, गावौ, सारस्वतौ, युवाम्, यूयम्, इति । असरूपाणां सर्वनाम्नाम्, संबन्धिनाम्, सहचारिणां च ; सर्वनाम्नां यथा— स च देवदत्तश्च तौ, एतौ च यज्ञदत्तश्च एते, अयं च त्वं च युवाम्, अमू च त्वं च यूयम्, त्वं चाहं च आवाम्, स च आतां च वयम्, इति ; संबन्धिनां यथा— माता च पिता च पितरौ, स्वसा च भ्राता च भ्रातरौ, पुत्रश्च दुहिता च पुत्रौ, पिता च मातामहादयश्च पितरः, भ्रातरौ च स्वसारश्च भ्रातरः, पुत्राश्च दुहितरौ च पुत्राः, इति ; सहचारिणां यथा— दस्रश्च नासत्यश्च दस्रौ, देवदत्तश्च विष्णुमित्रश्च विष्णुमित्रौ, शौण्डश्च धूर्तादयश्च शौण्डाः, अर्धर्चश्च गोमयादयश्च अर्धर्चाः, पुरोडाशश्च धानादयश्च पुरोडाशाः, छत्री च पदात्यादयश्च छत्रिणः । सरूपा-सरूपाणां भिन्नशब्दानां, भिन्नवचनानां, भिन्नलिङ्गानां च ; भिन्नशब्दानां यथा— गार्ग्यश्च गार्ग्यणी च गार्ग्यौ, वात्स्यश्च वात्स्यायनश्च वात्स्यौ, प्रथमश्च प्रथमानन्तरश्च प्रथमौ, भीमश्च भीमसेनश्च भीमौ, वक्रदण्डश्च कृटिलदण्डश्च वक्रदण्डौ, श्रीमांश्च लक्ष्मीवांश्च श्रीमन्तौ, इति ; भिन्नवचनानां यथा— देवश्च दत्तश्च देवदत्तौ, तौ च देवदत्तश्च देवदत्ताः ; एवं विष्णुमित्राः ; कृष्णश्च सारश्च कृष्णसारौ, तौ च सारश्च कृष्णसाराः ; एवं नीललोहिताः ; अपारश्च पारश्च अपारपारौ, तौ च पारपारश्च पारपाराः ; एवमपारपाराः, इति ; भिन्नलिङ्गानां यथा— कुक्कुटश्च कुक्कुटी च कुक्कुटी, श्वशुरश्च श्वशुरश्च श्वशुरौ, गावश्च गावश्च गाव इमाः, वत्सकाश्च वत्सिकाश्च वत्सका इमे, अश्वश्च अश्वश्च अश्व एते, शुक्रश्च शुक्रा च शुक्रं च तदिरं शुक्रम्, तानीमानि शुक्रानि, इति । कथं पुनरेकशेषः समासाविशेषो भवति ? संभ्रैपाभिधाने सति द्वन्द्वसमानार्थत्वात् ; तथा हि— असरूपाणां द्वन्द्वः, सरूपासरूपाणामेकशेष इति । कोऽनयोः समानोऽर्थः ? अयं युगपदाधिकरणवचनता— पदार्थानां महविवश्रेत्यर्थः ; तदाह—

अनुस्यूतेव भेदाभ्यामेका प्रथ्योपज्ञायते । यस्यां सहविवक्षां तामाहुर्द्वन्द्वैकशेषयोः ॥

इति । तत्र यदा प्रयोगैकतया बुद्ध्याऽनेकमर्थमवगम्य यथावगतमेवाभिधातुमध्यवस्यते, तदैक-ज्ञानावच्छेदानिरूपितभेदस्यास्य भागशोऽभिधानासंभवादवयवशब्दाः संघातविषया विज्ञायन्ते; तद्यथा— धवखदिरौ वृक्षौ इति । यद्येवम्, यथा धवखदिरपलाशमिति द्वन्द्वस्य समूहार्थत्वादे-कवचनम्, एवमेकशेषस्यापि प्राप्नोति । नैवम् ; द्वन्द्वः समाहारेतरयोगयोः, एकशेषः पुन-रितरेतरयोग एव ; तस्य हि समाहारपक्षे भिन्नार्थप्रतिपादकानेकशब्दनिवृत्तौ वचनमपि अद्यनेकार्थं न भवेत् केनानेकार्थः प्रतीयेत ? न हि वृक्ष इत्युक्ते वृक्षश्च वृक्षश्च वृक्षश्चेति कश्चिदप्यवैति ; तस्मादाज्ञातोऽपि द्वन्द्वसमानार्थतया समाहार एकशेषोऽनभिधानादप्रयोगार्ह एवेति विज्ञायते ।

द्वन्द्वे तु यद्यपि एकवचनात्तानेकार्थावगतिः, तथाऽपि अनेकशब्दधुतिनिबन्धनाऽसौ भविष्यतीति समाहारेऽपि न दोषः । एकशेषेऽपि यत्तानेकार्थाभिधानसामर्थ्यं कथंचिद्भवति, भवत्येव तत्र समाहारैकवचनम् ; यथा— शुद्धं वञ्चं शुद्धां शाटीं शुद्धः पटः इति तदिदं शुद्धमिति । यथा तर्ह्येकस्यैव शब्दस्थानेकार्थाभिधानसामर्थ्यादेकशेषे शब्दान्तराणां निवृत्तिः, एवं द्वन्द्वेऽपि कस्मान्न भवति ? यदि भवेत्, एकशेषाद्विशेषः प्रमज्येत । समाहार एकवचनं विशेष इति चेत् अनेकार्थो न गम्येत ; न हि पलाशमित्युक्ते धवश्च खदिरश्च पलाशश्चेति कश्चिदप्यवैति । अथ, यथा पितरौ भ्रातरावित्यादिषु शब्दान्तरनिवृत्तावपि तदर्थोऽवगम्यते तथा प्लक्ष्म्यप्रोधौ धवखदिरावित्यादिषु द्वन्द्वेष्वपि कस्मान्न भवति ? उच्यते— शब्दशक्तिरेषा भवति हि कश्चिदेकोऽपि शब्दो द्वयोरभिधासकः ; यथा— रोदसीशब्दो द्यावापृथिव्योः ; कौचिन् पुनर्द्वावैकमर्थमभिधाते ; यथा—अधीते, अधेति, इति । अत एव शब्दशक्तिदर्शी मुनिः केषुचिदेवं विरूपेष्वेकशेषमारभते—‘ भ्रातृपुत्रौ स्वसृष्टुद्वितृभ्याम्,’ (पा. १-२-६८) ‘पिता मात्रा’ (पा. १-२-७०) इति ; अन्येषु तु द्वन्द्वमेवाभ्यनुजानाति ॥

ननु च, ‘ चार्थे द्वन्द्वः ’ (पा. १-२-२९) स्मर्यते ; स यथा समाहारेत्तेतरयोगयोः, तथा समुच्चयान्वाचययोरपि प्राप्नोति । नैवम्, समुच्चयान्वाचययोः पदानामसामर्थ्यात् । कथमसामर्थ्यम् ? सापेक्षमममर्थं भवतीति ; तथाहि—गौध्याश्च गच्छन्तीत्यादिक्रियापेक्षः समुच्चयः, भिक्षामटं गां चानयेत्यादिक्रियापेक्षः अन्वाचयः ; एवं च बाह्यार्थापेक्षया पदानां परस्परमसामर्थ्यम् ; समर्थश्च पदविधिर्भवति । समाहारेत्तेतरयोगोऽस्तु समूहत्वात् समूहस्य च समूहिरूपत्वादवयवानां सति सामर्थ्यं यथासौ भवत्येव ; यथा—धवखदिरपलाशम्, धवखदिरपलाशाः, इति । एवं तर्हि समूहस्यैकत्वात् समाहारवदितरेतरयोगेऽप्येकवचनमेव प्राप्नोति । नैवम्, समाहार एव परस्परानुपपत्तेश्चिद्विज समर्थियतापेदानानुपपत्तौनीकृतावयवः समुदायोऽभ्यनुज्ञायते, यस्यानभिन्नकावयवत्वादेकवचनमित्यत्र नुपुत्रकत्वमपि प्राप्नोति ; इतरेतरयोगः पुनरवयवभेदानुगतः सङ्घातः, तस्य प्रत्येकवर्तिद्वैस्त्रिभिवसान्त्वत् समुदायमंख्याननिबन्धनैकवचनमवयवेभ्यः प्रस्तूयते । तत्र यथा पश्यतीत्यादौ अविश्रयणादिक्रियाकलापः प्रत्यवयवं परिसमाप्यते, तथा समुदायार्थोऽपि प्रतिपदं साकल्येन परिलगप्यते । ततः एकैकस्य पदस्य समुदायनिबन्धनः संस्कारो भवति । कथं पुनर्द्वावयो निर्धारितार्थभेदाः पदान्तरस्यार्थमभिधातुं क्षमन्ते ? प्रवृत्तानिवृत्तिप्रमारोधान् ; अथोक्तम्—‘ यदि प्रक्षरतीक्ष्णं प्लक्षः, न्यप्रोधोऽप्येवम्, यदि न्यप्रोहतीति न्यप्रोधः प्लक्षोऽप्येवम् ’ इति । साहचर्यादिवशेन वा परस्पररूपापत्तिः ; यथा—‘ सप्तमी शौण्डैः, ‘ अर्धर्चाः पुंश्चि ’ ते विष्णुमित्राः, छत्रिणो गच्छन्तीति । तत्र यथा शौण्डार्धर्चाद्वयः

बहुवचनान्यथानुपपत्तिसमभिगम्यान् सहचारिणो भिन्नरूपान् धूर्तगोमयादीनुपाददते, तथा धवादिशब्दाः प्रतीतार्थभेदाः साहचर्यादिनिमित्तानुरोधेन खदिरादीनुपाददते । तथा हि— एकवृत्तिपदावरोधप्रतीतसाहचर्यौ धवखदिरौ; अत एव तयोरेव प्रत्ययव्यतिवेशान्बहुवचनं न भवति । कथं पुनर्वादीनामर्थान्तराभिधानं शक्यमध्ववसातुम् ? यावता लोकः पदत्रमुदायादर्थसमुदायमवैति, नावयवात् । यदप्सुकम्— प्रवृत्तिनिवृत्तिसमारोपादिति, तदप्यन्तारम् ; न हि प्रक्षरतीति व्युत्पत्त्या न्यग्रोधः प्लभः, नापि न्यग्रोहतीति व्युत्पत्त्या प्लभो न्यग्रोधो भवति ; रूढानां हि धर्मनियमाद्य यत्राकर्थाच्छ्रुत्युत्पत्तिः क्रियते, न तु व्युत्पत्तिदशेन रूढयोऽवतिष्ठन्ते । नापि प्रकृतिप्रत्ययवदन्वयव्यतिरेकसमभिगम्या धवादीनां समुदायार्थता । यदप्सुच्यते— शौण्डार्धादिदन् धवशब्दः साहचर्यादिलक्षणया खदिरमुपादत्ते इति, तदपि न सम्यक् ; सति श्रुत्यर्थसंभवे लक्षणाया अयोगात् ; न च खदिरार्थो धूर्तगोमयादिबलभ्यितज्यः, तस्य खदिरशब्देनैव साक्षादभिधानात् । एवं तर्हि, यदा धवखदिरादयः समुदायाः प्रविभागान्वाचिख्यासिताः, तदा तमेव समुदायं प्रत्याख्यतयाऽभिसंघायावयवा उपादीयन्ते, न त्ववयवार्थप्रतिपादनाभिप्रायेण । अत्रास्यां युक्त्याधिकरणवचनतायां समीहितायां समुदायपत्त्वाद्यवयवप्रयोगस्य, तेषामवयवानां प्रत्येकमनेनैवत्वमुच्यते । किं पुनः प्रयोक्तुरभिप्रायगानुरुध्यन्ते शब्दाः ? येन तदभिसंधानात् समुदायमभिदध्युः । नेत्याह ; अन्यत्राप्यवयवाभिधायेनां शब्दानामवयवमुखेन समुदायाभिधानसामर्थ्यं दृश्यते ; यथा— सुरभि कुवलयम्, यन्मधुरं राजतनम्, इति ; यदि हि सुरभिमधुरशब्दौ गन्धरसमात्राभिधायिनावपि गन्धरसादिसमुदायान् कुसुमफलविशेषादीन्वयवमुखेन नावक्षते, कुवलादिभिः सह सामानाधिकरण्यं विरुष्येत । सत्यमेतत् ; अस्ति समुदायाभिधानसामर्थ्यमवयवशब्दानाम्, किं तु सुरभि कुवलयम् इत्यादौ सामानाधिकरण्येन तदवयवार्थते ; द्वन्द्वे तु निबन्धनमशक्यमवधारयितुमिति तस्यानुपपत्तिः । नैवम्, समुदायाभिधानस्य प्रकान्तत्वात् । यद्येः पटीमृशुवादिभिः समानाधिकरणलक्षणः पुंवल्लवः प्राप्नोति । उच्यते ; अथैह कस्मान्न भवति दर्शनीयाया माता दर्शनीयामाता ? अथ मतमेतत्— प्राक् समासाद्यत्र सामानाधिकरण्यम्, इहापि ; दोषो भवति ; न हि प्राक् समासात् सामानाधिकरण्यमत्र सिद्धते । न च वाक्येऽपि समुदायप्रमेणैवावयवपदानां प्रयोगात्, कथमुच्यते प्राक् समासात् सामानाधिकरण्यं नास्तीति ? समुदायप्रक्रमस्य निरन्वयनिबन्धनाप्रतीत्यभावात् ; कुवलादिशब्दसामानाधिकरण्यं हि सुरभिप्रभृतीनामसमासेऽपि समुदायतानिबन्धनम् ; इह त्वेकार्थीभावः समुदायाभिधाने निमित्तमिति वाक्ये सामानाधिकरण्यसिद्धिः । एवमपि, विप्रतिषिद्धेः सुरभिशुभ्रकारणवचनताया अनुपपत्तिः ; यथा—सुखदुःखे, जननमरणे, जीतोष्णे, इति ; कुवलादिशब्देन हि दुःखादयः, दुःखादिप्रतिघातेन च सुखादय इति । नैवम् ; सर्व एव शब्दा विप्रति-

षिद्धाः ; प्लक्षन्यप्रोधावित्यत्रापि हि प्लक्षशब्दः प्रयुज्यमानः प्लक्षार्थं संप्रत्याययति, न्यप्रोधार्थं निवर्तयति ; न्यप्रोधशब्दः प्रयुज्यमानो न्यप्रोधार्थं प्रत्याययति, प्लक्षार्थं निवर्तयति । तत्र चेद्युक्ता युगपदधिकरणवचनता दृश्यते, इहापि युक्तं दृश्यताम् । एवमपि शब्दपौर्वापर्यप्रयोगादर्थपौर्वापर्याभिधानं प्राप्नोति । ततः किम् ? युगपदधिकरणवचनताया अनुपपत्तिः— प्लक्षन्यप्रोधौ प्लक्षन्यप्रोधा इति ; यथैव हि शब्दानां पौर्वापर्यं तद्वदर्थानामपि स्यात् । नैवम् ; एवं सति, द्विवचनबहुवचनभोरप्यनुपपत्तिः ; प्लक्षशब्दो हि सार्थको निवृत्तः, न्यप्रोधशब्द उपस्थितः ; स चैक एकार्थ इति समासेकवचनमेव प्राप्नोति । विग्रहे खल्वपि युगपदधिकरणवचनता दृश्यते, किं पुनः समासे ; तद्यथा— ‘द्यावा ह क्षामा,’ ‘द्यावा चिदस्मै पृथिवी सन्नमेते’ (ऋ. ७-६-११, २-६-९) इति । समुदायात् सिद्धमिति चेत्, तन्न, समुदायस्यैकार्थत्वात् ; एकार्था हि समुदाया भवन्ति ; तद्यथा—शतं यूथं वनमिति । नायमेकार्थः ; किं तर्हि ? द्यूथो बह्वर्थश्च ; प्लक्षोऽपि द्यूथः, न्यप्रोधोऽपि द्व्यर्थः । यद्येवमनेकार्थत्वात् ‘बहुषु बहुवचनम्’ (पा. १-४-२१) इति बहुवचनं प्राप्नोति । तन्न, बहुत्वाभावात् ; याभ्यामेवात्रैको द्व्यर्थस्ताभ्यामेवापरोऽपि । यद्येवमन्यवाचकेन शब्देनान्यस्य वचनं नोपपद्यते । एवं तर्हि प्लक्षस्य न्यप्रोधत्वात् न्यप्रोधस्य च प्लक्षत्वात् स्वशब्देनैवाभिधानं भविष्यतीति । कथं पुनः प्लक्षोऽपि न्यप्रोधः न्यप्रोधोऽपि प्लक्षः स्यात् ? यावता कारणाद्बुध्ये शब्दसंनिवेशो भवति । कारणाद्बुध्ये शब्दसंनिवेश इति चेत्, कारणमुक्तं पुरस्तात्— यदि प्रश्नरतीति प्लक्षः न्यप्रोधेऽप्येतद्भवति, यदि न्यङ्गरोहतीति न्यप्रोधः, प्लक्षेऽप्येतद्भविष्यतीति । दर्शनं वै हेतुः ; न च न्यप्रोधे प्लक्षशब्दो दृश्यते । दर्शनं हेतुमिति चेत्, तुल्यमेतद्भवति ; प्लक्षेऽपि न्यप्रोधशब्दो दृश्यते । नन्वेतद्भवामि— नैष लोके संप्रत्ययोऽस्ति, न हि प्लक्ष आनीयतामित्युक्ते न्यप्रोध आनीयते । द्वन्द्वविषयमेवैतद्बुध्यम् ; युक्तं पुनर्यादित्यतविषया नाम शब्दाः स्युः ? बाहं युक्तम्, अन्यत्रापि दर्शनात् ; तद्यथा— समानेऽपि रक्ते वर्णे गौर्लोहित इति भवति, अश्वः शोण इति ; समाने शुद्धे वर्णे गौः श्वेत इति भवति, अश्वः कर्क इति । यदि तर्हि प्लक्षोऽपि न्यप्रोधः न्यप्रोधोऽपि प्लक्षः, एकेनैवोक्तत्वात्परस्य प्रयोगोऽनुपपन्नः । अनुक्तः प्लक्षेण न्यप्रोध इति कृत्वा न्यप्रोधशब्दः प्रयुज्यते । कथमनुक्तः ? यद्विदानीमेवोक्तं प्लक्षोऽपि न्यप्रोधः न्यप्रोधोऽपि प्लक्ष इति । सहभूतावन्योऽन्यस्यार्थमाहातुः, न पृथग्भूतौ । किं पुनः कारणम् ? शब्दशक्तेः स्वभावः ; प्रतिनियता हि वृत्तिवाक्ययोः शब्दानामभिधानशक्तिः ; तद्यथा— शस्त्रीश्यामा देवदत्तेति । ‘उपमानानि सामान्यवचनैः’ (पा. २-१-५५) इति समासे शस्त्रीशब्देनावच्छिद्यमानविशेषबहुद्वः श्यामाशब्दो यद्यपि न सामान्यवचनः, तथाऽप्यसौ देवदत्तायामुपमयिमानायां वर्तते शस्त्रीव श्यामा देवदत्तेति ; तदिदमुक्तम्— ‘प्रागभिधंबन्धाद्यः सामान्यवचनः’ इति समासममितंबन्धशब्देन दर्शयति ; यतस्तत्र विनिवृत्तविशेषान्तराकाङ्क्षाणि

यथासमीहितविशेषावरुद्धानि पदानि । सोऽयं वृत्तिवाक्ययोर्विशेषः । किं च, निष्कौशाम्बिः, निर्वाणभिरिति भेदे सति निरादीनां न क्रान्ताद्यर्थसंभवः । अपि च, गौरखरवदरण्यम्, लोहित-शालिमान् ग्राम इति । 'प्राग्वृत्तेर्जातिवाचित्वं न च गौरखरादिषु ।' यथा— स्निग्धाकिसलय-मरण्यम्, मत्तमातङ्गं वनमिति । 'वृत्तिरन्यपदार्थे या तस्या वाक्येष्वसंभवः ॥'

एवं च प्लक्षन्यप्रोधौ प्लक्षन्यप्रोधः इति द्वन्द्वेऽपि सहभूतयोरेवान्यार्थाभिधानं भवि-
ष्यति, न पृथग्भूतयोरिति । अथवा, इह कौचित् प्लक्षन्यप्रोधौ प्रथमकल्पिकौ ; कौचित् क्रियया
गुणेन वा प्लक्ष इवायं प्लक्षः, न्यप्रोध इवायं न्यप्रोध इति । तत्र प्लक्षावित्युक्ते संदेहः स्यात्— किमिमां
प्लक्षावेव, आहोस्वित् न्यप्रोधावेव, अथवा प्लक्षन्यप्रोधाविति । तत्रासंदेहार्थो न्यप्रोधाशब्दः
प्रयुज्यते । सेयं युगपदधिकरणवचनता दुःखा दुरुपपादा च । यदपि चास्या ज्ञापकं 'द्यावा ह
क्षामा' इति, तदपि छान्दसम् । इदं तर्हि ज्ञापकमस्तु 'परवल्लिङ्गं द्वन्द्वतत्पुरुषयोः' 'पूर्वः दश-
बहवौ' (पा. २-४-२६, २७) ; यदि ह्यत्र कुम्भकटनयूयौ इत्यादिषु सहविवक्षा न स्यात्, अन्यर्थकः
सूत्रारम्भः स्यात् । ननु च, तत्पुरुषशोत्तरपदार्थप्रधानत्वात्तत्र परवल्लिङ्गतातिदेशोऽनर्थकः । ना-
नर्थकः, तत्पुरुषस्य क्वाचित् पूर्वपदार्थप्रधानत्वात् ; यथा— अर्धं पिप्पल्याः अर्धपिप्पली, पूर्वं
कायस्य पूर्वकायः, उत्तरं शरीरस्य उत्तरशरीरम्, इति । यद्येवम्, प्राप्तो जीविकां प्राप्तजीविकः,
निष्क्रान्तः कौशाम्ब्याः निष्कौशाम्बिः, अलं कुमारीं अलं कुमारीः, इत्यत्रापि परवल्लिङ्गता प्रप्रेति ।
एवं तर्हि, द्वन्द्वेन सह निर्देशाच्चार्याविषयोऽत्र तत्पुरुषो गुराते ; यथा— क्रयाक्रयिका, पुटापुटिका,
पलाफलिकेति, अश्वमतल्लिकेति, कुमारीतल्लजकः, गोप्रकाण्डम् इति । अत्र हि, यथा यवश्च खदि-
रश्चेति युगपदाधिकरणवचनतायाम्, तथा सामानाधिकरणतायामपि विशेषणवेत्तव्यभावो सं-
सृष्टान्ताविवान्योन्यमर्थौ भवतः । तथा हि— प्रयोजानवत्तया सहस्वाश्रयधात्वात्पुत्र्यत्वेन
लघुत्वात् क्रयिका चेत्पुपपद्यते नीलोत्पलदिवादिशेषणाविशेष्यभावः । एवं फलाफलिका, पुटा-
पुटिकेति । अश्वमतल्लिकेत्यत्राश्वशब्दः प्रवर्तमानः सर्वाश्वावग्रहरूपेण प्रवर्तते ; मतल्लिकशब्दः
प्रशंसावचनः प्रवर्तमानो विशिष्टावग्रहरेणावाचिञ्चनति । यदि वा, मतल्लिकेत्येतत् प्रशंसावचनं
न्यूनाधिकभावमनपेक्ष्य प्रवर्तमानमनेनैव धर्मेण सर्वयोग्यं सत् अथ इत्यनेन विशिष्टायां योग्यतायां
नियम्यते । ततो यथा— शुक्लः कृष्णश्चार्थं मृगः सारङ्गः शबल इति वा, तथा अश्वमतल्लिकेत्ये-
तदुभयरूपोऽर्थ इत्युभयमुभयेन संनिवेश्यते । एवं कुमारीतल्लजकः, गोप्रकाण्डम् इति । यद्येवम्,
अर्धपिप्पलीत्यादिषु षष्ठीसमासापवादेषु परवल्लिङ्गता न प्रप्रेति । नैवम् ; तत्रापि अर्धं च तत्
पिप्पली चार्धपिप्पलीति, पूर्वश्चासौ कायश्च पूर्वकाय इति सामानाधिकरण्यमेव परमार्थः । अत
एव यत्र सामानाधिकरण्यस्यासंभवः, तत्र षष्ठीसमास एव भवति ; यथा— वेद्यर्थं दक्षिणं मेरोः,

स्वार्थम्, चूडिकार्थम्, पणार्थम् इति । न च अर्थादीनामेवैष नियमः, यतोऽन्यत्रापि सामानाधिकरण्यस्य विवक्षाऽविवक्षाभ्यामुभयथा तत्पुरुषो भवति ; तद्यथा— अग्रहस्तः, हस्ताग्रम्, तलपादः, पादतलम् इति ॥

ननु च, 'चार्ये द्वन्द्वः' (पा. २-२-२९) इत्युच्यते; चश्चाव्ययम्, तेन समासस्याव्ययसंज्ञा प्राप्नोति नैष दोषः; पाठेनाव्ययसंज्ञा क्रियते; न च समासस्तत्र पठ्यते । मा भूदपाठे संज्ञा, तथाऽप्यभिधेयवलिङ्गवचनानि भवन्ति; यश्चेहार्थोऽभिधीयते, न तस्य लिङ्गसंख्याभ्यां योगोऽस्ति । नेदं वाचनिकम्— अलिङ्गता, अन्वयता च । किं तर्हि ? स्वाभाविकमेतत् । तद्यथा—समानमीहमानानामवीयानानां च केचिदर्थेन युज्यन्ते, अपरे न; न चेदानीं कश्चिदर्थवानिति कृत्वा सर्वैरर्थवाद्भिः शक्यं भवितुम्, कश्चिद्वाऽनर्थक इति सर्वैरनर्थकैः । तत्र किमस्माभिः शक्यं कर्तुम्; यत्प्राक् समासाच्चार्यस्य लिङ्गसंख्याभ्यां योगो नास्ति, समासे च भवति; स्वाभाविकमेतत् । अथवा, आश्रयतो लिङ्गवचनानि भविष्यन्ति, यथा गुणवचनेषु । गुणवचनानां हि शब्दानामाश्रयतो लिङ्गवचनानि भवन्ति । तद्यथा, शुक्लं वस्त्रम्, शुक्ला शटी, शुक्लः कम्बलः, शुक्लौ कम्बलौ, शुक्लाः कम्बलाः इति । यदसौ द्रव्यं श्रितो भवति समासस्तस्य याल्लिङ्गं वचनं च तत्समासस्यापि भविष्यति । अथेह कस्मान्न भवति—याज्ञिकश्चायं वैयाकरणश्च, कठश्चायं बहुवचश्च, औक्थिकश्चायं मीमांसकश्चेति ? दोष इति वर्तते, अशेषत्वान्न भविष्यति । यदि शेष इति वर्तते— “उपास्नातं स्थूत्रसिक्तं तूष्णीं गङ्गं महाद्वदम् । द्रोणं चेदशको गन्तुं मा त्वा ताप्रां कृताकृते ॥” इत्येतन्न सिध्यति । नैष दोषः; अन्याद्विदुतमन्यदकृतम् । चार्ये द्वन्द्ववचने असमासेऽपि चार्थसंप्रत्ययादनिष्टं प्राप्नोति— “अहरहर्नयमानो गात्रं पुत्रं पशुम् । वैवस्वतो न वृष्यति सुराया इव दुर्मदी ॥” “इत्स्वश्चा वरुणो वायुरादित्यः” इति । नैष दोषः; इह 'च द्वन्द्वः' इतीयता द्वन्द्वम्; कथं पुनः नाम वृत्तिः स्यात् ? शब्दो ह्येषः; शब्देऽसंभवादर्थे कार्यं विज्ञास्यते । सोऽप्येवं द्वन्द्वे सति यदर्थमहणं करोति, तस्यैतत्प्रयोजनम्; यथैवं विज्ञायेत— चकृतेऽर्थे चार्थ इति । कः पुनश्चकृतोऽर्थः ? सञ्चयः, अन्धाचयः, इतरेतरयोगः, समाहारः इति । तत्र द्वयोः सापेक्षत्वात् सासो न भवति, द्वयोस्तु भवतीति प्रतिपादितं पुरस्तात् । ननु चैवम्, चकृतोऽर्थश्चार्थ इति पक्षे पुरुषन्वयोऽभिव्यक्त्यत्र पुरुषश्च न्यमोवश्चेति त्रिरहः प्राप्नोति; यावता पुरुषश्च न्यमोवश्चेत्यप्युक्ते गम्यते एतत्— पुरुषोऽपि न्यमोवसहायः, न्यमोरोऽपि पुरुषसहाय इति । तत्र को दोषः स्यात् ? पुरुषो च न्यमोवौ चेति यदुक्तं तत्र घटते । युगपदाधिकरणवचनताप्रदर्शनमात्रपरमेतत्, न त्वभेदपरमार्थः । एवं हि क्रियायां एकश्च त्रिंशतिश्च एकविंशतिः, द्वौ च त्रिंशतिश्च द्वविंशतिरिति द्विवचनं बहुवचनं च प्राप्नोति । किं पुनरेकत्रिंशतिरित्यादयो द्वन्द्वाः ?

बाढम् । एकाधिका विंशतिरिति पक्षे हि संख्यास्वरो न प्राप्नोति ; स हि ऋतसहस्रमिति षष्ठी-
समासे मा भूदिति द्वन्द्व एवाभ्यनुज्ञायते । यद्येवमितरेतरयोगपक्षे द्विवचनम्, समाहारपक्षे
तु नपुंसकत्वं प्राप्नोति । नैवम् ; 'लिङ्गमशिष्यं लोकाश्रयत्वात्' इति समाहारेऽपि नपुंसकत्वं
न भविष्यति । अथ द्वादशैत्र्यापि समाहारः कस्मान्न भवति ? आ दशभ्यः संख्याः संख्येय-
एव वर्तन्ते ; अतः उद्भूतावयवसमुदायतायामितरेतरयोग एव प्राप्नोति ; यथा 'अधिकरणैता-
वत्त्वे च' (पा. २-४-१५) दशमे मार्दङ्गिकपाणत्रिका इति ॥

तदेतत् कृत्तद्धितममासभेदाद्विभक्तावयवं त्रिधा प्रातिपदिकमभिहितम् । अथाविभ-
क्तावयवमुच्यते । तदपि त्रिधा—नामरूपम्, अव्ययरूपम्, निपातरूपं च । तत्रानपेक्षितशब्द-
व्युत्पत्तीनि स्वत्वभूतार्थाभिधायीनि च नामानि । तानि त्रिधा—एकार्थानि, अनेकार्थानि, एका-
नेकार्थानि चेति ; तत्र, एकार्थानि यथा—वृक्षः, कुण्डम्, कुमारी, दित्यः, शुक्रः, शीघ्रः, इन्द्रः,
शक्रः, पुरन्दरः, कोष्ठः, कुसूलः, इति । अनेकार्थानि यथा—अज्ञाः, माषाः, पादाः, अवयवः,
हरयः, गावः, भूतयः, पुण्डरीकम्, पुष्करम्, साम, ललाम, इति । एकानेकार्थानि यथा—
दस्यौ, नासस्यौ, पुष्पवन्तौ, उभौ, रोदस्यौ, रोदस्यौ, दाराः, वर्षाः, आपः, वनम्, पङ्क्तिः, सेना,
इति । प्रायेणालिङ्गसंख्याशक्तीन्यव्ययानि ; तान्यपि त्रिधा—द्रव्यवचनानि, गुणवचनानि, सं-
बन्धवचनानि चेति ; तेषु द्रव्यवचनानि यथा—स्थः, प्रातर्, दिवा, दोषा, नक्तम्, सायम्,
त्रिहायसा, भूः, शम्, शंयोः, मयः इति ; गुणवचनानि यथा—उच्चैः, नीचैः, सुष्ठु, अपष्ठु,
मुधा, अद्धा, मृषा, मिथ्या, अलम्, षलवत्, पृथक्, त्रिषत्रक्, इति । संबन्धवचनानि
यथा—समया, निकषा, बहिः, अन्तः, अन्तरेण, ऋते, थारात्, युगपत्, साकम्, सार्धम्,
अमा, सह, इति । अतस्त्ववचनाश्चादयो निपाताः । तेऽपि त्रिधैव—स्वतन्त्राः, परतन्त्राः, विशे-
षपरतन्त्राश्च ; तेष्वस्त्यादयः स्वतन्त्राः ; यथा—अस्ति, अस्मि, अस्मिन्, एहि, ब्रूहि, मृदुहि, मन्ये,
जाने, पश्य, पश्यत, स्यात्, इति ; कर्मप्रवचनीयाश्चादयः परतन्त्राः—वृश्मनु विद्योतते, उपा-
र्जुनं योद्धारः, अप त्रिगतेभ्यो वृष्टो देवः, अभिमन्युरर्जुनतः प्रति, यदत्र मां प्रति स्यात्, आधि-
ब्रह्मदत्ते पञ्चालाः, अहं च त्वं च वृत्रहन्, (ऋ. ६-४-२३) 'वायुर्वा त्वा मनुर्वा त्वा'
(तै. सं. १-७-५-२), 'अहमेव पशुनामीशे,' सरोजमिव ते तुल्यम्, 'न नूनमस्ति नो भ्यः'
(ऋ. २-४-१०) 'कस्विदेकाकी चरति' (तै. सं. ७-४-१८-१) इति । गतिप्रादयो विशेष-
परतन्त्राः ; यथा—प्रकरोति, पराकरोति, उरीकरोति, गुडुगुभाकरोति, कारिकाकरोति, खाट्-
करोति, पटपटाकरोति, तिरस्करोति, पुरस्करोति, श्रद्धा, अन्तर्धिः, इति ॥

अथानुकरणम् । तदपि त्रिधैव—साध्वनुकरणम्, असाध्वनुकरणम्, अथ्यकानुकरणं

च । तत्र प्रथमं सार्थकं, निरर्थकं च । तयोः सार्थकं यथा— द्विः पचात्वित्याह, अग्नी इत्याह, पचतीत्याह ; अत्र सार्थकत्वात् 'तिङ्कृतिङ्', (पा ८-१-२८) इति निघातः 'ईदूदेद्विबचनम्', (पा. १-१-११) इति प्रगृह्यत्वम्, तिङ्गन्तत्वादप्रातिपदिकत्वे सुमुत्पत्तिश्च न भवतीति । निरर्थकं यथा— 'सुः पूजायाम्' 'अपिः पदार्थसंभाषनाऽन्ववसर्गगहसिमुच्चयेषु, (पा. १ ४-१४, ९६) 'चः समुच्चये' ; अत्रार्थस्यानुकरणात् स्वप्नरूपस्वाप्न प्रातिपदिकत्वे सुपः श्रवणं भवतीति । द्वितीयम्— अशक्तिजम्, अपभ्रंशश्च ; तत्राशक्तिजं यथा— अहो ऋतक इति वक्तव्ये शक्तिवैकल्यात् अहो लृतक इत्याह ; अपभ्रंशो यथा— हेरयो हेरय इति वक्तव्ये, असुरा हेलयो हेलय इति बदन्तः परावभूतुः । तृतीयं— निरुल्लेखं, सोल्लेखं च ; तयोः निरुल्लेखं यथा— पटपटदिति करोति, पटपटायते । सोल्लेखं यथा— तदेतदेवैषा देवी वागनुवधति स्तनयित्नुर्दाद इति ; दास्यत, पच, बवध्वमिति तदेतन्नयं शिष्येत्—दमं दानं दयामिबि ॥

प्रत्ययविज्ञेष एव शक्तिसंख्याभिभागद्विभक्तिः । सा त्रिधा— तिङ्भिभक्तिः सुबिभक्तिः, अन्ययविभक्तिश्च । तासु तिङ्भिभक्तिः षोढा— परस्मैपदविभक्तिः, आत्मनेपदविभक्तिः, सार्वधातुकविभक्तिः, आर्धधातुकविभक्तिः, व्यक्तकालविभक्तिः, अव्यक्तकालविभक्तिश्च ; तासु परस्मैपदविभक्तिर्यथा— पचति, पचतः, पचन्ति ; आत्मनेपदविभक्तिर्यथा— पच्यते, पच्येते, पच्यन्ते ; सार्वधातुकविभक्तिर्यथा— व्यपच्यत, व्यपच्येतां, व्यपच्यन्त ; आर्धधातुकाविभक्तिर्यथा— पपाच, पक्ता, पक्षीष्ट ; व्यक्तकालविभक्तिर्यथा— अपाश्रीत्, अपचत्, पक्ष्यते ; अव्यक्तकालविभक्तिर्यथा— पचतु, पचेत्, अपक्ष्यत इति । सुबिभक्तिरपि षोढा— कारकविभक्तिः, संबन्धविभक्तिः, शेषविभक्तिः, उपपदविभक्तिः, प्रधानविभक्तिः, संबोधनविभक्तिश्च ; तासु कारकविभक्तिर्यथा— कटं करोति, दात्रेण लुनाति, ब्राह्मणाय ददाति ; संबन्धविभक्तिर्यथा— विद्यया वक्त्राः, युपाय दाह, गवां कृष्णा संपन्नक्षीरतमा इति ; शेषविभक्तिर्यथा— मातुः भ्रमरति, वृक्षस्य पर्णं पतति, माणवकस्य पित्रं पन्थानं पृच्छति ; उपपदविभक्तिर्यथा— वृद्धं प्रति विद्योतते विद्युत्, नमो देवेभ्यः, ऋते देवदत्तात् ; प्रधानविभक्तिर्यथा— देवदत्तः पचति, चैत्रेण पच्यते, वीरः पुरुषः इति ; संबोधनविभक्तिर्यथा— हे देवदत्त, ब्रजामि देवदत्त, आगच्छ देवदत्त, इति । तद्विद्वत्प्रत्ययविज्ञेषोऽन्ययविभक्तिः । सा द्विधा— विभक्तिकार्यवती, अविभक्तिकार्यवती च । विभक्तिकार्यवती 'प्राग्दिशो विभक्तिः' (पा. ५-३-१), इति । सा त्रिधा-विभक्त्यादेस्वरूपा, प्रत्ययादेस्वरूपा, प्रत्ययरूपा च ; तासु विभक्त्यादेस्वरूपा यथा— 'पञ्चम्यास्तासिल्' 'सप्तम्यास्त्रल्' 'इदमो हः', 'किमोऽन्', (पा. ५-३-७, १०, ११, १२) भवान्दीर्घायुरायुष्माग्देवानांप्रिय-पदैर्योगे तेऽन्यासां चेति ; यथा— एवस्मात्, सर्वतः, बस्मिन्, यत्र, बं भवन्तम्, ततो भवन्तम्,

एतेन दीर्घायुषा अत्र दीर्घायुषा, इहायुष्मते अस्मै आयुष्मते, कस्य देवानां प्रियस्य स्व देवानां प्रियस्य, इति ; प्रत्ययादेशरूपा 'तसेश्च' (५-३-८) तसिः । स च 'प्रतियोगे पञ्चम्यास्तासिः' 'अपादाने चादीयरुहोः', 'अतिप्रहाव्यक्षनक्षेपेष्वकर्तारं तृतीयायाः', 'पञ्चया व्याश्रये', (पा. ५-४-४४, ४५, ४६, ४८) 'आद्यादिभ्यश्च सर्वविभक्तिः', इति ; यथा—अभिमन्यु-रर्जुनतः प्रति, शैलतोऽवतरति, शीलतोऽतिगृह्यते, देवा अर्जुनतोऽभवन् ; आदौ आदितः, प्रमाणेन प्रमाणतः, इति ; प्रत्ययरूपा— 'सर्वैकान्यकिंयत्तदः काले दा', 'इरमोर्हिङ्', (पा. ५-३-१५, १६), 'प्रकारवचने थाळ्' 'था हेतौ च च्छन्दसि', 'इदमस्त्वमुः', 'किमश्च' (पा. ५-३-२३, २६, २४, २५) इति ; यथा—सर्वदा, एतर्हि ; सर्वथा, प्रकथा, इत्थं, कथम्, इति । अविभक्तिकार्योऽपि त्रिधा—शब्दोक्ता, अर्थोक्ता, प्रयोगोक्ता च ; तासु शब्दोक्ता यथा— 'सप्तमीपञ्चमीप्रथमाभ्योऽस्तातिः', (पा. ५-३-२७) 'देवमनुष्यपुरुषपुरुमर्त्योभ्यो द्वितीयासप्तभ्योर्बहुलम्', (पा. ५-४-५६) इति ; यथा—पुरस्ताद्भवति, पुरस्तादागतः, पुरस्ताद्भव-मणीयम्, देवत्रा गच्छति, मनुष्यत्रा वसति, पुरुषत्राऽभिनिविशते, इति ; अर्थोक्ता 'बह्वल्पाभा-च्छस् कारकादन्यतरस्याम्', 'संख्यायाः क्रियाभ्यावृत्तिगणने कृत्वपुच्' (पा. ५-४-४२, १७) इति ; यथा— बहु देहि बहुशो देहि, बहुभ्यो देहि बहुशो देहि, द्वौ द्वौ देहि द्विशो देहि, द्वाभ्यां द्वाभ्यां देहि द्विशो देहि, माषं माषं देहि माषशो देहि, पञ्च वारान् देहि पञ्चकृन्वो देहि. इति ; प्रयोगोक्ता— 'तेन तुल्यं क्रिया चेद्वतिः', 'तत्र तभ्येव' (पा. ५-१-११५-११६) ; यथा— अभिना तुल्यमयं वर्तते अभिवत्, देवमिव भवन्तं पश्यामि देववत्, ब्राह्मणेन तुल्यमस्मै दीयते ब्राह्मणवत्, व्याघ्रेण तुल्यमस्माद्विभेति व्याघ्रवत्, मधुरायामिव पाटलिपुत्रे प्रासादाः मधुरावत्, भ्रोत्रियस्त्रेवास्य शुक्ला दन्ताः भ्रोत्रियवत् । तद्वित्विभक्तिरिति वक्तव्ये अव्ययग्रहणम्, आंध्रि, प्रत्युरसं, पारेगङ्गम्, पुरा, स्वयं, साक्षात्, इत्येषमादीना-मुपसंग्रहणार्थमिति ॥

'प्रथमानिर्विष्टं समास उपसर्जनम्' 'एकविभक्ति चापूर्वनिपाते' (पा. १-२-४३, ४४) । तत्र त्रिधा— विशेषणरूपम्, विशेषणरूपम्, तुल्यरूपं च ; तत्र विशेषणरूपं यथा— पुरुषोऽयं व्याघ्र इव पुरुषव्याघ्रः, पूजितोऽश्वः अश्वकुञ्जरः, गर्भिणी गौः गोगर्भिणी, स्तोकोऽग्निः अग्निस्तोकः, कायस्य पूर्वं पूर्वकायः, अर्धं पिप्पल्याः अर्धपिप्पली इति ; विशेषणरूपं यथा— राज्ञः पुरुषः राजपुरुषः, दन्तानां राजा राजदन्तः, कष्टं श्रितः कष्टश्रितः, जीषिकामा-पन्नः आपन्नजीषिकः, नीलमुत्पलं नीलोत्पलम्, उत्तमः पुरुषः पुरुषोत्तमः इति ; तुल्यरूपं यथा— शक्नीव इयामा शक्नीश्यामा, सञ्जभ्यामौ कुञ्जश्चेति सञ्जकुञ्जः, निर्गतः कौशाम्ब्याः निष्कौशाम्बिः, चित्रा गावोऽस्य चित्रगुः, अर्धं तृतीयमेषाम् अर्धतृतीयाः, के समवाचा-

रिणोऽस्य किंस्रङ्गचारी इति । ननु च अर्धं तृतीयमेषामिति अन्यपदार्थो नोपपद्यते ; स हि तत्र स्यात्, यत्र येषां पदानां समासः, ततोऽन्यस्य पदस्यार्थो भवति । नैष दोषः ; अवयवेन विग्रहः, समुदायः समासार्थः । नन्वेवं सति, 'असिद्वितीयोऽनुससार पाण्डवम्' संकर्षणद्वितीयस्य बलं कृष्णस्य वर्धताम्' । इत्यादिषु द्वयोर्द्विवचनमिति द्विवचनं प्राप्नोति । नैवम्, असिद्वितीयो यस्येत्यन्यपदार्थेनैक एवोच्यते ; यथा— 'जनार्दनस्त्वात्मचतुर्थ एव' इति । यदि वा, द्वितीयशब्दोऽयमस्ति तीयान्तः संख्यापूरणः ; अस्ति चान्युत्पन्नः सहायवाची, तस्येह ग्रहणम्— असिद्वितीयः असिसहाय इत्यर्थः । आत्मचतुर्थ इति कोऽयं समासः ? नन्वन्यपदार्थः— आत्मा चतुर्ः अस्तीति । आत्मना चतुर्थ इति तत्पुरुषः कस्मान्न भवति ? 'आत्मनः पूरमे' (पा ३ - ३ - ६) इति तृतीयाया अलुक्प्रसङ्गात् । यद्येवम्, अलुक् न वक्तव्यः ; आत्मना चतुर्थ इति वाक्यं भविष्यति ; आत्मचतुर्थ इति च वृत्तिः ; न चात्मचतुर्थ इत्युक्ते बहुव्रीहौ तत्पुरुषे वाऽर्थभेदो विद्यते, उभयथाऽपि चतुःसंख्योपलक्षित-समुदायप्रतीतेः । नैवम् ; एवं सति, राज्ञः सखा राजसखः इत्यप्युक्ते संबन्धादेतद्गन्तव्यम्— नूनं राज्ञोऽस्य सखा ; राजसखेति चोक्ते गन्तव्यमेतत्— राज्ञः सखाऽयमिति । ततश्च बहुव्रीहितत्पुरुषयोरन्यत्रो न प्राप्नोति । नैवम् ; अस्त्यत्र विशेषः— तत्पुरुषे समासान्तो भवति ; यथा— 'स्वस्ति सोमसखाय ते' ; बहुव्रीहौ न भवति ; यथा— 'वृत्तं जहि मरुत्सखे' इति । इहापि तर्ह्यस्ति विशेषः— तत्पुरुषे आत्मनाचतुर्थसाध्यमेतत् ; बहुव्रीहावात्मचतुर्थसाध्य-मेतदिति । अपि च, अन्यथाजातीयः प्रत्ययभेदार्थसंप्रत्ययः । अन्यथाजातीयः स्वत्वनुमानेन भवति ; तत्रायं राज्ञः सखा, आत्मना चतुर्थ इति प्रत्ययभेदः ; संबन्धस्योभयानिष्ठत्वात् नूनं राज्ञोऽप्यस्य सखा, आत्माऽप्यस्य चतुर्थ इत्यनुमानेन । एवं बहुव्रीहावपि द्रष्टव्यम् । अथ यथाऽऽत्मचतुर्थ इति समुदायस्यैकार्थत्वादेकवचनम्, एवमर्धतृतीया इत्यत्रापि कस्मान्न भवति ? अन्येऽपि होकार्था एव समुदाया भवन्ति ; तद्यथा— शतं, यूथं, वनमिति । विषम उपन्यासः ; आत्मचतुर्थ इत्यत्र हि बहुव्रीहिणोपसर्जनिकृतप्रतीयमानपरसंख्येयसमानाधि-करणात्मचतुर्थशब्दशक्त्यभिधेयो जनार्दन एकोऽस्येत्यन्यपदस्यार्थः प्रतिपाद्यते ; इह तु अर्धतृतीयशब्दशक्त्यभिधेयास्तयः संख्येयाः । तत्र यद्येकवचनं वाक्ये वृत्तौ वा भवति, केषां तदर्थं तृतीयं भवति ? नन्वेवमपि, अर्धतृतीया द्रोणा इति द्रोणशब्दः समुदाये वृत्तो नार्धं वर्तते । नैष दोषः ; समुदायेषु वृत्ताः शब्दाः अवयवेष्वपि वर्तन्ते ; तद्यथा— पूर्वं पञ्चालाः उत्तराः कुशवः इति । अथ, द्वौ द्रोणावर्धाढकं च कर्तव्यमर्ध-तृतीया द्रोणा इति । न कर्तव्यम् । समुदाये शब्दाः प्रवृत्ताः तेष्ववयवेषु वर्तन्ते, योऽवयवस्तं समुदायं न व्यभिचरति ; यथा—द्रोणार्धं द्रोणम्, आढकार्यमाढकम् इति ।

यद्यर्थं तृतीयमनयोरिति विग्रहः क्रियते, को दोषः स्नात् ? षष्ठ्यर्थो नोपपद्यते ; किं हि द्वयोः स्तृतीयमर्थं भवति ? भवानपि पृष्ठो व्याचष्टाम् । अथेह देवदत्तस्य भ्रातेति कः संबन्धार्थः ? एकस्मात् प्रादुर्भाव इति चेत्, बार्त्तं तत् ; तद्यथा—सार्थिकानामेकप्रतिभ्रयद्विजानां प्रातरुत्थाय विप्रतिष्ठमानानां न कश्चित्परस्परमभिसंबन्धो भवति एवंजातीयकं भ्रातृत्वं नाम ; तत्र चेद्युक्तः षष्ठ्यर्थो दृश्यते, इहापि युक्तो दृश्यताम् ; द्वयोर्द्विजन्मा तृतीयो भवति । दृश्यते चान्यस्यापि द्वयोस्तृतीयेन संबन्धः ; तद्यथा—

निसर्गभिन्नास्पदमेकमंस्थमस्मिन्द्वयं श्रीश्च सरस्वती च ।

कान्त्वा गिरा सन्नृतया च योगया त्वमेव कल्याणि तयोस्तृतीया ॥ इति ॥

नन्वेवम्, अर्धतृतीया आनीयन्तामित्यर्धानयनं न प्राप्नोति, बहुवचनं च नोपपद्यते । नैष दोषः ; भवति हि बहुव्रीहौ तद्गुणसंबन्धिज्ञानमपि ; तद्यथा—शुद्धवाससमानय, लोहि-
बोष्णीया ऋत्विजः प्रचरन्तीति तद्गुण आनीयते, तद्गुणाश्च प्रचरन्ति । बहुवचनं तु द्वित्रादिव-
दुपपद्यत इति ; तत्र यथा आनीयन्तामिति त्रयाणामिव द्वयोरप्यानयनपक्षे बहुवचन-
मुपपन्नं भवति, तथेहापि भविष्यति । विषय उपन्यासः ; तत्र हि द्वौ वेत्युक्ते त्रयो वेति
गम्यते, त्रयो वेत्युक्ते द्वौ वेति गम्यते ; सैषा समानाधिकरणपदार्थपञ्चकाधिष्ठाना वाक् ; तत्र
युक्तं बहुवचनम् ; इह त्वर्थं तृतीयमनयोरित्युक्ते, यद्यपि गम्यते त्रयाणां पूरणस्तृतीयो भवतीति,
तथाऽपि समासेऽन्यपदार्थपरतया द्वयोरेवाभिधानाद्बहुवचनस्य नोत्पत्तिः । तद्गुणसंबन्धिज्ञानमपि
समासाभिधानपक्ष एवोपपद्यते ; समासश्च सामर्थ्ये सति भवति ; सामर्थ्यं च वृत्ति-
वाक्ययोरैकार्थ्यम् ; तच्च तदोपजायते, यदि वृत्ताविव वाक्येऽपि समासार्थस्य बहुवचनं
भवति ।

अथ किंसन्नस्यचारीति कोऽयं समासः ? के सन्नस्यचारिणोऽस्येति । कः सन्नस्यचारीति
कर्मधारयः कस्मान्न भवति ? भवति, यदि क्षेपो गम्यते, यथा—किराजा यो न रक्षति, किंगोः
यो न बहति । केषां सन्नस्यचारीति तत्पुरुषस्तर्हि भवतु । कठ इति प्रतिवचनं नोपपद्यते ;
न ह्यन्यत् पृष्ठेनान्यदाख्येयम् ; अतः कठानामिति प्रतिवक्तव्यं भवति । बहुव्रीहावप्येतत्पुण्यमेव ;
तत्रापि के सन्नस्यचारिणोऽस्येति बहुवचनप्रभे कठ इति नैकवचनेनोत्तरं भवति । नैष दोषः ; अमौ
करवाणीति न्यायेन भविष्यति ; तद्यथा—कश्चिदाह—अमौ करवाणीति, तत्र कुर्विति तत्कर्तृव्यु-
ह्नाते कर्माप्यनुज्ञातं भवति ; अपर आह—अमौ करिष्ये ; तत्र क्रियतामिति कर्मव्यनुज्ञाते कर्ताप्य-
नुज्ञातो भवति । एवं यथैव के सन्नस्यचारिणोऽस्येत्युक्ते कठ इति प्रत्युक्ते संबन्धादेतद्गुण-
संबन्धो

अथमपि कठः ; तथा कठ इत्यप्युक्ते संबन्धादेतदवगन्तव्यम्—त्रेऽपि कठाः । समासेन तु प्रति-
निर्देशुमशक्यम्, उपसर्जनं हि तत्र ते भवन्तीति ॥

एकपद्यं समासः । स त्रिधा—उपश्लिष्टक्रियः, गमितक्रियः, अक्रियश्च । तेषूपश्लि-
ष्टक्रियो द्विधा— उभयस्थक्रियः, अन्यतरस्थक्रियश्च ; तयोरुभयस्थक्रियो यथा—कृतःकृतम्, कृष्टा-
हृष्टितम्, स्नातानुह्रितः, भ्रष्टलुञ्जितः, कृष्टातिकृष्टम्, क्रयाक्रयिका इति ; अन्यतरस्थक्रियो
यथा—भोज्योष्णम्, प्राप्तजीविकः, आहिताग्निः, कष्टश्रितः, काकपेया, इधमप्रत्रश्चनः, इति ।
गमितक्रियो द्विधा— उभयकारकः, अन्यतरकारकश्च ; तयोरुभयकारको यथा—द्विप्रोपसृष्ट ओदनः
दध्णोदनः, गुदेन मिश्रा धाना गुडधामाः, झङ्कुलया कृतः खण्डः शङ्कुलाखण्डः, अक्षेषु प्रसक्तः
शौण्डः अश्वशौण्डः, कण्ठे स्थितः कालो यस्य कण्ठेकालः, पञ्चसु कपलेषु संस्कृतः पञ्चकपालः,
इति ; अन्यतरकारको यथा— प्रगत आचार्यः प्राचार्यः, अतिभ्रान्तो मालामतिमालः, अवकुष्ठः
कोकिलया अवकोकिलः, परिग्लानोऽध्ययनाय पर्यध्ययनः, निष्क्रान्ताः कौशाख्याः निष्कौशाख्यः,
प्रपित्तानि पलाशान्यस्य प्रपलाशः इति । अक्रियो द्विधा— वस्तुरूपः, अवस्तुरूपश्च ; तयोर्वस्तुरूपे
यथा— उपकुम्भम्, त्रिभुवनम्, नीलोत्पलम्, राजपुरुषः, चित्रगुः, भवखदिरौ, इति । अवस्तु-
रूपो यथा—अधिलि, प्रत्युरसम्, यत्राशक्ति, यावदमत्रम्, पारेगङ्गम्, मध्येसमुद्रम्, इति ।
अथं तु उपश्लिष्टक्रियो गमितक्रियश्च भवति । यथा—

आयतीगवमामच्छत्यातिष्ठद्गूपतिष्ठते । निकुच्य कर्णे शार्दलोऽपोह्य पुच्छी प्रधावति ॥
यथा च—

शलाकापर्यभिद्यूतं चतुष्पर्यक्षपर्यपि । विपर्यस्ते त्रिवौ पश्य तलादेरपि जायते ॥

केशाकेशि, बाहूबाहवि, वण्डादण्डि, मुष्ठीमुष्ठी, इत्यपि गमितक्रियमस्त्वरूपं
केचिन् ; यथा—

रोपवेज्ञादाभिमुख्येन कौचिन्नामग्राहं रंहसैवोपजातौ ।

भिक्वा हेती मल्लवन्मृष्टिघातैर्घ्नन्तौ बाहूबाहवि व्यासजेताम् ॥

केचित्पुनरभ्य वस्तुरूपत्वं श्रुवते । यथा—

दण्डादण्डि न कुर्वन्ति न कवाकचि कोकिलाः । तथाऽपि जितमेवाभिर्वाग्भिरेव जगत्रयम् ॥

इति । कुतः पुनरेतन् यदेकदा दण्ड्यादण्ड्यादयः सत्त्वरूपाः, जन्वदा त्वसत्त्वरूपा इति ? 'तत्र
तेनेदमिति सत्त्वे' (वा. २-२-२७) सूत्रस्य व्याख्यानभेदात् ; तत्रास्य सूत्रस्यावमर्थः—द्वे समा-

नाकृती शब्दरूपे अन्यपदार्थे समस्येते—तत्रेति तेनेति च । कः पुनरिहान्यपदार्थः ? केचिदाहुः—
इतिशब्दस्य प्रकारवाचित्वादित्थमिति ; केचित्पुनः—इदमित्थमिति । तत्र पूर्वस्मिन् पक्षेऽसत्त्व-
रूपता, इतिशब्दस्यासत्त्ववाचित्वात् ; उत्तरस्मिन् सत्त्वरूपता, इदमिति सर्वनाम्ना वस्तुरूपवदा-
मशीत् । कः पुनरिहेशब्दार्थः ? योऽसौ तत्रेत्यधिकरणे तेनेति करणे वा इदमर्थानुयायिणी
इतिकर्तव्यतारूपा क्रिया, तत्र गृहीत्वा तेन प्रहृत्य इत्यादिकः सर्वनामार्थो यत्तदिति तदिति व्यपदे-
शार्हप्रहणप्रहरणादिकायाः क्रियायाः साध्यं युद्धादि । तदाह चन्द्रगोमी—‘तत्र गृहीत्वा तेन प्रहृत्य
बुद्धे सरूपं सुसुपैकार्थं भवति’ इति । किमेतद्वक्तव्यम् ? न वक्तव्यम् । कथमनुच्यमानं गम्यते ?
‘सरूप’ इत्येकशेषापवादेन द्वयोरधिकरणयोः करणयोश्च बुल्यकालनिर्देशात् ; न हि द्वयोस्तुल्य-
बलयोः प्रतियोगिनोर्व्यापारमन्तरेण द्वयोरधिकरणयोः करणयोर्वा तुल्यकालनिर्देशो भवति । तत्र-
ऽपि युद्धादिनियमो न लभ्यते । कः पुनराह—नियम इति ? बुद्धप्रहणादेरन्वयापि प्रयोगात् ;
हस्ते हस्ते च गृहीत्वा मित्राय पुत्रं समर्पयति हस्ताहस्ति, गालिभिश्च गालिभिश्च निर्भर्त्य प्रवृत्तः
परिहासो गालीगालि, इति ॥

ननु च अन्यपदार्थे बहुव्रीहित्युच्यमाने विस्पष्टपदुर्वदुः, पुनरुत्सूतं वासः, पर-
इशताः शरदः, इति सामान्यसमासानाम् ; स्वयंपौत्रौ षादौ, सामिभुक्तमन्नं, श्रेणीकृताः पक्षयः,
इति विशेषसमासानाम् ; विनिकृत्तप्ररुढो वृक्षः, कृष्णपिङ्गलो भ्राता, ईषत्कडारोऽश्मेति विशेषण-
समासानाम् ; अवकोकिलं वनम्, पर्यभ्ययनश्छात्रः, निकौशाश्विः सार्थः, इति प्रादिसमासानाम् ;
शस्त्रीश्यामा देवदत्ता, अवतप्रेनकुलस्थिबं तत्रैतत्, कूपमण्डको माणवकः, इत्युपमानसमासानाम् ;
एजवल्लभा वलभी, वरप्रदेया कन्या, मासो जातोऽस्येति षष्ठीसमासानाम् ; कष्टश्रितो रिङ्ग,
बुकभीतो न्यङ्कुः, शङ्कुलाखण्डः पोगण्डः, इति कारकसमासानाम् ; अश्राद्धभोजी ब्राह्मणः,
पुमाननेकः पदार्थः, इति नव्समासानां च बहुव्रीहिसंज्ञा प्राप्नोति । नैत्रम् ; नैषामन्य-
पदार्थत्वं समासेन क्रियते, अपि तु गुणवचनत्वेन । वर्षशौ द्रव्यं श्रितो भवति गुणः, तस्य
यल्लिङ्गं वचनमर्थो वा स तस्यापि भवति ; तद्यथा—शुक्लं वस्त्रम्, शुक्ला श्रांटी, शुक्लः कन्वलः,
शुक्लौ पटौ, शुक्लाः पटाः, इति । कथं पुनः विस्पष्टपदुभ्युत्तीनां सामान्यसमासता ? ‘विस्पष्ट-
दीनि गुणवचनेषु’ (पा. ६-२-२४) इति ज्ञापकैः समासावगमे विशेषसमाससंज्ञाभावे, ‘सह सुपा’
(पा. २-१-४) इति समासाभ्युपगमे च ‘प्राक्कडारात्समासः’ (पा. २-१-३) इति समासस्य
समाससंज्ञाभयणात् । कथं स्वयंपौत्रादीनां विशेषसमासता ? ‘स्वयं केन’ ‘सामि’ (पा. २-
१-२५, २७) इति स्वयंसामीतिस्वरबोर्वृत्तिवाक्यविशेषेऽपि स्वरैकपदार्थमेव समासारम्भात् ।
‘श्रेण्यादयः कृतादिभिः’ (पा. २-१-५९) ‘ऊर्ध्वे’ इति च वृत्तावर्थविशेषात् । कथं ङित्प्ररुढ-

दीनां विशेषणसमासता ? छिन्नश्चाप्रौ प्ररूढश्चेत्यादिप्रकारेण विशेषणविशेष्यभावात् । ननु च, यदा छिन्नो न तदा प्ररूढः, यदा प्ररूढो न तदा छिन्नः ; तत्कथमर्थयोः परस्परमलंमूर्च्छनायां समानाधिकरणलक्षणो विशेषणविशेष्यभावो भवति ? य एव छिन्नः स एवायं प्ररूढः इत्यनुसंधानात् । अथेह कथम् कृष्णपिङ्गल इति ? यो ह्यस्य कृष्णो भागः न स पिङ्गलः, यस्तु पिङ्गलः स न कृष्ण इति । समुदायेषु वृत्ताः शब्दा अवयवेषु वर्तन्ते ; यथा—पूर्वे पञ्चालाः, उत्तराः कुरव इति । यदि वा कृष्णावयवयोगात् स एव कृष्णः, पिङ्गलावयवयोगात् स एव पिङ्गल इत्युपपद्यते सामानाधिकरण्यम् । अथ, ईषदित्यनेन किं विशेष्यम् ? कठारगुणयुक्तः पदार्थः । कथं पुनरव्ययानामसत्त्ववचनत्वे सत्त्वभूतार्थविशेषणत्वं भवति ? क्रियाविशेषणत्वात् । का पुनरत्र क्रिया ? कठारेण गुणेन योगः । यदि वा अव्ययानां केषांचित् सत्त्वगन्धित्वेन शक्तियोगादिः सत्त्वधर्मो दृश्यते ; तद्यथा—दोषामन्यमहा, दिवामन्या रात्रिः । ‘दिवाकराद्रक्षति यो बुद्धासु लीनं दिवा भीतभिवान्धकारम्’, इति । ‘प्रहवति मित्रहारिणि न त्वं योषाऽसि योषाऽसि’ इति । एवमयमपि सत्त्वगन्धित्वेन गुणं विशिष्यन् द्रव्यं विशेषयिष्यति । ननु, कठारं द्रव्यमेव कस्मान्न विशेषयति ? यथा—ईषत्तन्त्रं कातन्त्रम् इति । तथा सति गुणत्येषद्भावो न लभ्यते ; तदुक्तम्—‘ईषद्वगुणवचनेन’ इति । अथ कथं प्रादीनां द्रव्यवचनैः समासः ? यत्र हि कश्चित् क्रियावाची शब्दः प्रयुज्यते, तत्रैव प्रादीनां प्रयोगो भवति । उच्यते, प्रयोगादेवैतद्गन्तव्यम्—नूनमत्र प्रयोगार्हः शब्दो न प्रयुज्यते, येन प्रादेः सामर्थ्यमिति । तद्यथा—धूमं दृष्ट्वाऽमिरत्रेति गम्यते ; त्रिविष्टब्धकं च दृष्ट्वा परिभ्राजक इति । के पुनरत्र प्रयोगार्हाः शब्दाः ? ये कृदन्ताः कर्मकर्तृवाचिनः ; तद्यथा—अवक्रुष्टं कोकिलया अवकोकिलम्, परिगलानो-
भ्ययनाय पर्यध्ययनः, निष्क्रान्तः कौशाम्ब्या निष्कौशाम्बिः, इति । अथ कथं शस्त्रीश्यामादय उपमानसमासा उपपद्यन्ते ? ‘उपमानानि सामान्यवचनैः’ (पा. २-१-५५) इत्यादिभिः । यद्येवम्, ‘इवेन विभक्त्यलोपः पूर्वपदप्रकृतिस्वरत्वं च’ इति न वक्तव्यम्, वासमी इव, कन्ये इव, श्यादिप्रयोगाणाम् ‘उपमानानि सामान्यवचनैः’ इत्यनेनैव सिद्धेः ; विभक्त्यलोपमात्रं पुनरल्लुक्-प्रकरणे वक्तव्यं भवति । उच्यते—नायमिवशब्दः सामान्यवाची, अपि तु सामान्यस्योत्तरः, तद्यथा—नेत्रे नीलोत्पले इत्युक्ते तदाकारकान्यादयः प्रतीयन्ते । शस्त्रीश्यामेत्यादिषु साक्षात् सामान्यवचनः श्यामाशब्दः प्रयुज्यते । अथ, अवतप्तेन कुलस्थितमित्यस्य कथम् ? न ह्ययमुपमा-
णात्, अपि तु श्लेषे । उपमानेनात्र श्लेषो गम्यते—अवतप्ते नकुलस्थेव स्थितं तवैतन्नापलमिति ; तथाऽवतप्ते नकुलश्चिरस्थाता न भवति, तद्वत् कार्यमारभ्य यश्चिरं तत्र नावतिष्ठते स एवमुच्यते—
अवतप्तेन कुलस्थितं तवैतदिति । एतेन कूपमण्डक इत्यपि व्याख्यातम् ; यथा कूपमण्डकः कूपा-
द्विहरनिःसरन् देसान्तरव्यवहारं न जानाति, तथाऽत्र स्वगेहाद्विहरनिःसरन् न देसान्तरव्यवहार-

वेदी ; स एवमुच्यते—कूपमण्डूकोऽयमिति । अथ राजवल्लभेत्यादयः कथं षष्ठीसमासाः ? यतो राजवल्लभेत्ययं बहुव्रीहिः कस्मान्न भवति—राजा वल्लभोऽस्वा इति ? अचेतनत्वेन वल्लभ्या वल्लभ्या-योगात् । राजस्तु वल्लभेति भवति । तत्र राजा निर्ज्ञावस्वार्थः, स्वभावतः सामान्यात् प्रच्युतः, सामान्ये व्यवस्थितस्योपकर्तुमशक्तेः ; संबन्धिसामान्यापेक्षः ; संबन्धिविशेषापेक्षो वा, संबन्ध-न्तरस्य व्यवच्छेदार्थं प्रवृत्तेः, उभयाधिष्ठानत्वे सत्यपि संबन्धस्य परार्थमुपादानादुद्भूतसंबन्धप्रवृत्तिः, उपजातप्रातिपदिकार्थव्यतिरेकः, आत्मनि संबन्धोपभोगात् प्रधानेऽप्युपयुज्यमानसंबन्धपष्ठयन्त उपादीयते । प्रधानानि चानिर्ज्ञातार्थानि प्रथमयैव विभक्त्या युज्यन्ते ; तद्यथा—‘क्व पुनरिदं पठितम् ? भ्राजा नाम श्लोकाः’ इति । ततश्च वल्लभाशब्दोऽनिर्ज्ञातार्थत्वादात्मव्यपदेशाय स्वार्था-दप्रच्युतः स्वभावतो विशेषवृत्तिः, सत्यप्यर्थित्वे गुणानामेवोपलम्भात् ; परत इदंकारं लिप्समानो निर्ज्ञातार्थेन संबन्धना स्वार्थविशेषे नियम्यमान उपरतौत्सुक्य औदासीन्येन प्रवर्तते । तत्र भेदा-धिष्ठानस्य संबन्धस्य वाचिका षष्ठी, पदान्तराभिधेये संबन्धिन्याकाङ्क्षावता गुणपदेन विशेष्यमाणा गुणपदस्था श्रूयते, विशेषविषयत्वात्समासस्य । गुणाश्च स्वार्थोपसर्जनप्रधानार्थोपपादिनो भेदे विनिवर्तमाने भेदाधिष्ठानं संबन्धमभ्यन्तरीकृत्य प्रवर्तन्ते । तत्र राजवल्लभेति संबन्धे प्रातिपदिका-र्थतामापाद्यमाने तद्विषया षष्ठी, स्वभावतो निवृत्ता कार्थी सामान्येन प्रसक्ता ‘सुपो धातुप्राति-पदिकयोः’ (पा. २-४-७१) इति शास्त्राद्विनिवर्तमाने वाऽन्वाख्यायते । अथ वरप्रदेया कन्वेति कोऽयं समासाः ? षष्ठीतत्पुरुष एव ; यथा—देवदेयं पुष्पम्, ब्राह्मणदेयं धनमिति । नन्वेवम्, एते चतुर्थीसमासाः कस्मान्न भवन्ति ? ‘चतुर्थी तदर्थावबन्धितमुखरक्षितैः’ (पा. २-२-३६) इति तदर्थादिवेव तस्समाझानान् । तादर्थ्य एव हि तर्हि समासा भवन्तु ; यद्धि यस्मै प्रदीयते तदर्थमेव तद्भवति । नैवम् ; न तादर्थ्यमात्रे चतुर्थी समस्यते ; यथा—अवहननायोस्त्वत्त्वल्मम् ; अपि तु प्रकृतिविकारतादर्थ्ये ; यथा—यूपरूपाया विकृतेः प्रकृतिभूतं दारु यूग्दाविधि । ननु च नात्र प्रकृतिविकारग्रहणमस्ति ; दृश्यते चाप्रकृतिविकारभावेऽपि, अश्वघासः, अश्वसुरम्, ‘अयातो धर्मजिज्ञासा’ इति चतुर्थीसमासः ; तत्कथमुच्यते प्रकृतिविकारतादर्थ्ये एव चतुर्थ्याः सामर्थ्यमिति ? आचार्यप्रवृत्तिर्ज्ञापयति वदयं बलिरक्षितग्रहणं करोति—यथाजातीयकानां च समासे बलिरक्षितग्रहणमपुनरुक्तं भवति, तथाजातीयकानां समासः । विकृतीनामेव चतुर्थ्यन्तानां प्रकृतिभिः सह समासे बलिरक्षितग्रहणमपुनरुक्तं भवति, न तादर्थ्यमात्रे । अश्वघासादयस्तु षष्ठीसमासा भविष्यन्ति । यद्धि यदर्थं भवति, अयमपि तत्राभिसंबन्धः—तस्येदमिति ; तद्यथा—गुरोरिदं यदुर्वक्ष्येति । तादर्थ्यमपि संबन्धविशेषः ; विशेषे चावश्यमेव सामान्यं संभवति । न चैतत्कर्मा-दिवपि न दृश्यते—माषाणामश्रीयात्, श्रुतं ते सर्वमेवैवन्तु, इति । ननु च वरप्रदेया कन्वेति यदि ददातिप्रयोगेऽपि न संप्रदाचम्, संप्रदानेऽपि न चतुर्थी, कोऽन्यस्त्वयोर्विशेषो भविष्यति ?

कः पुनराह—नात्र संप्रदानम् ; संप्रदान एवैषा चतुर्थ्यर्थे षष्ठी ; दृश्यते हि संप्रदानादौ षष्ठी-चतुर्थ्योरविशेषेण प्रयोगः ; तद्यथा—‘हिमवतो हस्ती’ ‘पुरुषमृगश्चन्द्रमसे’ (तै. सं. ५-५-११, १५) ‘न वा अरे जायायै कामात्र जाया प्रिया भवत्यात्मनस्तु कामाय जाया प्रिया भवति’ (बृ. २-४-५) चिराव हृष्टः, चिररात्राव हृष्टः, ‘रोचते मम घृतं सह मुद्गैः शालयो दधिशरं क्रमुकाश्च’ ‘घृतमेव ममापि रोचते शृतशीतं च सल्लर्करं पयः’ इति । अथ मासजातोऽवमिति किंप्रधानोऽयं समासः ? उत्तरपदार्थप्रधानः । सधर्मणाऽनेनान्यैरुत्तरपदार्थप्रधानैर्भवेदित्यव्यम् । अन्येषु चोत्तरपदार्थप्रधानेषु यैवासावन्तर्वर्तिनी विभक्तिस्तस्याः समासेऽपि श्रवणं भवति ; तद्यथा—राज्ञः पुरुषो राजपुरुषः इति । इह पुनर्वाक्ये षष्ठी, समासे प्रथमा । केनैतदेवं भवति ? योऽसौ मासजातयोरभिसंबन्धः स समासे निवर्तते, अभिहितः सोऽर्थोऽन्तर्भूतः प्रातिपदिकार्थः संपन्न इति, तत्र ‘प्रातिपदिकार्थे प्रथमा’ इति प्रथमा भवति । न तर्हीदानीशिदं भवति—मासजातस्येति । बाह्यं संबन्धनमपेक्ष्य भवेद्विष्यति । ननु च ‘कालाः परिमाणिना’ (पा. २-२-५) इत्यनेनायं समासः । न च जातस्य मासः परिमाणम्, अपि तु त्रिंशद्द्राक्ष्य ; यथा—द्रोणो बदराणां देवदत्तस्येति न देवदत्तस्य द्रोणः परिमाणम्, अपि तु बदराणाम् ; तदाह—‘कालस्य येन समासस्तस्यापरिमाणित्वादिनिर्देशः’ इति । किं पुनर्भवान् कालं मन्यते ? येन मूर्तीनामुपचया अपचकाश्च लक्ष्यन्ते । तस्मैव तर्हि कयाचित् क्रियया युक्तभ्याहरिति भवति, रात्रिरिति च । कया क्रियया ? आदित्यगत्या । तयैवास हृदावृत्तया मास इति च भवति, संवत्सर इति च भवति । यद्येवं भवति जातस्य मासः परिमाणम्, किंतु मासो जातस्येतिवत् मासो जातस्य मासा जातस्येति प्राप्नोति । नैवम्, मासजात इत्युक्ते द्वित्वादिसंख्याविशेषभ्यानुपलम्भात् । यत्र तूपलब्धेर्निसिक्तमस्ति तत्र भवत्येव ; यथा—द्वौ मासौ जातस्य द्विमासजातः, एवं त्रिमासजातः, इति । कथं पुनः कारकाणां समास इत्युपपन्नं भवति ? तेषां हि क्रियेवाभिसंबन्धः ; न च क्रियावाचिनः सुबन्तत्वमस्ति । सुबन्तयोरैवान्तर्भूतक्रियाविशेषयोर्भवेद्विष्यतीति चेत्, नैवम् ; द्रव्याणां क्रियोपजनितः संबन्धः शेषविषयो भवति, न कारकविषयः । त्रिभावसिद्धं हि द्रव्यं सिद्धवदभिधीयमानं द्रव्यान्तरं प्रत्यात्मभित्तिलम्भे निराकाङ्क्षं न कर्मादिभावं गजने । न च समासप्रकरणे कारकाणि समन्यन्ते इति वचनमस्ति । उच्यते—मा भूद्वचनम् ; अर्थतस्तु गम्यते ; यदाह—द्वितीया श्रितादिभिः समस्यते ; कष्टं श्रितः कष्टश्रितः इति । तत्र श्रित इत्युपात्तक्रियाविशेषपरिच्छिन्नः कर्ता, अभ्यन्तरीकृतसाध्यवाधनसंबन्धाक्रियान्तरसंबन्धाहः स्वाश्रयविषयासु बाह्यासु क्रियासु शक्त्यन्तरैरपि विरुद्धैकार्थसमवायः कष्टादीन्युपमर्जनीभूतया श्रयतिक्रिययाऽपेक्षते । ततश्च श्रयतिक्रियया संबन्धान् कष्टे कर्मत्वमिति श्रयणाक्रियापूर्वकः कष्टश्रितबोरभिसंबन्धो भवति । तस्मिन् स्वस्त्यवयवार्थशक्तव-नुगृहीतेऽर्थान्तरे प्रादुर्भूते तदभिधात्री शब्दः समाससंज्ञां लभते । एवं वृकाङ्गीतो वृकमीतः इत्यत्रापि

‘पञ्चमी भयेन’ (पा. ३-१-३७) इति वृकस्य भये ‘भीत्रार्थानां भयहेतुः’ (पा. १-४-२५) इत्यपादानत्वात् सति सामर्थ्ये, अभ्यन्तरीकृतक्रियाकारकसंबन्धः समुदायः समाससंज्ञां लभते । ननु च, न वृकस्य भीतं प्रत्यपादानत्वम्, अपि तु भयं भीतिः इत्येतानि । उच्यते—यथा मासो जातस्येति मासाख्यः क्रियाकलापः प्रथमकुक्षिगर्भविद्योगाख्यस्य जन्मनोऽवधिभावेन परिच्छेदको भवति, जन्मप्रतिलब्धां वा सत्तां सभावृत्य जातमपेक्षते, तथेहापि वृकादित्ययमपादानशब्दो भयमाश्र-
स्यैत्रावच्छेदको भविष्यति, न भीतस्य । यदि न, यथा कष्टश्रित इत्यत्रोपात्तश्रयतिक्रियासंबन्धात् कष्टे कर्मत्वमिति श्रयणक्रियापूर्वकं कष्टेन संबध्यते, तथेहाप्युपात्तभयक्रियावच्छिन्नः कर्ता भयक्रिया-
संबन्धाद्वृकस्यापादानत्वमिति भयक्रियापूर्वकं वृकेन संभत्स्यत इति । भवतु यत्रोपसर्जनीभूताया अपि क्रियायाः श्रवणम् ; यत्र तु क्रिया न श्रूयते तत्र कथं शङ्कुलाखण्ड इति ? प्रतीयमाना भविष्यति ; तथा हि—शङ्कुलाखण्डः इत्युक्ते कृत इति प्रतीयते ; तदेतद्योतयन्नाह—‘तृतीया तत्कृतेन गुण-
वचनेन’ इति । न्यायसिद्धत्वाद्बचनानर्थक्यमिति चेत्, न ; वचनस्य नियमार्थत्वात्—यत्रैव कृत इत्यादि गम्यते तत्रैव समासः, अन्यत्र मा भूदिति : एवं च गम्यमानकरोतिक्रियोपगृहीतकारक-
कर्तृतृतीयान्तेन शङ्कुलादिना खण्डादीनां गुणमुक्तवतां मतुब्लोपादिना द्रव्यवचनानां तृतीयान्तार्थ-
कृतत्वे सति सामर्थ्यमवसीयते ; न तूक्तवैपरीत्ये ; यथा—अक्षगा काणः, पादेन खञ्जः, इति ।
बदेवमाश्रिमकरोतिक्रियावच्छिन्नः क्रियान्तरसंबन्धाहः खण्डशब्दार्थो गम्यमानोपसर्जनीभूतत्वा-
करोतिक्रियाया शङ्कुलादीनपेक्षमाणः करणभूतैः कर्तृभूतैर्वा शङ्कुलादिभिः संबध्यते । तद्वचनस्य
समुदायोऽभ्यन्तरीभूतक्रियाकारकसंबन्धः समाससंज्ञो भवति । अथेह कस्मान्न भवति—दध्ना
पटुः घृतेन पटुः इति ? असामर्थ्यात् । कथमसामर्थ्यम् ? सापेक्षमसमर्थं भवति ; न हि दध्नाः
पटुना सामर्थ्यम् । किं तर्हि ? भुजिना—दध्ना भुङ्क्ते पटुरिति । इहापि तर्हि न प्राप्नोति—
शङ्कुलया खण्ड इति ; अत्रापि न शङ्कुलायाः खण्डेन सामर्थ्यम् । किं तर्हि ? करोतिना—
शङ्कुलया कृतः खण्ड इति । तत्कृतेनेति वचनाद्भविष्यति । वचनादिति चेत्, अथेह गुणवचने-
नेत्युच्यमाने कथं मतुब्लोपाद्द्रव्यवचनेन खण्डादिनेति प्रतीयते ? वचनग्रहणात् ; इह तृतीया
तत्कृतेन गुणेनेति भिद्ये यद्वचनग्रहणं करोति तस्यैतत् प्रयोजनम्, एवं यथा विज्ञायते—गुणमुक्त-
वान् गुणवचनः, खण्डगुणवान् खण्डः, पाण्डुगुणवान् पाण्डुः, इति । यद्येवम्, नार्थस्तत्कृतग्रहणेन
भवति ; भवति हि शङ्कुलायाः खण्डेन सामर्थ्यम् ; असामर्थ्यादिह न भविष्यति—दध्ना पटु-
रिति । इदं तर्हि तत्कृतस्य प्रयोजनम्—द्रव्यवचनैः कारकसमासे तदनुरूपा क्रिया अभ्याहर्त-
व्येति ; तद्यथा—अक्षेषु प्रसक्तः शौण्डः अक्षशौण्ड इति । अथ द्रव्यवचनैस्तत्कृतसमासे गुण-
वचनेनेत्यपि किमर्थम् ? इह मा भूत्—धान्येन धनवान्, गोभिर्वपावान्, इति ॥

अथ, अश्राद्धभोजीति कोऽयं समासः ? असमर्थनवत्त्वरूपः । किं पुनरिहासामर्थ्यम् ? पूर्वोत्तरपदयोर्मिथोऽनपेक्षा ; तथा हि—अश्राद्धभोजीति भुजिक्रियया नञः संबन्धः, न श्राद्धेन ; न हि तस्यायं नियमः—नश्राद्धं भोक्तव्यमिति ; अपि तु—श्राद्धं न भोक्तव्यमिति । यत्र हि कर्तिपदार्थसप्तवाचिनी क्रियाऽभिधीयमाना प्रतीयमाना वा स्वभावतो निवृत्ता नवा द्योत्यते—अपाचकः, अत्राह्वणः इति, तत्रैव सामर्थ्यम् । यत्र तु बाह्यक्रियया नञः संबन्धस्तत्रासामर्थ्यमेव ; यथा—सूर्यमपि न पश्यन्ति, असूर्यपश्या राजदाराः, न पुनर्गीवन्ते, अपुनर्गैयाः श्लोकाः, लक्षणं न भुङ्के, अलवणभोजी भिक्षुः, इति । नन्वेवम्, अवयवार्थव्यतिरिक्तसमुदायार्थाभावेऽर्थवत्त्वाभावात् कथं प्रातिपदिकसंज्ञा ? समासग्रहणादिति चेत्, अनर्थके कृतार्थत्वान्निश्चयानुपपत्तिः ; कृतार्थवत्ते वाक्यस्यापि प्रातिपदिकत्वप्रसङ्गः । ननु च, ‘असूर्यललाटयोर्दक्षितपोः’ (पा. ३-२-३६) इत्यनेनासमर्थनवत्समासानां साधुत्वे ज्ञापिते, अ किंचित्कुर्वाणः, अ मापं हरमाणः, अ गाधादुःसूत्र इत्यादीनामपि वा भूत् समास इत्यसूर्यपश्यादयश्चत्वार एवासमर्थसमासाः परिगण्यन्ते ; परिगणनसामर्थ्यादेव प्रातिपदिकसंज्ञाऽपि भविष्यति ; तथाऽप्यनर्थकत्वादाश्रयाभावे संख्याकर्माद्यभावे तेषां वाचिका द्योतिका वाऽपि विभक्तयो नोत्पद्येरन् । नैवम् ; समुदायस्तावदानर्थक्येऽपि ‘न केवलं प्रकृतिः प्रयोक्तव्या’ इति नियमादवश्यमेवाव्ययादिवद्विभक्तिमात्रमपेक्षते ; अवयवस्वर्थवत्त्वात् संख्याकर्मादेराश्रयत्वेन तां विशिष्टामेवाङ्गीकरोति ; ततश्च यथाऽऽतुरानादुरथोरेकभोजनप्रतिपत्तात्रुराणां भोजनमनातुरोऽपि प्रतिपद्यते, तथाऽवयववार्थानुग्रहार्थकोऽपि समुदायो विभक्तिविशेषमेव प्रतिपत्स्यत इति न कश्चिद्दोषः । ननु, अखलेकार्थीभावे व्यपेक्षाधर्माः कथं निवर्तन्ते ? के पुनस्ते ? विशेषणयोगः, समुच्चयः, संख्याविशेष इति । तत्र ब्राह्मणस्य शोभनं श्राद्धं न भुङ्के इति विशेषणयोगः, श्राद्धं न भुङ्क्ते बलिपामन्त्रणं चेति समुच्चयः, श्राद्धं श्राद्धानि वा भुङ्क्ते इति संख्याविशेषयोगः । ते च वाक्य एवोपलभ्यन्ते, न त्वश्राद्धभोजीति वृत्तौ ; न ह्यश्राद्धभोजी ब्राह्मणस्य शोभनमित्यादि । तत्कथमुच्यते—नास्मन्नैकार्थीभाव इति ? नैवम् ; अश्राद्धशब्दो ह्यत्रासमर्थः, न त्वश्राद्धभोजिशब्दः ; अश्राद्धभोजिविषयाश्चैते विशेषणायोगादयः प्रतीयन्ते, अश्राद्धविषया इति । ननु च, यद्यश्राद्धशब्दः समुदायार्थाभावादनर्थकः, अश्राद्धभोजिशब्दोऽप्यर्थवदनर्थकसंघातत्वादनर्थकः प्राप्नोति । अस्त्वानर्थक्यम् । वाक्यविषयास्तु धर्मा भविष्यन्ति बह्वानर्थक्यमपि परिहर्तव्यम् ; इदं च परिह्रियते—शब्दशक्तिरेषा यदभिन्नेऽप्यर्थे केनचिच्छब्देनाभिधीयमाने विशेषणादियोगो भवति केनचिन्न भवति, तत्र वाक्येऽसमर्थसमासपदानामत्रिचमानमपि वृत्तौ शब्दान्तरत्वादर्शकार्थाभियायित्वमिति । ननु च, यद्यसामर्थ्येऽपि बचनात् समासः—किमत्र ते वस्त्रं नीलम् उत्पलमाळि कर्मे ; नेह कश्चित्पुरुषः व्याघ्रः सरति पल्लीम् ; पश्य सखि कष्टम् श्रेयः प्रियो मे गुरुकुलम् ; किं ते शङ्कुलया खण्डो देवदत्त उपलेन ; गच्छ त्वं यूपाय दारु शोभनं

शैले ; निवर्तस्व वृक्तात् भयं देवदत्तस्य यज्ञदत्तात् ; भार्या राज्ञः पुरुषो देवदत्तस्य ; सक्तः त्वमक्षेषु शौण्डः पिवति पानागारे इत्यादावपि समासः प्राप्नोति ; स तर्ह्यत्रापि वचनात् 'विशेषणं विशेष्येण', 'द्वितीया श्रितादिभिः', 'तृतीया तत्कृतेन', 'चतुर्थी तदर्थेन', 'पञ्चमी भटेन', 'षष्ठी सुबन्तेन', 'सप्तमी शौण्डादिभिः' समस्यत इति । विषम उपन्यासः ; परिगणनादीन्यसामर्थ्य एव समासार्थमारभ्यन्ते ; यथा—कृतपूर्वी कटामित्याद्यर्थं 'पूर्वादिनिः' 'सपूर्वाच्च' (पा. ५. २. ८६, ८७) इति । 'विशेषणं विशेष्येण' इत्येवमादीनि तु 'समर्थः पदविधिः' (पा. २. १. १) इति सामर्थ्ये सत्युपादीयन्ते । सामर्थ्यविषयप्रदर्शनार्थमेव च 'विशेषणं विशेष्येण' इति प्रथमायां सामानाधिकरण्यम्, द्वितीयायां श्रितादिनियमः, तृतीयायां तत्कृतादिवचनम्, चतुर्थ्यां प्रकृतिविकारभावः, पञ्चम्यां भयादिपरिगणनम्, षष्ठ्यां पूरणादिनिषेधः, सप्तम्यां शौण्डादिनिर्देशः, इत्युपपद्यते । तेन यत्र विशेषणादिषु सामानाधिकरण्यादेरभावः, तत्रासामर्थ्यात् समासो न भवति ॥

अब्राह्मणोऽयमिति कोऽयं समासः ? समर्थनञ्त्तत्पुरुषः । किंप्रधानोऽयम् ? उत्तर-पदार्थप्रधानः । अब्राह्मणमानयेत्युक्ते ब्राह्मणमात्रस्यानयनं प्राप्नोति । नैष दोषः ; इदं तावदयं प्रष्टव्यः—अथेह राजपुरुषमानयेत्युक्ते पुरुषमात्रस्यानयनं कस्मान्न भवति ? राजाऽत्र विशेषकः प्रयुज्यते, तेन राजविशिष्टस्यानयनं भविष्यति । इहापि नञ् विशेषकः प्रयुज्यते; तेन नञ् विशिष्टस्यानयनं भविष्यति । कः पुनरसौ ? निवृत्तपदार्थकः । यदा पुनरस्य पदार्थो निवर्तते, तदा किं स्वाभाविकी निवृत्तिः ? आहोस्विद्वाचनिकी ? किं चातः ? यदि स्वाभाविकी, किं नञ् प्रयुज्यमानः करोति । तर्हि वाचनिकी भविष्यति ; किंच प्रतिकीलवन् ; तत्र यथा कील आहन्यमानः प्रतिकीलं निवर्तयति, एवं नञ् प्रयुज्यमानः पदार्थं निवर्तयति । यद्येतन्नवो माहात्म्यं स्यात्, न जातुचिद्राजानो हस्यश्वं विभृयुः, नेत्येव ब्रूयुः । एवं तर्हि स्वाभाविकी निवृत्तिः, नञ्निमित्ता तूपलब्धिः ; तद्यथा—संतमसान्धकारे द्रव्याणां प्रदीपनिमित्तं दर्शनम्, न च तेषां प्रदीपो निवर्तको भवति । यदि पुनरयं निवृत्तपदार्थको नञ्, किमर्थं ब्राह्मणशब्दः प्रयुज्यते ? एवं यथा विज्ञायेत—अस्य पदस्यार्थो निवृत्त इति ; नेति ह्युक्ते संदेहः स्यन्त - कस्य पदार्थो निवर्तते इति ; तत्रासंदेहार्थं ब्राह्मणशब्दः प्रयुज्यते । यदि वा, सर्व एते शब्दा अवयवेष्वपि वर्तन्ते—ब्राह्मणः, क्षत्रियः, वैश्यः, शूद्र इति ॥

'तपः भुतं च योनिश्च तत्र ब्राह्मणकारणम् । तपःश्रुताभ्यां यो हीनो जातिब्राह्मण एव सः ॥'

तथा गौरः कपिलः पिङ्गलकेश इत्येतानप्यान्तरान् ब्राह्मण्ये गुणान् ब्रुवति । समुदायेषु च वृत्ताः शब्दा अवयवेष्वपि वर्तन्ते ; तद्यथा—पूर्वं पञ्चालाः, उत्तराः कुरव इति । एवमयं

समुदाये ब्राह्मणशब्दो वृत्तोऽवयवेऽपि वर्तते गुणे जातौ च । गुणे तावत्—अब्राह्मणोऽयं यस्तिष्ठन् मूत्रयतीति, अब्राह्मणोऽयं गच्छन् भक्षयतीति । अपि च, कालं कल्पाय माषराशिवर्षमापण आसीनं दृष्ट्वाऽध्यवस्यति—नायं ब्राह्मणः ; अब्राह्मणोऽयमिति निर्ज्ञानं तस्य भवति ; गुणकृता चार्थस्य निवृत्तिः । अथ जातौ—जातिहीने संदेहादुरूपदेशाद्वाऽन्यो ब्राह्मणशब्दः प्रवर्तते । संदेहात्तावत्—गौरमयं शुच्याचारं पिङ्गलं कपिलकेशं दृष्ट्वाऽध्यवस्यति—ब्राह्मणोऽयमिति ; ततः पश्चादुपलभते—नायं ब्राह्मणः ; अब्राह्मणोऽयमिति निर्ज्ञातं तस्य भवति । अत्र संदेहाच्च ब्राह्मणशब्दो वर्तते ; जातिकृता चार्थस्य निवृत्तिः । अथ दुरुपदेशान्—दुरुपदिष्टमस्य भवति—अमुष्मिन्नवकाशे ब्राह्मणमानयेति ; स तत्र गत्वा यं पश्यति तमध्यवस्यति—ब्राह्मणोऽयमिति ; ततः पश्चादुपलभते—नायं ब्राह्मणः, अब्राह्मणोऽयमिति । तत्र दुरुपदेशाच्च ब्राह्मणशब्दो वर्तते ; जातिकृता चार्थस्य निवृत्तिः । ननु च, नव्यव्यवच्छेदाय ब्राह्मणादिशब्दप्रयोगे समासस्य पूर्वपदप्रधानता प्र.प्रोति ; नैवम्, अव्ययसंज्ञाप्रसङ्गान् ; अव्ययं ह्यस्य पूर्वपदम् । नैष दोषः ; पाठेनान्ययसंज्ञा क्रियते ; न च नञ्समासस्तत्र पठ्यते । मा भूदव्ययेषु पाठः ; तथाऽप्यभिधेयवलिङ्गवचनानि भवन्ति ; यश्चेहार्थोऽभिधीयते न तस्य लिङ्गसङ्ख्याभ्यां योगोऽस्ति । नेदं वाचनिकम्—अलिङ्गता, असङ्ख्यता वा । किं तर्हि ? स्वाभाविकमेतत् ; तत्र किमस्माभिः शक्यं वक्तुम्—यन्नञः प्राक् समासाल्लिङ्गसङ्ख्याभ्यां योगो नास्ति, समासे च भवति । यदि वा, गुणवचनानामाश्रयो लिङ्गवचनानि भवन्ति ; यदसौ द्रव्यं श्रितो भवति गुणः समासो वा, तस्य यल्लिङ्गं वचनं च तत् गुणभ्येव समासस्यापि भवति । उच्यते ; इह त्रयी गतिः—कदाचिन्नञर्थेनोत्तरपदार्थो विशेष्यते, कदाचिन्नञर्थे उत्तरपदार्थेन, कदाचिन्नञर्थोत्तरपदार्थाभ्यामन्यः पदार्थ इति । तत्र यदा नञर्थोत्तरपदार्थाभ्यामन्यपदार्थो विशेष्यते तदा 'समानाधिकरणानां बहुव्रीहिः' ; नञर्थश्च विशेष्यो भवतीति षट् समासार्थभेदा जायन्ते—अत्यन्ताभावः, अनत्यन्ताभावः, अन्यतराभावः, तादात्म्याभावः, संवन्धाभावः, पध्वंसाभावः, इति ; यथा—अरूपो वायुः, अनुदरा कन्या, अकिंचनः पुमान्, अपिशाचः कुड्यः, अघटं भूतलम्, अनङ्गः कामः, इति । यदा तूत्तरपदार्थेन नञर्थो विशेष्यते तदा पूर्वपदार्थप्रधानस्तत्पुरुषः ; नञर्थोपाधेश्च षट् समासार्थभेदा जायन्ते—प्रागभावः, सामर्थ्याभावः, आवश्यकताभावः, इतरेतराभावः, सत्ताभावः, भावाभावः, इति ; यथा—अनुत्पन्नो घटः, अप्रवृष्यः सुभटः, अभूषितः कान्तः, अवर्षा हेमन्तः, अमत् जज्ञविषाणम्, अनुद्धिन्नः प्रवालः, इति । यदा तु नञर्थेनोत्तरपदार्थो विशेष्यते, तदा उत्तरपदार्थप्रधानस्तत्पुरुषः ; पदार्थस्य च नञर्थोपाधेः षट् समासभेदा जायन्ते ; यथा—तदभावः, तदन्यः, तन्मदृशः, तद्विरुद्धः, तदपकृष्टः, तदुत्कृष्टः, इति ; यथा—अनन्यः, अनङ्गिः, अब्राह्मणः, असितः, अमनुष्यः, अमानुषः, इति । ननु च, अन्यपदार्थ-

तत्पुरुषयोरन्यत्रापि नञ्समासो दृश्यते ; यथा—मक्षिकाणामभावः अमक्षिकमिति । नायं नञ्समासः ; किं तर्हि ? 'अव्ययं विभक्ति' इत्यादिनाऽव्ययमभावार्थे समस्यते ; अव्ययीभावश्च समासो भवति ; यथा—निवातम्, निशीतम्, इति । किं पुनरमी नञ्समासार्था अन्यपदार्थादिषु व्यवतिष्ठन्ते उत संप्लवन्ते ? केचिद्व्यवतिष्ठन्ते प्रध्वंसाभावादयः ; तद्यथा—

भवेदभीष्ममद्रोणं धृतराष्ट्रवलं कथम् ।

यदि तत्तुल्यकक्ष्योऽत्र भवान् धुर्यो न युज्यते ॥

यथा च—अनुदरा कन्या, अलोमिका एडकेति । केचित्तु संप्लवन्ते प्रागभावादयः ; तद्यथा—

अजन्मा पुरुषस्तावदपुमान् पशुरेव वा ।

यावल्लीलावनीवक्रवीक्षितार्थं न वुध्यते ॥

यथा च—अनेके, अनेकः इति । ननु च, एकशब्दो बहुर्थः ; तद्यथा—'एकः कोऽपि स कुम्भसंभवमुनिः' इत्युत्कर्षार्थः ; तत्रैके तावदाहुरिति पश्चान्तरार्थः ; एक एवायमावयोः स्वभाव इति तुल्यार्थः ; नैकः शर्चित्यसहायार्थः ; एकमेवेदं शब्दब्रह्मेत्यभेदार्थः ; एकः, द्वौ, बहवः इति संख्यार्थः ; तत्कस्येह ग्रहणम् ? संख्यार्थस्य ; उत्कर्षादीनां कस्मान्न भवति ? अनभिधानात् ; तद्यथा—अमित्र इत्युक्ते पूर्वपदार्थप्रधानतत्पुरुषे शत्रुरेव प्रतीयते, न त्वसुर्यः । एवं अनेके इत्युक्ते बहव एव प्रतीयन्ते, न पुनरनुत्कर्षादिमन्तः । एतेन तत्पुरुषस्योत्तरपदप्राधान्ये सत्यनेक इत्यपि व्याख्यातम् । कथं पुनः एकस्य प्रतिषेधे बहूनां संप्रत्ययः स्यात् ? प्रसज्यार्थं क्रियागुणौ ततः पञ्चान्निवृत्तिं करोति ; तद्यथा—आमय भोजय शायय अनेकम्, इति । स्यादेतत्, यत्र क्रियागुणौ प्रसज्येते ; यत्र तु खलु न प्रसज्येते तत्र तु कथम्—अनेकस्तिष्ठतीति ? भवत्येवंजातीयकेष्वपि एकस्य प्रतिषेधे बहूनां संप्रत्ययः ; तद्यथा—न न एकं प्रियम्, न न एकं सुखम्, इति ॥

प्रकृतिप्रत्ययौ त्रिधा उपस्कारभक्तयः ।

त्रिधैत्रोपपदप्रातिपदिकानां विभक्तयः ॥

त्रिधोपसर्जनं त्रिधा समाम इति कीर्तितः ।

प्रातिपादकशब्दोऽयमथान्वाख्येय उच्यते ॥

पदमिह त्रिविधं प्रतिपाद्यते

त्रिविधमेव हि वाक्यमथ त्रिधा ।

व्यवहृतिः खलु शब्दानिवन्धना

यदनयोरुभयोः प्रतितिष्ठति ॥

इति महाराजाधिराज श्रीभोजदेवविरचिते

शृङ्गारप्रकाशे प्रातिपदिकादिप्रकाशो नाम

द्वितीयः प्रकाशः संपूर्णः ॥

प्रथ
पाठे
वहि
वान्
शब्
वा



॥ शृङ्गारप्रकाशे पञ्चमद्वितीयप्रकाशस्थश्लोकाना- मादिवर्णानुक्रमणिका ॥

	पुटम्		पुटम्		पुटम्
अच्छिन्नमेखल	1	गिरो गीर्त्रह	6	प्रकृष्ट इति	62
अनन्तरोक्तः	57	चटच्चटिति	23	प्रपरापस	15
अनुक्कुनुदि	5	चर्मणि द्वीपिनं	39	भूयात्तेषां	4
अनुस्यूतेव	69	छिन्नेन पतता	22	मिलन्याशामु	5
अप्रातिकूलि	3	जातिगुणा	47	मीमांससे न	5
अर्हतो या क्रिया	49	तडित्स्वचयती	5	मुमलक्षेप	5
अवधेरपि	47	तत्स्वभाव	41	यत्पादपङ्कज	1
अविग्रहा	53	तात्पर्यमेव	2	या सामान्याश्रया	29
अव्ययानि	39	तेषामुच्चा	65	रत्यादयोऽर्ध	3
अस्यौपम्य	50	त्रिवोपसर्जनं	89	रत्यादयो यदि	3
आत्मस्थितं	2	त्यागरूपं	51	रोषावेशा	80
आभावनोदय	3	त्वं जीवितम्	23	वस्गूयति	6
आद्यतीगव	80	दण्डादण्ड	80	वष्टि भास्ति	16
इवशब्दप्रयोगे	56	देवदत्तादि	62	विशेषः श्रूय	54
उक्ता पोटैव	8	द्वन्द्वो भाव	28	वीराङ्गता	2
उपमानापेमेय	49	द्विष्टोऽप्यसौ	55	शलाकापर्ये	80
एक इह	62	धातुप्रकरणा	6	शृङ्गारस्वीर	2
कण्डूयति न	6	न केवलैह	39	सत्त्वात्मना	2
कपोलौ	5	न च मांप्रतिकी	62	सर्ववर्तीज	50
कमिपुष्यन्तु	6	न रुणत्मीन्द्रिय	4	स वाचको	65
कविः सृजति	4	निर्गर्गभिन्ना	79	सञ्चिता विधवति	6
कालानुपाति	40	नीपानान्दोलय	5	संवन्धिकवदः	28, 58
किं द्वारि	61	पतथाच्छानि	5	सुसूक्ष्मजटकेशादौ	29
कुत्सा प्रशंसा	61	पदामह	90	सुसूक्ष्मजटकेशेने	28
कुत्सितत्वेन	62	पिपिप्रिय	23	सूधीयनि सधा	5
कौमारी सा	52	प्रकृतिप्रत्ययौ त्रेधा	89	सोऽयमित्याभि	41
क्रियाविशेष	18	प्रकृतिप्रत्ययावेवं	39	स्थायित्वमत्र	3
गच्छेति वक्तु	22	प्रकृतिः प्रातिपदिक	35	होडसे	6
गतमस्तं	42	प्रकृतिः षष्पकारे	7		
गतेऽर्धरात्रे	23	प्रकृत्यर्थविशिष्टो	57		

॥ श्रीशंकरगुरुकुलपत्रिका ॥

THE JOURNAL

OF THE

SRI SANKARAGURUKULAM, SRIRANGAM.

Editor : Gurubhaktasikhamani, Sastraprasarabhushana,
T. K. Balasubrahmanya Aiyar, B.A., Founder of
Sri Sankaragurukulam, Srirangam.

Literary Adviser : Vidyasagara, Vidyavacaspati, P. P.
Subrahmanya Sasri B.A. (Oxon), M.A., Curator,
Government Oriental Manuscript Library and
Professor of Sanskrit, Presidency College,
Madras.

The Main features are :

1. The publication of rare and hitherto unpublished works of writers of established reputation on all branches of learning bearing on Hindu Culture and Learning.
2. The reviewing of books and periodicals on current thought.
3. The encouraging of the production of original compositions in Sanskrit by contemporary writers and poets.

Annual Subscription Rs. 6/only.

The Journal is now published Quarterly and has completed three years. If sufficient encouragement is forthcoming it is hoped to convert it into a Bimonthly and even a Monthly.

Vols. I, II & III are available at Rs. 6 each volume. Postage extra.

INDIAN INSTITUTE OF ADVANCED STUDY

Acc. No. _____

Author: _____

Title: _____

Borrower	Issued	Returned